



مکمل و مدلل

مسائل شرک و بدعت

قرآن و حدیث کی روشنی میں

حضرات منتیاں کرام دارالعلوم دیوبند کی تصدیق کے ساتھ

مؤلف

مولانا محمد رفعت صاحب قاسمی

مدرس دارالعلوم دیوبند

مکتبہ حلیل
Tel: 7321118
نیونگ نیٹ غمنی سریں اسرو بازار لاہور

بِسْمِ اللَّهِ الرَّحْمَنِ الرَّحِيمِ ۝

إِنَّ اللَّهَ لَا يَغْفِرُ أَنْ يُشْرِكَ بِهِ وَيَغْفِرُ مَا دُونَ ذَلِكَ

پیشک اللہ نہیں بخفا اس کو جو اس کا شریک کرے اور بخفا ہے اس سے نیچے کے گناہ

لِمَنْ يَشَاءُ ۝ وَمَنْ يُشْرِكُ بِاللَّهِ فَقَدِ افْتَرَتِ إِنَّمَا عَظِيمًا ۝

جس کے چاہے، اور جس نے شریک ٹھہرایا اللہ کا اس نے بڑا طوفان پاندھا۔

خلاصہ تفسیر: پیشک اللہ تعالیٰ اس بات کو (مزادے کربھی) نہ بخشن گے کہ ان کے ساتھ

کسی کو شریک قرار دیا جائے (یہکہ ہمیشہ دائیگی مزدا میں بتلا رکھیں گے) اور اس کے سوا اور

جنہنے گناہ ہیں (خواہ صغیرہ ہوں یا کبیرہ) جس کے لیے منظور ہوگا (بلا مزدا) وہ گناہ بخش دیں

گے، (البتہ اگر وہ مشرک مسلمان ہو جائے تو پھر مشرک ہی نہ رہا، اب وہ مزاداً بھی نہ

رہے گی) اور (وجہ اس شرک کے نہ بخشنے کی یہ ہے کہ) جو شخص اللہ تعالیٰ کے ساتھ (کسی کو)

شریک ٹھہرا تا ہے وہ بڑے جرم کا مرتكب ہوا (جو اپنے عظیم ہونے کی وجہ سے قابل مغفرت

نہیں)

معارف و مسائل

شرک کی تعریف اور اس کی چند صورتیں

قولہ تعالیٰ ”إِنَّ اللَّهَ لَا يَغْفِرُ أَنْ يُشْرِكَ بِهِ“ اللہ تعالیٰ کی ذات اور صفات کے بارے میں جو عقائد ہیں، اس طرح کا کوئی عقیدہ کسی مخلوق کے لیے رکھنا یہ شرک ہے، اس کی کچھ تفصیلات یہ ہیں:

علم میں شریک ٹھہراانا

یعنی کسی بزرگ یا پیر کے ساتھ یہ اعتقاد رکھنا کہ ہمارے سب حال کی اس کو ہر وقت

خبر ہے، نجومی، پنڈت سے غیب کی خبر میں دریافت کرنا یا کسی بزرگ کے کلام میں فال دیکھ کر اس کو یقینی سمجھنا یا کسی کو دور سے پکارنا اور یہ سمجھنا کہ اس کو خبر ہو گئی، یا کسی کے نام کا روزہ رکھنا۔

اشراک فی التصرف

یعنی کسی کو نفع یا نقصان کا مختار سمجھنا، کسی سے مراد میں مانگنا، روزی اور اولاد مانگنا۔

عبدات میں شریک ٹھہرانا

کسی کو سجدہ کرنا، کسی کے نام کا جانور چھوڑنا، چڑھاوا چڑھانا، کسی کے نام کی منت ماننا، کسی کی قبر یا مکان کا طواف کرنا، خدا کے حکم کے مقابلہ میں کسی دوسرے کے قول یا رسم کو ترجیح دینا، کسی کے رو بروز کوع کی طرح جھکنا، کسی کے نام پر جانور ذبح کرنا، دنیا کے کار و بار کو ستاروں کی تاثیر سے سمجھنا اور کسی مہینہ کو منحوس سمجھنا وغیرہ۔

(معارف القرآن: جلد دوم، ص ۲۳۰)

توحید کے معنی و تعریف

مسئلہ تو حید کے معنی ہیں خدا کو ذات و صفات میں واحد، کامل و یکتا اور بے نظیر سمجھنا، شریعت میں تو حید سے محض وحدت عدد یہ عرف اہل حساب مراد نہیں؛ بلکہ وحدت عرفیہ مراد ہے، اور عرف میں وحدت کا مفہوم یہی ہے کہ کوئی ذات و صفات میں کامل و یکتا اور بے نظیر ہو، اور جو شخص قرآن کریم کو کلام الہی اور رسول اللہ صلی اللہ علیہ وسلم کو رسول اللہ نہیں سمجھتا، وہ نعموذ باللہ خدا کو کاذب سمجھتا ہے؛ کیونکہ اللہ تعالیٰ نے قرآن کو اپنا کلام اور سیدنا محمد صلی اللہ علیہ وسلم اور جملہ انبیاء، جن کا ذکر قرآن (و حدیث) میں آیا ہے، ان کو اپنا نبی اور رسول فرمایا ہے، اور جو شخص اس کا انکار کر کے خدا کی تکذیب کرتا ہے، اور جو شخص خدا کو ایک مانے مگر اس کے ساتھ اس کو کاذب (جھوٹا) بھی کہے وہ ہرگز موحد نہیں ہو سکتا۔ (یعنی وہ کافر ہی ہے) (امداد الاحکام: ج ۱، ص ۱۳۵)

کفر کیا ہے؟

مسئلہ: جن چیزوں پر ایمان لانا ضروری ہے، ان میں سے کسی ایک بات کو بھی نہ ماننا کفر ہے، مثلاً کوئی شخص اللہ تعالیٰ کو نہ مانے، یا اللہ تعالیٰ کی صفات کا انکار کرے، یا دو تین خدامانے، یا فرشتوں کا انکار کرے، یا اللہ تعالیٰ کی کتابوں میں سے کسی کتاب کا انکار کرے، یا کسی پیغمبر کو نہ مانے، یا تقدیر سے منکر ہو، یا قیامت کے دن کو نہ مانے، یا اللہ تعالیٰ کے قطعی احکام میں سے کسی حکم کا انکار کرے، یا رسول اللہ صلی اللہ علیہ وسلم کی دی ہوئی کسی خبر کو جھوٹا سمجھے، تو ان تمام صورتوں میں وہ کافر ہو جائے گا۔ (تعلیم الاسلام: ج ۳، ص ۱۸)

شرک کیا ہے؟

مسئلہ: شرک کہتے ہیں: اللہ تعالیٰ کی ذات یا صفات میں کسی دوسرے کو شریک کرنا، ذات میں شرک کرنے کے معنی یہ ہیں کہ دو یا تین خدامانے لگے جیسے عیسائی کہ تین خدامانے کی وجہ سے مشرک ہیں، اور جیسے آتش پرست کہ دو خدامانے کی وجہ سے مشرک ہوئے اور جیسے بت پرست کہ بہت سے خدامان کر مشرک ہو گئے ہیں۔

مسئلہ: صفات میں شرک کرنے کے یہ معنی ہیں کہ خدا کی صفات کی طرح کسی دوسرے کے لیے کوئی صفت ثابت کرے، یہ شرک ہے کیونکہ کسی مخلوق میں خواہ وہ فرشتہ ہو یا نبی، ولی ہو یا شہید، پیر ہو یا امام، اللہ تعالیٰ کی صفتیں کی طرح کوئی صفت نہیں ہو سکتی ہے۔

مسئلہ: شرک کی بہت سی فتمیں ہیں، ان میں سے چند یہ ہیں:

- شرک فی القدرة، یعنی اللہ تعالیٰ کی طرح صفت قدرت کسی دوسرے کے لیے ثابت کرنا، مثلاً یہ سمجھنا کہ فلاں پیغمبر یا ولی یا شہید وغیرہ پانی بر ساکتے ہیں یا پیٹا بیٹی دے سکتے ہیں، یا مرادیں پوری کر سکتے ہیں، یا مارنا جلانا اُن کے قبضہ میں ہے، یا وہ کسی کو نفع اور نقصان پہنچانے پر قدرت رکھتے ہیں، یہ تمام باتیں شرک ہیں۔

- شرک فی العلم: یعنی اللہ تعالیٰ کی طرح کسی دوسرے کے لیے صفت علم ثابت کرنا، مثلاً یوں سمجھنا کہ اللہ تعالیٰ کی طرح فلاں پیغمبر یا ولی وغیرہ غیرہ غیب کا علم رکھتے تھے یا خدا کی

طرح ذرہ ذرہ کا انہیں علم ہے یا وہ ہمارے تمام حالات سے واقف ہیں یا دور و نزدیک کی چیزوں کی خبر رکھتے ہیں، یہ سب شرک فی العلم ہے۔

۲۔ شرک فی السماع والبصر: یعنی خدا تعالیٰ کی صفتِ سمع یا بصر میں کسی دوسرے کو شریک کرنا، مثلاً یہ اعتقاد رکھنا کہ فلاں پیغمبر یا پیر یا ولی ہماری تمام باتوں کو دور و نزدیک سے سن لیتے ہیں یا ہمیں اور ہمارے کاموں کو ہر جگہ سے دیکھ لیتے ہیں، یہ سب شرک ہے۔

۳۔ شرک فی الحکم: یعنی اللہ تعالیٰ کی طرح کسی اور کو حکم سمجھنا اور اس کے حکم کو خدا کے حکم کی طرح مانتنا، مثلاً پیر صاحب نے حکم دیا کہ یہ وظیفہ نمازِ عصر سے پہلے پڑھا کرو تو اس حکم کی تعمیل کو اس طرح ضروری سمجھئے کہ وظیفہ پورا کرنے کی وجہ سے عصر کا وقت مکروہ ہو جائے یا نماز قضا ہو جانے کی پرواہ نہ کرے، یہ بھی شرک ہے۔

۴۔ شرک فی العبادت: یعنی اللہ تعالیٰ کی طرح کسی دوسرے کو عبادت کا مستحق سمجھنا، مثلاً کسی قبر یا پیر کو سجدہ کرنا یا کسی کے لیے رکوع کرنا، یا کسی پیر، پیغمبر، ولی، اور امام کے نام کا روزہ رکھنا یا کسی کی نذر اور منت ماننی یا کسی قبر یا مرشد کے گھر کا خانہ کعبہ کی طرح طواف کرنا، یہ سب شرک فی العبادت ہیں۔ (تعلیم الاسلام: ج ۲، ۳، ۴ آپ کے مسائل: ج ۱، ص ۳۱)

تفصیل کے لیے دیکھئے قرآنِ کریم پارہ پانچ سورۂ نساء، و بخاری شریف ج ۲، ص ۳۳۶۔ کتاب الرقاق، مشکلۃ شریف: ج ۲، ص ۸۲۷ و مظاہر حق: ج ۲، ص ۳۳۲، مسلم شریف: ج ۱، ص ۱۶، کتاب الایمان و ترمذی شریف ج ۲، ص ۱۰۳۔

مسئلہ شرک کے معنی ہیں حق تعالیٰ کے الوہیت میں یا اس کی صفاتِ خاصہ میں کسی دوسرے کو شریک کرنا اور یہ جرم بغیر توبہ کے ناقابل معافی ہے۔

(آپ کے مسائل: ج ۱، ص ۳۳)

مسئلہ شرک کی باتوں کے قریب مت جاؤ، اولاد کے ہونے یا زندہ رہنے کے لیے ٹونے ٹونکے مت کرو، فال مت کھلواؤ، فاتحہ و نیاز و لیوں کی مت کرو، بزرگوں کی منت مت مانو، شب برأت، محروم، عرفہ تبارک کی روٹی، تیرہ تیزی کی گھونگلیاں کچھ مت کرو، اور جہاں رسومات وغیرہ ہوتی ہوں وہاں پر مت جاؤ۔ (بہشتی زیور: ج ۷، ص ۶۲)

شرک کی فتمیں

سوال وہ شرک جس کے بارے میں حق تعالیٰ فرماتے ہیں (اَنَّ اللَّهَ لَا يَغْفِرُ اَنْ يُشْرِكَ بِهِ اَنْ) اس کی کیا حقیقت ہے؟ اور آیا اس شرک کا کوئی مرتبہ ایسا بھی ہے کہ بعض غیر اللہ کو اس درجہ میں اللہ تعالیٰ کے ساتھ شریک کرنا منافی نجات نہ ہو؟ اور بعض کو شریک کرنا منافی نجات ہو؟ مثلاً ایک تو بزرگوں کی قبروں یا تعزیہ وغیرہ کو خاص نیت و اعتقاد کے ساتھ سجدہ کرنا ہے، حاجت مانگنا ہے، یا اُن پر حلوہ، مالیدہ، شیرینی وغیرہ چڑھانا ہے، دوسرے بتوں یا پیپل کے درخت کو اسی نیت و اعتقاد کے ساتھ سجدہ کرنا، حاجت مانگنا یا اُن پر حلوہ وغیرہ چڑھانا ہے، تو کیا یہ ہو سکتا ہے کہ ان بزرگوں کی مقبولیت عند اللہ ہونے کی وجہ سے سجدہ وغیرہ کرنا منافی نجات نہ ہو اور بتوں اور پیپل کے ساتھ وہی برتابہ منافی نجات ہو؟

اور اگر یہ نہیں ہو سکتا بلکہ شرک کا ہر درجہ اور ہر مرتبہ منافی نجات ہے، تو کیا وجہ ہے کہ بزرگوں کی قبروں یا تعزیہ وغیرہ کو سجدہ کرنے اور ان سے مرادیں مانگنے، حلوہ، مالیدہ چڑھانے کو شرک منافی نجات نہ کہا جائے، اور پیپل کے درخت، بتوں وغیرہ کے ساتھ وہی برتابہ، شرک منافی نجات سمجھا جائے؟ حالانکہ مشرکین مکہ بھی بتوں کو اللہ تعالیٰ کے ماتحت بلکہ وسیلہ قرب الی اللہ سمجھتے تھے، چنانچہ ارشاد ہے ما نعبدہم الا لیقربونا الی اللہ زلفی اور جس طرح تعزیوں کی نسبت حضرات شہداء کر بلا کی طرف کی جاتی ہے، ایسے ہی بتوں کو بھی حضرات انبیاء علیہم السلام کی طرف منسوب کیا جاتا تھا، چنانچہ کوئی حضرت ابراہیم علیہ السلام کے ساتھ نامزد تھا، اور کوئی حضرت اور لیں علیہ السلام کے ساتھ، پس شرک کی حقیقت کیا ہے؟ جو اول میں پائی جاتی ہے اور دوسرے میں نہیں؟

جواب وہ شرک جس پر عدم نجات و خلوٰد نار مرتب ہے، اس کی تعریف یہ ہے، جو حاشیہ خیالی میں شرح مقاصد سے نقل کی گئی ہے ان الكافر ان اظهرا الإيمان فهو المنافق و ان طرأ كفره بعد الإيمان فهو المرتد و ان قال بالشريك في الالوهية فهو المشرك. (ص ۱۲۳)

پس اب سمجھنا چاہئے کہ مشرکین عرب جو اصنام کی عبادت کرتے تھے اور قبر پرست

مسلمان جو قبروں اور تعزیوں کو سمجھدہ کرتے ہیں دونوں میں فرق ہے، مشرکین عرب ان کو شریک فی الالوہیۃ کرتے تھے اور زبان سے بھی ان کو شریک خدائی کہتے تھے، ذلیل علیہ قوله تعالیٰ: وَ جَعَلُوا لِلَّهِ مِمَّا ذَرَأَ مِنَ الْحَرْثِ وَ الْأَنْعَامِ نَصِيْبًا فَقَالُوا هَذَا لِلَّهِ بِزَعْمِهِمْ وَ هَذَا لِشَرِكَائِنَا وَ قَالَ تَعَالَى وَ جَعَلُوا لِلَّهِ شَرِكَاءَ الْجِنَّ وَ قَالَ تَعَالَى وَ يَجْعَلُونَ لَهُ أَنْدَادًا طَوْغَيْرَ ذَلِكَ مِنَ الْأَيَاتِ اور گوہ لوگ اس میں تاویلیں کرتے تھے مگر اسی کے ساتھ کلمہ توحید سے متوجہ بھی ہوتے تھے، اور کہتے تھے لَيْكَ لَا شَرِيكَ لَكَ إِلَّا شَرِيكًا هُوَ لَكَ تَمْلِكُهُ وَ مَا مُلْكُكَ اور قبر پرست یا تعزیز پرست ایسے نہیں ہیں نہ وہ کلمہ توحید کے منکر ہیں نہ اس سے متوجہ ہیں؛ بلکہ بلا استثناء خدا تعالیٰ کو معبود واحد کہتے اور اپنے کو مسلمان کہتے ہیں، اور ہندو داپنے دیوتاؤں کو شریک الوہیت مانتے ہیں اور کلمہ توحید سے منکر و متوجہ ہیں جیسا کہ مشرکین عرب کی حالت اوپر معلوم ہوئی ہے، پس دونوں میں فرق یہ ہے کہ قبر پرستوں اور تعزیزیہ پرستوں کا شرک عملی ہے جب تک کہ وہ اپنے کو مسلم و موحد کہتے رہیں اور ہندو کا شرک اعتقادی و عملی دونوں سے مرکب ہے۔ یہ بھی سمجھ لینا چاہئے کہ سمجھدہ غیر اللہ کو کرنا مطلقاً شرک نہیں بلکہ بعض صورتوں میں امارت شرک ہے، باقی حقیقت شرک وہی ہے جو اپر مذکور ہوئی،

ای القول بالشريك في الالوهية قلبًا ولسانا، قل في شرح العقائد و
لا نزاع في ان من المعاصي ما جعله الشارع امامرة للتکذیب و علم کونه
کذلك بالادلة الشركية كسجود الصنم والقاء المصحف في القاذورات
والخلف بالفاظ الكفر. (ص ۱۳۸)

باقی قبروں اور تعزیوں کو سمجھدہ کرنا یہ علامت تکذیب شرع نہیں؛ کیونکہ کفار میں ان کی عبادت راجح نہیں، ہاں جس چیز کی عبادت کفار میں راجح ہے، اس کو سمجھدہ کرنا قضاء حکم کفر کو مستلزم ہوگا (کما صرّح به فی حاشیة شرح العقائد، ص مذکور) اور دیاشہ اگر تصدیق و ایمان قلبی میں خلل نہ ہوا تو عند اللہ مُؤْمِن ہوگا، علامہ ابن تیمیہؓ کی کتاب "صراط مستقیم" (ص ۱۵۰ سے ۱۶۵ تک) ملاحظہ ہو، علامہ نے اس میں تعظیم قبور اور سجدہ قبور کے متعلق سخت تہذیبی کلام فرمایا ہے؛ مگر ان لوگوں کو کافر و مشرک نہیں کہا جو اس میں مبتلا ہیں، ہاں مشابہ مشرکین ضرور کہا، نیز حدیث میں ہے لعن اللہ اقواماً اتَّخَذُوا قبور

انیاء ہم مساجد، اللہم لا تجعل قبری و ثنا بعد الخ مگر اس سے فقہاء نے
سجدہ قبر کی حرمت ہی مستبطنہ کی ہے، کسی نے ساجد قبر کو محض سجدہ کی وجہ سے کافرنہیں کہا،
اللہم الا ان یقربانہ علی طریق العبادہ و ان صاحب القبر معبد ای
شریک فی الالوہیہ فافهم والله تعالیٰ اعلم.

ان عبارات کا مقضایہ ہے کہ قبر پرستوں اور تعزیہ پرستوں میں جو لوگ اہل قبور یا
تعزیہ کی نسبت تاثیر نہیں کے معتقد ہیں، وہ شرک ہیں اور جو محض ظاہری تعظیم کے طور پر ان
کو سجدہ وغیرہ کرتے ہیں اور ان کی تاثیر کے معتقد نہیں وہ شرک عملی کی وجہ سے فاسق ہیں
کافرنہیں، اور حضرت شیخؓ نے اعتقاد تاثیر و عدم اعتقاد تاثیر کے معیار کا یہ فرق بیان فرمایا
ہے کہ بعض کا تو یہ عقیدہ ہوتا ہے کہ اللہ تعالیٰ نے کسی خاص مخلوق کو جو اس کی مقرب ہے کچھ
قدرت مستقلہ لفغ و ضرر کی اس طرح سے عطا فرمادی ہے کہ اس کا اپنے معتقد و مخالف کو نفع
یا ضرر پہنچانا مشیت جزئیہ حق پر موقوف نہیں، گواگرو کنا چاہے تو پھر قدرت حق ہی غالب
ہے، جیسے سلاطین اپنے نائبین حکام کو خاص اختیارات اس طرح دے دیتے ہیں کہ ان کا
اجراء اس وقت سلطان اعظم کی منظوری پر موقوف نہیں ہوتا، گور و کنا چاہے تو سلطان ہی کا
حکم غالب رہے گا، سو یہ عقیدہ تو اعتقاد تاثیر ہے، (اور مشرکین عرب کا اپنے آکھہ باطلہ
کے ساتھ یہی اعتقاد تھا) اور بعض کا یہ عقیدہ ہوتا ہے کہ ایسی قدرت مستقلہ تو کسی مخلوق میں
نہیں؛ مگر بعض مخلوق کو قرب و قبول کا ایسا درجہ عطا ہوتا ہے کہ یہ اپنے متولین کے لیے
سفارش کرتے ہیں پھر اس سفارش کے بعد بھی ان کو نفع و ضرر کا اختیار نہیں دیا جاتا؛ بلکہ حق
تعالیٰ ہی نفع و ضرر پہنچاتے ہیں؛ لیکن اس سفارش کے قبول میں تخلف کبھی نہیں ہوتا اور اس
سفارش کی تحصیل کے لیے اس کے ساتھ بلا واسطہ یا بالواسطہ معاملہ مشابہ عبادت کرتے
ہیں، یہ عقیدہ اعتقاد تاثیر نہیں ہے؛ لیکن بلا دلیل شرعی بلکہ خلاف دلیل شرعی ایسا عقیدہ رکھنا
معصیت اعتقاد یہ ہے اور مشابہ عبادت معاملہ کرنا معصیت عملی ہے، اور اسی مشابہت
کے سبب اطلاقات شرعیہ میں اس کو مشرک کہہ دیا جاتا ہے قال الشیخ اشرف علی
هذا ما سنج لی و اللہ اعلم، و من ههنا لم یکفر مشائخنا و اکابرنا عابدی
القبور والساجدين لها و امثالهم لحملهم حالتهم على الصورة الثانية ڈون
الاولی و قرینته دعویٰ هؤلاء الاسلام والتوحيد والتبری من الشرک

بخلاف مشرکی العرب والهند فانهم يتواحشون من التوحيد و من نفي القدرة المستقلة عن الالههم و قالوا اجعل الالهها واحدا، والله اعلم.

(امداد الاحکام: ج ۱، ص ۱۸۲ تا ۱۲۳)

امورٍ غير عادیہ اور شرک؟

سوال کیا اللہ تعالیٰ نے انبیاء، اولیاء اور فرشتوں کو اختیارات اور قدرتیں بخشی ہیں؟ جیسے کہ انبیاء نے مردوں کو زندہ کیا اور فرشتے ہوائیں چلاتے ہیں، کوئی پانی وغیرہ بر ساتے ہیں؛ مگر توحید کی کتاب میں ہے کہ بھلائی برائی، نفع و نقصان کا اختیار اللہ کے سوا کسی اور کوئی نہیں، خواہ نبی ہو یا ولی، اللہ کے سوا کسی اور میں نفع و نقصان کی قدرت ماننا شرک ہے؟

جواب جو امور اسباب عادیہ سے تعلق رکھتے ہیں، مثلاً کسی بھوکے کا کسی سے روٹی مانگنا یہ تو شرک نہیں، باقی انبیاء و اولیاء کے ہاتھ پر جو خلاف عادت و افعاں ظاہر ہوتے ہیں، وہ مجرّمات و کرامات کہلاتے ہیں، اس میں جو کچھ ہوتا ہے وہ اللہ تعالیٰ کی قدرت سے ہوتا ہے، مثلاً عیسیٰ علیہ السلام کا مردوں کو زندہ کرتا، یہ ان کی قدرت سے نہیں؛ بلکہ اللہ تعالیٰ کی قدرت سے ہوتا تھا، یہ بھی شرک نہیں، یہی حال فرشتوں کا ہے جو مختلف کاموں پر مامور ہیں، امورٍ غير عادیہ میں کسی نبی یا ولی کا متصرف ماننا شرک ہے۔

(آپ کے مسائل: ج ۲، ص ۲۳)

کافر اور مشرک میں کیا فرق ہے؟

مسئلہ آنحضرت صلی اللہ علیہ وسلم کے لائے ہوئے دین میں سے کسی بات سے جو انکار کرے وہ ”کافر“ کہلاتا ہے اور جو شخص اللہ تعالیٰ کی ذات میں، صفات میں، یا اس کے کاموں میں کسی دوسرے کو شریک سمجھے وہ ”مشرک“ کہلاتا ہے۔

مسئلہ کافر اور مشرکوں کے بخوبی ہونے میں تو کوئی شبہ نہیں یہ تو قرآن کریم کا فیصلہ ہے؛ لیکن ان کی نجاست ظاہری نہیں، معنوی ہے؛ اس لیے کافر و مشرک کے ہاتھ منہ اگر پاک ہوں (ظاہری نجاست لگی نہ ہوتی) ان کے ساتھ کھانا جائز ہے، آنحضرت صلی اللہ

علیہ وسلم کے دستخوان پر کافروں نے بھی کھانا کھایا ہے۔ (آپ کے مسائل: ص ۲۲)

مسئلہ ہر مشرک تو کافر ہے لیکن ہر کافر مشرک نہیں، کافر تو وہ بھی ہوتا ہے جو ضروریاتِ دین، نص قطعی وغیرہ کا انکار کرے؛ مگر اس کو مشرک نہیں کہتے بلکہ مشرک اسے کہتے ہیں جو اللہ تعالیٰ کے ساتھ کسی کو شریک کرے، خواہ ذات میں خواہ صفات و افعال وغیرہ میں، اللہ تعالیٰ نے دونوں کو نہ بخشی کا وعدہ فرمایا ہے۔ (فتاویٰ محمودیہ: ج ۱، ص ۷۶)

کسی کو کافر کہنا

مسئلہ حدیث شریف میں ہے کہ جس نے دوسرے کو کافر کہا، ان میں سے ایک کفر کے ساتھ لوٹے گا، اگر وہ شخص جس کو کافر کہا، واقعتاً کافر تھا تو ٹھیک، ورنہ کہنے والا کفر کا وبال لے کر جائے گا، کسی کو کافر کہنا گناہ کبیرہ ہے۔ (آپ کے مسائل: ج ۸ ص ۲۵۵)

سوال الصلوٰۃ والسلام علیک یا رسول اللہ پڑھنا کیسا ہے؟

جواب اگر آپ اپنی زندگی کے تمام گوشوں کو حضور صلی اللہ علیہ وسلم کی سنت سے منور کر رہے ہیں اور اعلیٰ درجے کا آپ کو سنت سے تعلق ہے، سارا عمل سنت کے موافق ہوتا ہے، جس کے نتیجہ میں آپ کو حضور صلی اللہ علیہ وسلم سے محبت پیدا ہو گئی اور محبت آگے بڑھ کر عشق کے درجہ تک پہنچ گئی اور یہاں سے مدینہ منورہ تک جتنے جیبات تھے، سارے آپ کے لیے اٹھادیئے گئے اور آپ کو یہیں سے کھڑے کھڑے روپہ اقدس علی صاحبہ الصلوٰۃ والسلام نظر آ رہا ہے، تو بلا تکلف پڑھے الصلوٰۃ والسلام علیک یا رسول اللہ! کسی کے روکنے سے نہ رکئے، اور اگر جیبات نہیں اٹھے، یہاں سے روپہ مقدس آپ کو نظر نہیں آتا تو معلوم ہوتا ہے عشق میں کی ہے؛ لہذا آپ یہاں سے پڑھئے، اللہم صل علی محمد و علی آل محمد (آخر تک)

لہذا تکلیف تکھی اور سفر تکھی، مدینے پاک پہنچ کر روپہ اقدس کے سامنے کھڑے ہو کر نہایت ادب و احترام کے ساتھ دھیمی آواز سے ہاں پڑھے الصلوٰۃ والسلام علیک یا رسول اللہ! دور سے بڑوں کو چلا چلا کر پکارنا یہ بے ادبی ہے، کھیت والوں کا طریقہ ہوتا ہے، کھیت والے ایک دوسرے کو پکارتے ہیں، اے فلا نے! کوئی جواب میں کہتا ہے ہاں بھی! بڑوں کو اس طرح نہیں پکار سکتے، بڑوں کے سامنے حاضر ہو کر عرض کیا جاتا ہے

(قرآن پاک میں) حضور اقدس صلی اللہ علیہ وسلم کے متعلق موجود ہے، یا ایہا الذين آمنوا لا ترفعوا اصواتکم (الآلہ) اپنی آواز کو حضور اقدس صلی اللہ علیہ وسلم کی آواز سے بلند نہ کرو، بعضے آدمی کی آواز قدر بتا بلند تھی، بات کرنے میں آواز بلند ہو جاتی تھی۔ جیسے وہاں آیت نازل ہوئی اپنی آواز کو حضور صلی اللہ علیہ وسلم کی آواز سے بلند نہ کرو، ولا تجهروا لہ بالقول نبی کے سامنے ایسے زور سے نہ بولو جیسا کہ آپس میں ایک دوسرے کے ساتھ بولا کرتے ہیں، کہیں ایسا نہ ہو کہ تمہارے اعمال ضائع ہو جائیں اور تمہیں پتہ بھی نہ چلے، جو لوگ آواز دھیمی اور ہلکی کرتے ہیں نبی کے سامنے، یہ لوگ ایسے ہیں کہ اللہ تعالیٰ نے ان کے دلوں کا امتحان لے لیا ہے، ان کے دلوں میں تقویٰ موجود ہے؛ لہذا اس آیت کے نزول کے بعد بعضے صحابہؓ تو اس طریقہ سے بولتے تھے کہ بار بار پوچھنے کی نوبت آتی تھی، حضور اکرم صلی اللہ علیہ وسلم کے سامنے، ڈر کے مارے کہ زور سے بولنے سے کہیں اعمال جبط نہ ہو جائیں، ان الذين ينادونك من وراء الحجرات جو لوگ دور سے کھڑے ہو کر چلا کر پکارتے ہیں ان کو قرآن نے بے وقوف کہا ہے اکثرہم لا يعقلون یہاں سے یا کسی اور مقام سے آواز دے کر چلا نا، یا رسول اللہ! اس طرح سے چلانے والے کو قرآن نے بے وقوف کہا ہے۔

لہذا دور سے کھڑے ہو کر چلا نا، آواز لگانا، دور سے اس طرح صلوات و سلام پڑھنا جیسے اسکوں کے نچے پہاڑے پڑھا کرتے ہیں، ایک نے ایک لفظ کہا، پھر سب نے مل کر وہی کہا (یہ طریقہ) غلط ہے، نہ قرآن سے ثابت ہے نہ حدیث پاک سے، نہ صحابہؓ نے ایسا کیا، نہ ائمہ مجتہدین نے کیا، آپ درود شریف پڑھئے ایک کونہ میں بیٹھ کر پورے انہاک اور یکسوئی کے ساتھ ہر طرف سے دل کو ہٹا کر آپ پڑھئے جتنا جی چاہے پڑھئے کوئی آپ کو روک نہیں سکتا، اگر روکے تو نہ رکھے اس کا کہنا وحی تو نہیں ہے، نہ رکھے، اتنی بات ہوئی۔ اس واسطے صلوات و سلام صیغہ خطاب کے ساتھ یا ندا کے ساتھ یا نبی سلام علیک یا رسول سلام علیک کہے یا رسول اللہ صلوات اللہ علیک یہ زور زور سے چلا کر پڑھنا، ایک آواز ملا کر گا گا کر یہ غلط طریقہ ہے اور یہ بھی ساتھ ساتھ تصور ہو کہ براہ راست آپ یہاں تشریف فرمائیں اور زیادہ غلط ہے اللهم صل علی سیدنا محمد پڑھنا چاہئے اور حضور اکرم صلی اللہ علیہ وسلم کی محبت کے جوش میں آکر عقامہ خراب بھی نہ ہونے پائیں، عقامہ کو صاف اور

صحیح رکھنا ضروری ہے۔

جو ش اور محبت میں آ کر صحابہ کرام رضی اللہ عنہم نے کوئی کام ایسا نہیں کیا جو شانِ اقدس صلی اللہ علیہ وسلم کے خلاف ہو، جس میں عقائد کو خطرہ ہو، اس کی حفاظت بہت ضروری ہے، ورنہ جوش اور محبت ہی کا نتیجہ تھا جو یہودیوں نے حضرت عزیزؑ کو پوچھا تھا، نصاریٰ نے حضرت عیسیٰ علیہ السلام کو، اور جتنے بت پرست ہیں جن چیزوں کو معبد قرار دیتے ہیں جوشِ محبت ہی کا نتیجہ ہے؛ اس لیے اسلام میں جوش اور محبت کے حدود قائم کر کے ان حدود کو مقید کیا گیا ہے۔

اس واسطے عقائد کی صحیح کی بہت ضرورت ہے، عقیدے پر مارنجات ہے، ایمان کا مدار عقیدے کی صحت پر ہے، عقیدہ غلط ہوگا، ایمان خراب ہوگا، نجات نہیں ہوگی۔
(ملفوظات جامع شریعت استاذی حضرت مفتی محمود حسن صاحب عفتی اعظم دارالعلوم دیوبند، حوالہ انور، اکتوبر ۲۰۰۲)

مسئلہ جو شخص حضور صلی اللہ علیہ وسلم کے روضہ اقدس کے قریب سے درود شریف پڑھتا ہے تو آپؐ اس کو سننے ہیں (چونکہ آپؐ کو قبر میں حیات بر زخی حاصل ہے) اور جو شخص دور سے درود شریف پڑھتا ہے تو وہ آپؐ کو فرشتوں کے ذریعہ پہنچایا جاتا ہے (خود نہیں سننے حدیث سے ثابت ہے) پس دور سے "الصلوٰۃ والسلام علیک یا رسول اللہ" اگر اس نیت اور اعتقاد سے کہتا ہے کہ ملائکہ، صلوٰۃ وسلام کو حضور صلی اللہ علیہ وسلم کے پاس پہنچاتے ہیں تو درست ہے جیسا کہ کوئی شخص کسی کو خط لکھتا ہے اور اس میں صیغہ (لفظ) خطاب استعمال کرتا ہے اور جانتا ہے کہ مکتوب الیہ کے پاس میرا خط بذریعہ ڈاک پہنچے گا، یہ درست ہے، اور اگر اس نیت اور اعتقاد سے کہتا ہے کہ آنحضرت صلی اللہ علیہ وسلم خود بالا تو سط اس کو سننے ہیں اور ہر جگہ حاضرون ناظر ہیں تو یہ اعتقاد احادیث اور شریعت کے خلاف ہے۔ ہر جگہ اللہ تعالیٰ کے سوا کوئی حاضرون ناظر نہیں۔ اس اعتقاد سے تو بفرض ہے کیونکہ یہ عقیدہ شرک ہے، عوام چونکہ اس فرق کو نہیں سمجھتے اس لیے ان کو ایسے موقع پر صیغہ خطاب استعمال کرنے سے روکنا چاہئے۔ (فتاویٰ محمودیہ ج ۲، ص ۷۳)

مسئلہ مصیبت اور حاجت کے وقت انبیاء علیہم السلام یا اولیاء اللہ کو دور سے مدد کے لیے بعض حضرات پکارتے ہیں، یہ عقیدہ بھی اسلام کے خلاف ہے، جب ایسا عقیدہ حضور

صلی اللہ علیہ وسلم کے متعلق رکھنا کفر ہے تو کسی اور نبی یا ولی کے متعلق کیسے درست ہوگا، یا رسول اللہ! اس عقیدہ سے کہنا کہ ہر جگہ سے حضور صلی اللہ علیہ وسلم اس آواز کو خود سنتے ہیں، ناجائز ہے اور اس عقیدہ سے کہنا کہ ملائکہ آپؐ کو اس کی اطلاع کرتے ہیں دلحت ہے؛ لیکن عوام کے عقائد میں ضرور اس سے فساد آتا ہے؛ لہذا اس سے بچنا چاہئے۔

مسئلہ ایها النبی! نماز میں پڑھنا شرعاً ثابت ہے؛ لہذا اس کو پڑھنا جائز ہے اور عقیدہ یہ رکھنا چاہئے کہ ملائکہ کے ذریعہ سے درود و سلام آپؐ تک پہنچتا ہے۔

(فتاویٰ محمودیہ: ج ۵، ص ۲۷۶، بخاری شریف: ج ۳، ص ۲۶، مظاہر حق: ج ۲، ص ۲۵۷)

یار رسول اللہ! کہنا کیسا ہے؟

مسئلہ یار رسول اللہ! کہنے میں بڑی تفصیل ہے، بعض طریقے جائز اور بعض طریقے سے ناجائز ہے، پیشک آپؐ صلی اللہ علیہ وسلم حیات ہیں، قبر شریف کے پاس درود سلام پڑھا جاتا ہے تو آپؐ خود سنتے ہیں اور کسی دور دراز مقام سے صلوٰۃ و سلام بھیجا جائے تو فرشتے آپؐ کی خدمت اقدس میں بھینے والے کے نام کے ساتھ پیش کرتے ہیں اور آپؐ اس کا جواب دیتے ہیں (یہ حدیث سے ثابت ہے) نزدیک ہو یا دور صحیح عقیدہ کے ساتھ صلوٰۃ و سلام پڑھتے وقت یار رسول اللہ! کہا جائے تو وہ جائز ہے؛ مگر یہ عقیدہ ہونا چاہئے کہ دور سے پڑھے ہوئے درود و سلام آپؐ کو بذریعہ فرشتہ پہنچائے جاتے ہیں، اللہ تعالیٰ کی طرح بنفس نفس سن لینے کا عقیدہ نہ رکھے، اسی طرح التحیات میں السلام علیک ایها النبی! کہہ کر سلام پہنچایا جاتا ہے، اس میں کوئی شک و شبہ نہیں، نیز قرآن شریف پڑھتے وقت یا ایها المزمل! عبادت کے طور پڑھا جاتا ہے، اس میں بھی کوئی حرج نہیں ہے، اس کو حاضروناظر کی دلیل بنالینا چاہلت ہے، حاضروناظر کے عقیدے کے بغیر فقط جوش محبت میں یار رسول اللہ کہا جائے یہ بھی جائز ہے، کبھی غایت محبت اور شدید غم کی حالت میں حاضروناظر کے تصور کے بغیر غائب کے لیے لفظ ”نداء“ بولتے ہیں، یہ بھی جائز ہے، کبھی صرف تخیل کے طریقہ کے ساتھ شاعرانہ و عاشقانہ خطاب کیا جاتا ہے، اس میں بھی کوئی حرج نہیں ہوتا (شعراء تو دیواروں اور گھنٹرات کو بھی مخاطب بناتے ہیں) یہ ایک محاورہ ہے، حاضروناظر وغیرہ کا کوئی عقیدہ یہاں نہیں ہوتا؛ البتہ بغیر صلوٰۃ و سلام حاضروناظر

ناظر جان کر حاجت روائی کے لیے اٹھتے بیٹھتے یا رسول اللہ!، یا علی!، یا غوث! وغیرہ کہنا بیشک ناجائز اور منوع ہے، خلاصہ یہ ہے کہ اللہ تعالیٰ کے علاوہ کسی اور کے لیے، چاہے نبی ہو، یا ولی، حاضر و ناظر اور حاجت روایہ نے کا عقیدہ بالکل غلط اور باطل ہے، حاضر و ناظر صرف خدا کی ذات ہے۔

غرض یہ کہ یا رسول اللہ!، یا غوث! وغیرہ اس عقیدہ سے کہنا کہ اللہ تعالیٰ کی طرح یہ حضرات بھی ہر جگہ حاضر و ناظر ہیں، یا ہماری پکار اور فریاد کو سننے ہیں اور حاجت روایہ ہیں، جائز نہیں ہے، اگر اپنا عقیدہ نہ ہو لیکن اور وہ کا عقیدہ بگز نے کا اندیشہ ہوتا بھی جائز نہیں کہ ان کے سامنے ایسے کلمات کہیں (یہ کلمات کفریہ ہو جاتے ہیں جبکہ حاضر و ناظر جان کر کہے) (فتاویٰ رحمیہ: ج ۲، ص ۳۲۸، بحوالہ مذکوٰۃ شریف: ج ۱، ص ۲۴، وفتاویٰ محمودیہ: ج ۱۵، ص ۹۰)

مسئلہ علمائے دیوبند کا اعتقاد یہ ہے کہ آنحضرت صلی اللہ علیہ وسلم کے مزار مبارک کی زیارت افضل الستفات؛ بلکہ قریب واجب اور بڑی فضیلت اور اجر عظیم کا موجب ہے، مولانا شیداحمد گنگوہیؒ فرماتے ہیں کہ جب مدینہ کا عزم ہو تو بہتر یہ ہے کہ روضہ اطہر صلی اللہ علیہ وسلم کی زیارت کی نیت کر کے جائے۔

(فتاویٰ رحمیہ: ج ۱، ص ۲۶، بحوالہ زبدۃ المناک: ص ۱۱۳)

یا رسول اللہ! کہنے کی تفصیل

قرآن کریم کی بہت سی آیات سے بالکل واضح اور قطعی طور پر مندرجہ ذیل امور ثابت ہیں:

ایک یہ کہ صرف خدا ہی وہ ہستی ہے جو ہر وقت ہر جگہ موجود ہے اور نہ صرف پکار کو سنتا ہے بلکہ دل ہی دل میں مانگی جانے والی دعاوں کو بھی سنتا ہے اور قلب و ذہن کی ہر ہر کیفیت سے باخبر ہے۔

دوسرے یہ کہ تمام انبیاء و اولیاء اس کے بندے ہیں اور بشر (انسان) ہیں، ان میں کوئی مافوق البشر طاقت و صلاحیت نہیں ہے، ان سے جن معجزات یا کرامات کا ظہور ہوتا ہے وہ اسی وقت ہوتا ہے جب اللہ سے مناسب سمجھے اور وہ ارادہ فرمائے۔

تیسرا یہ کہ اللہ کے سوا کسی ہستی میں کوئی بھی ایسی صلاحیت فرض کر لینا شرک ہے

جو اللہ کے لیے مخصوص ہو۔

اللہ تعالیٰ اپنی ذات، ہی میں یکتا نہیں صفات میں بھی یکتا ہے، ہر وقت ہر جگہ موجود ہونا اور ہر دعا و دیکار، فریاد و گزارش کو سن کر اس کے بارے میں فیصلہ کرنا اس کا کام ہے، یہ وصف کسی اور میں نہیں ہو سکتا اور جو لوگ اس وصف کو کسی اور میں تسلیم کریں گے وہ مشرک ہوں گے۔

یہ تینوں باتیں جب قطعی اور ائل ہو گئیں تو اب کسی بھی دلیل سے ان کے خلاف عقیدہ نہیں رکھا جاسکتا، ہر استدلال کو رد کیا جاسکتا ہے مگر قرآن کو نہیں رد کیا جاسکتا۔

خوب سمجھ لیجئے کہ خدا کے سوا کوئی حاضر و ناظر نہیں اور یا رسول اللہ! کا اندرہ اس عقیدہ کے ساتھ لگانا کہ حضور صلی اللہ علیہ وسلم بغیر فرشتوں کے توسل خود سن رہے ہیں شرک کی بدترین قسم ہے، اللہ تعالیٰ حفاظت فرمائے۔ (محمد رفعت قاسمی)

یا شیخ عبدال قادر شیئاً للہ پڑھنا

سوال یا شیخ عبدال قادر شیئاً للہ لکھنا اور بطور وظیفہ پڑھنا کیسا ہے؟

جواب اس جملہ میں حضرت سید عبدال قادر صاحبؒ سے کچھ اللہ کے واسطے مانگا گیا ہے، سوال خود ان ہی سے ہے اور اللہ جل جلالہ و عم نوالہ کو وسیلہ بنایا گیا ہے، یہ طریقہ غلط ہے، برکس ہو گیا، مانگنا چاہئے تھا اللہ تعالیٰ سے پاک مالک الملک سے اور وسیلہ بنایا جاتا ہے اس کے مقبول بندہ کو مگر یہاں معاملہ الٹا ہو گیا، اس کا وظیفہ ناجائز ہے۔

(فتاویٰ محمودیہ: ص ۱۸۱، ص ۱۹۸)

مسئلہ مذکورہ وثائقہ پڑھنا اور یہ عقیدہ رکھنا کہ شیخ عبدال قادرؒ ہر جگہ حاضر و ناظر، عالم الغیب وغیرہ ہیں، شرعاً کسی طرح جائز نہیں، ایسا عقیدہ حرام بلکہ شرک ہے؛ کیونکہ یہ صفات اللہ تعالیٰ کے ساتھ مخصوص ہیں اور جو شخص کسی اور میں ان صفات کا عقیدہ رکھتا ہو، فقهاء نے اس کی بحکمۃ کفر کی ہے، پس ایسے وظیفہ کا کتبہ مسجد میں آؤ زماں کرنا بھی جائز نہیں اور مسجد کی پیشانی پر کندہ (کھدائی) کرنا بھی جائز نہیں ہے، اور اس کا مثنا تاباعث اجر ہے۔

یا شیخ عبدال قادرؒ کی جگہ یا ارحم الرحمین پڑھنا چاہئے، جس کے قبضہ قدرت میں شیخ عبدال قادرؒ بلکہ تمام عالم ہے، خلاف شرع عقیدہ رکھنے والوں کو کسی بہتر تدبیر شرعی سے سمجھا

بجھا کر راہِ راست پر لانا چاہئے۔ (فتاویٰ محمودیہ: ج ۲، ص ۵۷، و نظام الفتاویٰ: ج ۱، ص ۵۲)

یا شیخ عبدالقدیر شیخ اللہ کاظمیہ ایسا کھلاشک ہے کہ اگر کہیں سچی اسلامی حکومت قائم ہو تو وہ ایسا وظیفہ پڑھنے والوں اور ایسا نفرہ لگانے والوں کو مرتد قرار دے کر ان سے توبہ کا مطالبہ کرے گی، اور اگر توبہ نہ کریں تو گردن اڑادے گی، غلط فتنم کی تعلیمات کے کوڑے کر کٹ میں اگر قرآن کریم و حدیث شریف کے آب دار موتی چھپانہ دیئے گئے ہوتے تو یوقوف سے یوقوف مسلمان بھی ایسے وظیفوں کے چکر میں نہیں آ سکتا تھا؛ مگر غلط فتنم کی پیری و مریدی اور بگڑے ہوئے تصوف نے سادہ دل اور خدا پرست مسلمانوں کے دل و دماغ پر چھاپا مار کر ان کی عقل خراب کر دی۔

یاد رکھو! قیامت کے دن جب حساب کتاب ہو گا تو ہمارے سب کے عقائد و اعمال بس قرآن کریم اور احادیث قویہ ثابتہ کی کسوٹی پر جانچ دپر کھے جائیں گے، وہاں پر نہ بڑے پیر صاحب کام آئیں گے نہ چھوٹے، سیدنا شاہ عبدالقدیر جیلانی تو صاف کہہ دیں گے، اے اللہ! میری کچھ خطائیں، میں تو اپنی قبر میں پڑا تھا اور زندگی بھر میں نے توحید کی تعلیم دی، یہ شیطان نے بہکا کر سکھا کر سارا فasad پھیلا دیا ہے، کم عقل لوگ اگر شیطان کے بہکاوے میں آ کر مجھ کو دشمنگر اور حاجت رو اور نہ جانے کیا کیا سمجھنے لگے، تو میرا اس میں کیا قصور؟ میری تو مغفرت فرمادیجئے ان کا جو چاہیں کریں۔

اور یہ بھی یاد رکھنے کی بات ہے کہ شاہ صاحب تو کیا بڑے سے بڑے بزرگ و پیر نے بھی اگر کوئی قول یا فعل ایسا کہا ہو گا جو قرآن و سنت کے خلاف ہو تو ان سے باز پرس ہوگی، خدا کی عدالت میں سب بندے مستول ہیں، انبیاء تک اس کے خوف سے بے نیاز نہیں رہ سکتے۔ (محمد رفت قاسمی)

یا غوث الاعظم المدد، پکارنا

سوال حضرت امام حسینؑ سے ”یا حسین امدادکن“، ”یا حسین اغشی“ پکار کر مدد طلب کرنا، روزی اور اولاد چاہنا، جائز ہے یا نہیں؟ یا غوث الاعظم دشمنگر اغشی باذن اللہ یا شیخ محمد الدین مشکل کشا بالخیر، اس طریقہ سے پڑھنا جائز ہے یا نہیں؟

جواب حضرت امام حسین رضی اللہ عنہ کو اس طرح پکار کر مدد مانگنے اور نہ کورہ وظیفہ

پڑھنے کی شرعاً اجازت نہیں، ممانعت ہے، وسیلہ پکڑنا جائز ہے؛ مگر اس کا یہ طریقہ نہیں ہے، مزکورہ طریقہ جاری رہنے سے دوسروں کے بھی عقامہ، فاسد ہونے کا خوف ہے؛ لہذا اس وظیفہ کو چھوڑ دینا ضروری ہے، خدا کو چھوڑ کر دوسروں سے اولاد مانگنا، پیمار کے لیے شفا طلب کرنا، اہل قبور سے روزی مانگنا، مقدمہ میں کامیاب کرنے کی درخواست کرنا جائز نہیں ہے؛ بلکہ مشرکانہ فعل ہے؛ اس لیے کہ عبادت اور طلب حاجت واستعانت فقط اللہ ہی کا حق ہے۔ (فتاویٰ رحمیہ: ج ۱۰، ص ۳۷، و ج ۱، ص ۱۰۶، بحوالہ مشکوٰۃ شریف: ص ۳۵۳، فتاویٰ رشیدیہ: ص ۱۲۰)

مسئلہ ان اعتقادات اور اعمال سے ایمان سلامت نہیں رہتا، اس عقیدہ کو (غوث الاعظم وغیرہ سے مانگنے کو) فقهاء نے کفر لکھا ہے۔ (فتاویٰ محمودیہ: ج ۱، ص ۱۲۳)

مسئلہ ندا کو چھوڑ کر دوسرے اہل قبور سے اولاد مانگنا پیمار کے لیے شفا چاہنا اور رزق طلب کرنا مشرکانہ فعل ہے۔ (فتاویٰ رحمیہ: ج ۳، ص ۲، و فتاویٰ رشیدیہ: ص ۱۳۲، و محمودیہ: ج ۱، ص ۱۰۸)

مسئلہ قبرستان بحالت قیام، قبلہ رخ ہو کر اور دونوں ہاتھ اٹھا کر دعا کرنا آداب میں سے ہے اور مسنون ہے بدعت نہیں ہے، نیز بیٹھے ہوئے بلا ہاتھ اٹھائے ہوئے بھی دعا جائز ہے؛ لیکن دعا کے وقت ایسی ہیئت اختیار نہ کی جائے کہ دیکھنے والے کوشہ ہو کہ اہل قبور سے حاجت طلب کر رہا ہے، اسی لیے جب ہاتھ اٹھا کر دعا کرے تو قبر کی طرف منہنہ ہونا چاہئے۔

(فتاویٰ رحمیہ: ج ۳، ص ۱۰۲، بحوالہ مسلم شریف: ج ۱، ص ۳۱۳، عالمگیری: ج ۵، ص ۳۵)

مسئلہ مراد حاجت صرف اللہ تعالیٰ سے مانگی جائے، کسی مرحوم ولی کو مدد کے لیے پکارنا منع ہے، اگر یہ عقیدہ ہو کہ ہم جہاں سے پکاریں ولی سنتے اور مدد کے لیے آتے ہیں تو یہ عقیدہ قطعاً غلط اور تعلیماتِ اسلام کے خلاف ہے اور سخت خطرناک ہے۔

(فتاویٰ محمودیہ: ج ۱، ص ۱۱۱)

بزرگ کے نام کی چوٹی رکھنا

سوال ہمارے یہاں دستور ہے کہ بچوں کے سر کے بال نہیں کاشتے بلکہ بزرگوں

کے نام کی چوٹی، ایک مدت تک رکھ کر، پچاس سالہ آدمیوں کے ہمراہ بزرگ کے مزار پر پہنچ کر چوٹی کاٹتے ہیں، اس کا شرعی حکم کیا ہے؟

جواب یہ طریقہ غیر اسلامی ہے، اہل سنت والجماعت کے عقیدے اور طریقے کے خلاف ہے اور بدعت ہے، اسلامی طریقہ تو یہ ہے کہ ساتویں دن بچہ کا عقیقہ کیا جائے، اس کے بجائے کسی بزرگ کے نام کی چوٹی رکھنا اور اس کے مزار پر جا کر کاشنا، اسلامی طریقے کے خلاف اور ایک فتنج بدعت اور مشرکانہ فعل ہے۔ (فتاویٰ رحیمیہ: ج ۳، ص ۱۹۲)

مسئلہ بزرگوں کے نام پر بچوں کے سر پر چوٹی رکھنا اور پھر مقررہ وقت پر درگا ہوں میں جا کر منڈ وانا حرام اور شرک ہے۔ (فتاویٰ محمودیہ: ج ۱، ص ۲۰۹)

حضرت علی کرم اللہ وجہہ کو مشکل کشا کہنا

سوال حاجی امداد اللہ مہاجر بکیٰ کے شجرات اور حضرت نانوتویٰ کے قصائد میں ایک دو مقام ایسے ہیں جن کو بریلوی حضرات سامنے رکھ کر ہمارے نوجوانوں کے ذہن خراب کرتے ہیں، ہم کو ان اشعار کا مطلب اور حکم مطلوب ہے۔

جواب ۱۔ اصطلاحات کے فرق سے مفہوم میں فرق ہو جاتا ہے۔ ”مشکل کشا“ فارسی کا لفظ ہے، اور اس کے معنی ہیں ”مشکل مسائل کو حل کرنے والا“ اور یہ لقب حضرت علی کرم اللہ وجہہ کو حضرت عمر رضی اللہ عنہ نے دیا تھا، عربی میں اس کا ترجمہ ”حل العویضات“ ہے، اور اردو میں آج کل ”مشکل کشا“ کے معنی سمجھے جاتے ہیں، ”لوگوں کے مشکل کام کرنے والا“ حاجی امداد اللہ صاحبؒ کے شعر میں مشکل مسائل کو حل کرنے والا معنی مراد ہیں، یہ معنی مراد نہیں ہے۔

۲۔ حضرت نانوتویٰ کے قصیدہ میں آنحضرت صلی اللہ علیہ وسلم کی روحانیت سے استشفایع ہے ”کرم احمدی“ کو خطاب ہے اور یہ استمداد (مدد) دنیا کے کاموں کے لیے نہیں؛ بلکہ آخرت میں اور دنیا میں استقامت علی الدین کے لیے ہے۔

جس طرح عشق اپنے محبوبوں کو خطاب کرتے ہیں، حالانکہ وہ جانتے ہیں کہ ان کی آواز ان کے محبوب کے کان تک نہیں پہنچتی، اور واقعتاً ان کو سنانا مقصود بھی نہیں ہوتا، یہ بلکہ اظہراً عشق و محبت کا ایک پیرایہ ہے، اسی طرح اکابر کے کلام میں آنحضرت صلی اللہ علیہ وسلم

کو جو خطاب کیا گیا ہے، وہاں اظہارِ عشق و محبت اور طلب شفاعت مقصود ہے نہ کہ اس زندگی میں اپنے کاموں کے لیے مدد طلب کرنا۔ (آپ کے مسائل: ج ۸، ص ۲۷۵، تفصیل کے لیے دیکھئے ”اختلاف امت اور صراطِ مستقیم“)

مسئلہ ”مشکل کشا“ صرف اللہ تعالیٰ کی ذات ہے، کسی اور کو (حضرت علیؑ وغیرہ کو مشکل کشا) کہنا درست نہیں ہے اور حضرت علیؑ کو جو ”مشکل کشا“ بعضوں نے کہا دیا ہے وہ ”حلُّ المُعْضَلَات“ کا ترجمہ ہے جوان کی شان میں وارد ہے اور اس کا مفہوم نہیں ہے جو عام طور پر عوام میں مشہور ہو گیا ہے، اس کا مفہوم یہ ہے کہ آپ مشکل سے مشکل مقدمات و معاملات کا فیصلہ نہایت آسان فرمادیتے تھے اور یہ معنی صحیح اور درست ہے۔

(نظم النقاوی: ج ۱، ص ۸۸)

مسئلہ مشکلات حل کرنے کے لیے حضرت علیؑ کو آواز دینا (یا علی مشکل کشا کہنا) اور یہ عقیدہ رکھنا کہ اس سے مشکلات حل ہوتی ہیں، غلط ہے اور مشابہ کفر ہے، اس سے توبہ اور احتیاط لازم ہے۔ (فتاویٰ محمودیہ: ج ۱۳، ص ۸۱)

اولیاء اللہ کو حاجت روائی صحبت

مسئلہ اکثر عوام، حضرات اولیاء اللہ کو حاجت رو اور مشکل کشا سمجھ کر اس نیت سے فاتحہ و نیاز دلاتے ہیں کہ ان سے ہمارے کاروبار میں ترقی ہوگی، مال و اولاد میں زیادتی ہوگی، ہمارا رزق بڑھے گا، اولاد کی عمر بڑھے گی؛ اس لیے ہر مسلمان کو جاننا چاہئے کہ اس طرح کا عقیدہ مغض شرک ہے، تمام قرآن کریم اس عقیدہ کے ابطال سے بھرا پڑا ہے، اور بعض لوگ زبردستی تاویل کرتے ہیں کہ ہم قادر مطلق، عالم الغیب، حق تعالیٰ ہی کو جانتے ہیں سمجھتے ہیں؛ مگر بزرگوں کا توسل تو جائز اور ثابت ہے؟

اس کا جواب یہ ہے کہ توسل کے یہ معنی نہیں ہیں کہ وسائل کو کارخانہ تکوین میں کچھ دخیل سمجھا جائے تو خواہ ان کو فاعل (کام کرنے والا) سمجھیں، اس طرح کہ ان کو اللہ تعالیٰ نے کارخانے پر دکر رکھے ہیں اور خواہ یوں سمجھیں کہ فاعل تو اللہ تعالیٰ ہی ہے؛ مگر ان حضرات کے عرض و معروض کرنے سے اللہ تعالیٰ کو ضرور ہی ہمارا کام کرنا پڑتا ہے، ایسا فعل تو شرک مغض ہے۔

مشرکین عرب کے عقائد بھی اسی قسم کے تھے، وہ بھی احتمام (بتوں) دارواج کو فاعل بلا صالت نہ جانتے تھے؛ بلکہ اسی طرح کارکن سمجھتے تھے جیسا کہ آیت وَلَئِنْ سَالْتُهُمْ الخ (ترجمہ) اگر آپ ان لوگوں سے پوچھیں کہ کس نے پیدا کیا آسان وزیں کو؟ تو وہ کہیں گے: ان کو اللہ نے پیدا کیا ہے، ان عقائد کی یہ آیت شاہد ہے۔

یہاں ایک موٹی سی بات سمجھنے کے قابل ہے کہ کسی شخص سے کسی چیز کی توقع رکھنے کے لیے کئی امر کا جمع ہونا ضروری ہے، اول: تو اس شخص کو اس کی حاجت کی اطلاع ہو، دوسرے: اس کے پاس وہ چیز بھی موجود ہو، تیسرا: اس کو دینے کی قدرت بھی ہو، چوتھے: اس سے بڑا کوئی روکنے والا نہ ہو، پانچویں: اس کے پاس ذرائع اس چیز کو اس شخص تک پہنچانے کے بھی ہوں۔

اب خیال فرمائیں جو شخص بزرگوں سے اولاد و رزق وغیرہ کی توقع رکھتا ہے، مانگنے والوں سے پوچھنا چاہئے کہ اول ان اولیاء کو تمہاری حاجت کی اطلاع کیسے ہوئی؟ اگر کہو کہ ان کو (اولیاء اللہ کو) تو سب کچھ معلوم ہے تو یہ شرک صریح ہے، اور اگر کہیں کہ اللہ تعالیٰ اولیاء کو اطلاع کر دیتا ہے، تو یہ محال تو نہیں؛ مگر کچھ ضروری بھی نہیں، بلا جھت شرعیہ کسی امر ممکن کے وقوع کا عقیدہ رکھنا محض معصیت و کذب قلب ہے؛ کیونکہ اللہ تعالیٰ کا قرآن

کریم میں فرمان ہے کہ ”جس بات کی تجوہ کو تحقیق نہ ہو اس پر عمل درآمد نہ کیا کرو“

اور پھر ان اولیاء اللہ کے پاس رزق اور اولاد کہاں جمع رکھا ہے، جو نعمتیں اولیاء کے پاس ہیں وہ اور چیز ہیں، بچوں اور روپیوں کا ڈھیر ان کے پاس نہیں لگا ہے، پھر یہ کہ قدرت کو اگر ذاتی ان کا سمجھا جائے تب تو شرک ہے اور اگر یہ کہا جائے کہ اللہ تعالیٰ نے ان کو یہ تصرف دیا ہے تو اس کے لیے دلیل شرعی کی حاجت ہے اور بغیر اس کے یہ اعتقاد بھی باطل و افتراء (بہتان) محض ہے؛ بلکہ قرآن و حدیث شریف میں تو لا امْلِكُ لِنَفْسِي نَفْعًا وَ لَا ضَرًّا ہے جس سے دوسروں سے ایسی قدرت کی نفعی ہو رہی ہے، پھر یہ کہ کس طرح معلوم ہوا کہ اللہ تعالیٰ جو حکم الحاکمین ہیں وہ ہرگز اس تصرف سے نہ روکیں گے، جس طرح چاہتے ہیں وہی ہو جائے گا، اگر ایسا کوئی سمجھے یعنی یہ کوئی سمجھے کہ اولیاء جس طرح چاہتے ہیں کرتے ہیں، تو اس نے تمام قرآن کریم کی تکذیب کی، پھر وہ ذرائع دریافت کیے جائیں کہ اولاد اس کو کس طرح دی اور کس طرح ان کے پاس بھیجا؟ اور اگر

ان تمام اشکالات کے جواب میں کوئی یوں کہے، وہ لوگ یعنی اہل قبور دعاء کرتے ہیں اور اللہ تعالیٰ قبول فرمادیں یا نہیں۔

تو اس کا جواب یہی ہے کہ دعاء کے لیے اول ان کو اطلاع کی ضرورت ہے اور اس کی دلیل کوئی نہیں، پھر بعد اطلاع اس کی دلیل کیا ہے کہ وہ دعاء کرہی دیتے ہیں؟ پھر دعاء کے بعد اس کی کیا دلیل ہے کہ وہ ضرور ہی قبول ہو جاتی ہے؟ غرض توسل کے یہ معنی نہیں ہیں، اور یا الہی فلاں مقبول بندہ کی برکت سے میری فلاں حاجت پوری فرمادیجھے، جس طرح حضرت عمرؓ نے حضرت عباسؓ کے توسل سے بارش کی دعاء مانگی تھی، تو ایسا توسل بلاشک جائز ہے اور جیسے جہلاء کا عقیدہ ہے وہ محض شرک ہے، یاد رکھو! جن کمالات کا اختصاص حق تعالیٰ کے ساتھ عقلاؤ نقلاً ثابت ہے ان کمالات کا کسی دوسرے میں اعتقاد کرنا ”شرک اعتقد ای“ ہے، اور جن معاملات اور افعال کا خاص ہونا اللہ تعالیٰ کے ساتھ ثابت ہے، وہ برتاؤ کسی سے کرنا ”شرک فی العمل“ ہے۔

اس قاعده کے لحاظ کرنے سے انشاء اللہ کسی بلا میں مبتلا نہ ہوں گے۔

(اصلاح الرسوم: از مولا نا اشرف علی تھانوی)

بزرگوں کو مختار کل سمجھنا

مسئلہ آج کل کثرت سے مسلمانوں کے عقیدے بھی خراب ہو گئے ہیں، بزرگوں کو مختار کل سمجھتے ہیں جو عقیدے غیر مسلموں کے تھے وہ مسلمانوں کے بھی ہو گئے، کتنے بڑے ظلم کی بات ہے، یہ بھی سمجھنا ضروری ہے کہ اگر کسی بزرگ کو اعتقاد سے تو بندہ ہی سمجھے؛ مگر معاملہ ان کے ساتھ خدا کا سا کرے وہ بھی شرک میں داخل ہے۔

(انفاس عیسیٰ: ص ۵۵۲)

مسئلہ بزرگوں کے متعلق اگر کسی کا یہ عقیدہ ہو کہ حق تعالیٰ نے ان کو ایسا اختیار دیا ہے کہ جب چاہیں اس اختیار سے تصرف کر سکتے ہیں تو حق تعالیٰ کی مشیت جزئیہ کی ضرورت نہیں رہتی، یعنی یہ اعتقد ہو کہ وہ بزرگ اگر کسی کام کو کرنا چاہیں اور حق تعالیٰ نہ اس کام کو روکیں نہ اس کام کا ارادہ کریں تو ایسی حالت میں اگر وہ بزرگ چاہیں تو اس کام کو کر سکتے ہیں، یہ یقینی کفر اور شرک اکبر ہے۔ (اغلاط العوام: ص ۲۲۳)

مسئلہ اگر ان بزرگ کے متعلق یہ اعتقاد ہے کہ وہ مشیتِ ایزدی کے محتاج تو ہیں اور اذنِ جزوئی کی (تحوڑی اسی اجازت کی) بھی ان کو ضرورت تو ہوتی ہے مگر ان کے چانے کے وقت مشیتِ ایزدی ہو جاتی ہے (اللہ تعالیٰ کا ارادہ ہو ہی جاتا ہے) تو گویہ شرک و کفر تو نہیں؛ مگر کذب فی الاعتقاد و محصیت اور شرک اصغر ہے۔ (مازح حکیم لامت: ص ۱۷۲)

مسئلہ بعض مریض یا اس کے متعلقین صدقہ کرنے میں ایک یہ غلطی کرتے ہیں کہ بزرگ مرحوم کے نام کا کھانا پکوا کر تقسیم کرتے ہیں یا کھلاتے ہیں اور اس میں ان کا یہ اعتقاد ہوتا ہے کہ وہ بزرگ خوش ہو کر کچھ سہارا (مد) لگادیں گے، یہ عقیدہ شرک ہے۔

مسئلہ بعض لوگ بجائے مدد کے ان کی دعاء کا یقین رکھتے ہیں، وہ بھی اس طرح کہ ان کی دعاء رد نہیں ہو سکتی، ایسا اعتقاد بھی خلاف شرع ہے۔
(اغلاط العوام: ص ۲۲۳۔ بحوالہ اصلاح انقلاب: ص ۲۳)

آنحضرت صلی اللہ علیہ وسلم کو حاضروناظر ماننا

سوال زید کا اعتقاد ہے اللہ تعالیٰ نے آپ صلی اللہ علیہ وسلم کو وہ تصرف عطا فرمایا کہ عالم میں جہاں چاہیں اور جس وقت چاہیں اللہ کے حکم سے تشریف فرمائے ہو جائیں، زید نے کہا میں آپ صلی اللہ علیہ وسلم کو حاضروناظر مانتا ہوں، بعض لوگ کہتے ہیں کہ زید کے پیچھے نماز جائز نہیں اس کی وضاحت کریں، اور یہ بھی کہ زید مسلمان ہے یا نہیں؟

جواب اللہ تعالیٰ نے اپنے حبیب پاک صلی اللہ علیہ وسلم کو وہ مقام عطا فرمایا جو کسی کو نہیں ملا، اللہ تعالیٰ جہاں چاہے اور جب چاہے آنحضرت صلی اللہ علیہ وسلم کو پہنچا دے اور جس چیز پر چاہے مطلع فرمادے، اس اعتبار سے حاضروناظر آپؐ کی صفت نہیں بنے گی، حاضروناظر وہ ہے جو ہر جگہ، ہر وقت، ہر شی (چیز) کے حق میں حاضروناظر ہو، یہ صرف اللہ تعالیٰ کی صفت ہے، زید نے جو تاویل کی ہے اس تاویل کے اعتبار سے خدا پاک کی دوسری صفات بھی دوسروں کے لیے ثابت کی جاسکتی ہیں، جس میں عقائد کے فساد کا قوی اندیشه ہے، تاویل مذکور کے اعتبار سے زید پر کفر و ارتداد کا حکم نہ لگایا جائے؛ مگر اطلاق کو موجب ضلال کہا جائے گا، زید کو اس سے بازاً آنالازم ہے، جب تک وہ بازنہ آئے اس کو امام نہ بنایا جائے۔ (فتاویٰ محمودیہ: ج ۱۵، ص ۱۰۸)

مسئلہ علم غیب، کلی طریق پر کہ کوئی ذرہ مخفی نہ رہے بلکہ ہر چیز ہر وقت سامنے ہو ذات پاری تعالیٰ کے ساتھ مخصوص ہے، ہر جگہ حاضر و ناظر اور ہر چیز سے باخبر ہونا اللہ تعالیٰ کی صفت خاصہ ہے، کوئی ولی یا نبی یا فرشتہ اس صفت میں شریک نہیں؛ لہذا کسی اور کو اس صفت میں شریک اعتقاد رکھنا شرک ہے۔ (فتاویٰ محمودیہ: ج ۱۰، ص ۲۱) (تفیر ابن کثیر پارہ پانچ، سورہ نساء، و بخاری شریف: ج ۲، ص ۳۵۲)

مسئلہ جس شخص کا عقیدہ حضور صلی اللہ علیہ وسلم کے بارے میں حاضر و ناظر ہونے کا ہے یا حضور صلی اللہ علیہ وسلم کے عالم الغیب ہونے کا ہے یا حضور صلی اللہ علیہ وسلم کو عالم الغیب جانتا ہے تو یہ عقیدہ شرکیہ ہے، اس کو فوراً توبہ کرنا ضروری ہے ورنہ اس کے پیچھے نماز مکرہ تحریکی ہے۔ (نظام الفتاویٰ: ج ۱، ص ۱۹۲) (بخاری شریف: ج ۲، ص ۱۹۵، و مکملہ: ج ۱، ص ۳۷۶، و کفایت المفتی: ج ۱، ص ۱۶۲)

(فرشتوں کو یا نبیوں کو یا ولیوں کو جو کچھ غیب کی باتیں بتائی گئیں وہ اطلاع علی الغیب ہے اور عالم الغیب اللہ تعالیٰ کے سوا اور کوئی نہیں ہے، ہمارا عقیدہ اور ایمان ہے کہ حضور صلی اللہ علیہ وسلم کو تمام زمین و آسمان کے رہنے والوں سے زیادہ علم و عزت اللہ تعالیٰ نے دی ہے اور اللہ تعالیٰ کے بعد سب سے بڑی ہستی اور سب سے بڑا مرتبہ حضور نبی کریم صلی اللہ علیہ وسلم کا ہی ہے؛ مگر عالم الغیب سوائے اللہ تعالیٰ کے اور کوئی بھی نہیں ہے، صرف وہ ہی ایک ذات تنہا ہے۔ (محمد رفعت قادری)

کیا آنحضرت صلی اللہ علیہ وسلم بشر نہ تھے؟

مسئلہ آنحضرت صلی اللہ علیہ وسلم اور دیگر انبیاء کرام علیہم السلام کا بشر (انسان) ہوتا قطعی ہے، حدیث و قرآن سے ثابت ہے، اس کا منکر نص قرآنی و احادیث کا منکر ہے، اہل بدعت آنحضرت صلی اللہ علیہ وسلم کی بشریت ہی کے منکر ہیں، حالانکہ قرآن حکیم میں جگہ جگہ آپ کی بشریت کا اعلان کیا گیا ہے، خود آنحضرت صلی اللہ علیہ وسلم کو ہدایت کی گئی ہے کہ وہ اپنے آپ کو بشر (انسان) کہیں تاکہ آنحضرت صلی اللہ علیہ وسلم کی حقیقت بشریہ کا امت کو علم ہو جائے اور وہ عیسائیوں کی طرح آپ کو الوهیت (خدائی) میں داخل کر کے مگر اسی میں بیتلانہ ہوں ”فُلِ إِنَّمَا أَنَا بَشَرٌ مِّثْلُكُمْ“ (اور بہت جگہ پر یہ الفاظ آئے

ہیں) مشکلۃ حجج، ص ۲۷۹، میں ہے کہ آنحضرت صلی اللہ علیہ وسلم کو ایک مرتبہ نماز میں سہوں (بھول) ہو گیا، آپ نے فرمایا: میں بھی ایک بشر (انسان) ہوں، جیسے تم بھولتے ہو میں بھی بھولتا ہوں، میں بھول جاؤں تو مجھے یاد دلا دیا کرو۔

آیات قرآنی و احادیث صحیحہ اور اقوال بزرگان سے ثابت ہوتا ہے کہ آنحضرت صلی اللہ علیہ وسلم بے شک بشر اور انسان تھے؛ لہذا آنحضرت صلی اللہ علیہ وسلم کی بشریت کے قال کو کافر سمجھنا، کافر کہنا اور خارج از اسلام بتانا قطعاً غلط اور باطل ہے بلکہ مفتی بغداد علامہ نے اپنی کتاب تفسیر روح المعانی میں فتویٰ نقل فرمایا ہے جس میں اس کو کافر قرار دیا گیا ہے جو آنحضرت صلی اللہ علیہ وسلم کی بشریت کا انکار کرے؛ کیوں کہ آنحضرت صلی اللہ علیہ وسلم کو بشر جانا اور سمجھنا، صحت ایمان اور شرائط اسلام میں سے ہے۔

(تفسیر روح المعانی: حجج، ص ۱۰۱)

آنحضرت صلی اللہ علیہ وسلم بشر ہی ہیں؛ مگر مجموعہ بشر سے عالی مرتبہ، افضل و اکمل اور اقدس و اطہر ہیں، بہر حال جس طرح آپ کو بشر مانا جزا ایمان ہے، ایسے ہی آپ کی بشریت کو ہر بشر (انسان) سے بالا اور مقدس مانا ضروری ہے۔

(فتاویٰ رحیمیہ: حجج، ص ۳۹۵۔ بحوالہ بخاری: حجج، ص ۲۳۲، حجج، ص ۲۲، عینی شرح بخاری: حجج، ص ۲۵۷، و شرح معانی الآثار: حجج، ص ۲۸ و احسن الفتاویٰ: حجج، ص ۵۷)

سلام پڑھنے کے وقت آپ کی آمد کا عقیدہ رکھنا

سوال بعض مساجد میں لوگ جمعہ یا دوسری نمازوں کے بعد "یا نبی سلام علیک اور یا رسول سلام علیک" وغیرہ وغیرہ کھڑے ہو کر پڑھتے ہیں اور یہ عقیدہ بھی ہوتا ہے کہ اس عمل سے رسول اللہ صلی اللہ علیہ وسلم خوش ہو کر جواب دیتے ہیں اور مجلس میں تشریف لاتے ہیں۔

اور جو لوگ شریک نہیں ہوتے ان کو طرح طرح سے بدنام کرتے ہیں، کیا مسجد میں اس طرح سلام پڑھنا درست ہے یا نہیں؟

جواب یہ عقیدہ بدعوت شنیعہ ہے اور اس کا عقیدہ رکھنا (کہ آپ مجلس میں آتے ہیں) شرک کو مستلزم ہے، اس سے پرہیز کرنا اور اس روایج اور عقیدہ کو مٹانا، اس کی اصلاح

کرنا ہر مسلمان پر ضروری ہے، بالخصوص با اختیار لوگوں پر، اور ان ہی با اختیار لوگوں میں متولیان مساجد بھی ہیں، ان پر بھی روکنا زیادہ ضروری ہے، مسجد کے باہر بھی یہی حکم ہے، طریقہ مذکورہ پر سلام بغیر قیام ہو یا قیام کے (کھڑے ہونے کے) ساتھ، سب کا یہی حکم ہے جو اور پر مذکور ہوا ہے۔ (نظام الفتاویٰ: ج ۱، ص ۱۹۲)

مسئلہ حاضروناظر فقط اللہ تعالیٰ و تقدس کی ذات ہے، اللہ تعالیٰ کی ذات کے سوا کسی اور کو حاضروناظر مانا اور اس کا عقیدہ رکھنا شرک ہے؛ لہذا جو لوگ حاضروناظر کا عقیدہ حضور صلی اللہ علیہ وسلم کے ساتھ رکھتے ہیں، شرک میں بنتا ہیں، ان کو اس سے توبہ کرنا بیحتج ضروری ہے، وہ عمل کے گناہ کے ساتھ غلط عقیدہ کے اندر بھی بنتا ہیں اور جو لوگ بغیر اس عقیدہ کے اس پر دوام کرتے ہیں وہ بھی عاصی (گناہ گار) ہوتے ہیں۔

(نظام الفتاویٰ: ج ۱، ص ۲۹۳)

مسئلہ اللہ تعالیٰ کے سوا کوئی دوسرا حاضروناظر نہیں، ایسا عقیدہ شرک ہے، یہ اللہ تعالیٰ کی خاص صفت ہے، حضرت صلی اللہ علیہ وسلم کے بارے میں یہ عقیدہ رکھنا کہ (جہاں پر درود و سلام پڑھا جاتا ہے) آپ صلی اللہ علیہ وسلم تشریف لاتے ہیں، یا جلوہ گر ہوتے ہیں، اس میں آپ صلی اللہ علیہ وسلم کی توہین ہے؛ بلکہ جو درود تشریف پڑھا جاتا ہے صحیح حدیثوں میں آتا ہے کہ ملائکہ (فرشته) اس کو لے کر جاتے ہیں اور جہاں پر آپ صلی اللہ علیہ وسلم آرام فرمائیں، وہاں پیش کرتے ہیں کہ فلاں ابن فلاں کا درود تشریف ہے، اس نے آپ پر پیش کیا ہے۔ (نظام الفتاویٰ: ج ۱، ص ۱۹۵ اور کفایت الحشی: ج ۱، ص ۱۵۶)

مکالمہ میں کفریہ کلمات بولنا

سوال جلوس میں مکالمے کیے جاتے ہیں، دو بچوں میں سے ایک بچہ خود کو کافر ظاہر کرتا ہے؛ البتہ اس کا عقیدہ ایسا نہیں ہوتا، صرف جلوس میں دلچسپی پیدا کرنے یا تعلیم کی غرض سے یہ کیا جاتا ہے۔ کافر کا روکنے والا بچہ کہتا ہے کہ میں خدا کا منکر ہوں، خدا کا اقرار حماقت ہے وغیرہ وغیرہ کفریہ کلمات کہتا ہے اور جواب دینے والا لڑکا اس کو "اے کافر بچہ!، مردوں" وغیرہ کہتا ہے تو ایسے مکالمہ میں کوئی قباحت ہے یا نہیں؟

جواب ضرورت کسی، منکر خدا اور مختلف اسلام کا کفریہ کلمہ اور عقیدہ نقل کیا جاسکتا

ہے کہ فلاں یوں کہتا ہے اور فلاں کا عقیدہ یہ ہے اور حکم بیان کرنے کی غرض سے یوں کہا جا سکتا ہے کہ یوں کہنا کفر ہے اور یوں کہنا کفر نہیں، اسی طرح حالت اکراہ (جان پر بننے پر) اور سخت ترین حالت خوف میں دل سے ایمان پر قائم رہتے ہوئے صرف زبان سے کلمات کفر بولنے کی اجازت ہے۔ (سورہ بحیرہ)

اس کے علاوہ علیٰ سبیل الاختیار ہنسی مذاق میں یا تعلیمی مقصد سے بے تحاشہ زبان سے کلمات کفر بولنا اور محض ڈھونگ کے لیے کافرانہ اور فاسقانہ لباس پہنانا، خود کو غیر مسلم بتانا جیسا کہ سوال میں مذکور ہے، اگرچہ عقیدہ ایسا نہ ہو، ناجائز اور حرام ہے اور بعض صورتوں میں اندر یہ کفر بھی ہے۔ مجموعہ فتاویٰ ج ۲، ص ۳۶۰ میں ہے کلمہ کفر بولنا اگرچہ اعتقاد اس پر نہ ہو، کفر ہے۔

حضرت مولانا نارشید احمد گنگوہیؒ فرماتے ہیں: کفر یہ کلمات کا استعمال کرنا اگرچہ عقیدہ نہ ہو، تب بھی حرام اور موجب غصب خداوندی ہے، جیسے کہ کوئی شخص تم کو گدھایا سو رکھے یا کوئی مغلظہ گالی دے تو وہ شخص عقیدہ نہیں رکھتا کہ تم گدھے سو ریا ایسے ہو جیسا کہ گالی میں تم کو بتلا رہا ہے صرف زبان ہی سے کہہ رہا ہے؛ مگر بتلا و تو سہی تمہیں اس پر غصہ آئے گا یا نہیں؟ ضرور آئے گا، پس ایسے ہی سمجھو کر کلماتِ کفر و شرک ضرور موجب غصب خداوندی ہوں گے۔

مطلوب یہ کہ مذکورہ طریقہ جائز نہیں، لائق ترک ہے، تعلیم و اصلاح اس پر موقوف نہیں ہے، اس کے جائز طریقے بہت سے ہیں۔

(فتاویٰ رحمیہ: ج ۱، ص ۳۲۳۔ بحوالہ تذكرة الرشید: ج ۱، ص ۹۲)

مسئلہ اگر فرقہ باطلہ سے مناظرہ سکھایا جائے تو کسی طالب علم کا اپنے آپ کو ان کے فرقوں میں شمار کرنا اور اہل حق کی تحلیل و تکفیر کرنا، ہرگز ہرگز جائز نہیں، سخت معصیت ہے؛ بلکہ اپنے ایمان کا خطروہ ہے، اقرارِ کفر اور اجراء کلمہ کفر اگرچہ اعتقاد آنہ ہو، استہزاء ہو، اس کو بھی فقہاء نے موجب کفر لکھا ہے۔

اس لیے مناظرہ کا طریقہ اختیار کرنے کی صورت یہ ہے کہ ان باطل فرقوں کی طرف سے ایک کہے: اگر قادریانی یہ کہے تو آپ کے پاس کیا جواب ہے؟ اگر رضاخانی یہ کہے تو آپ کے پاس کیا جواب ہے؟

کفریات کو کبھی بھی اپنا مقولہ بنانا کرنے پیش کرے اگرچہ جعلی وکیل کی نیت سے ہو، دیسے بھی کلمہ کفر زبان پر لانا موجب خلمت ہے جب تک کہ اس کی تردید نہ کی جائے۔ (فتاویٰ محمودیہ: ج ۱۸، ص ۱۲۳)

اپنے مسلمان ہونے کا انکار کرنا

سوال اگر کوئی شخص یہ کہے کہ میں مسلمان نہیں ہوں، حالانکہ وہ نماز وغیرہ کا بھی پابند ہے تو کیا وہ مسلمان شمار کیا جائے گا یا نہیں؟

جواب ایسا کہنا نہایت خطرناک ہے، اس کو توبہ و استغفار اور کلمہ پڑھنا لازم ہے، احتیاطاً تجدید نکاح کرے۔

اگر وہ اپنے ایمان کو کمزور سمجھتے ہوئے ایسا کہتا ہے جس کا مطلب یہ ہے کہ مسلمان کو جیسا کہ اللہ تعالیٰ کے وعدوں پر یقین ہونا چاہئے اور اس کے احکام کا پابند ہونا چاہئے وہ بات مجھے میں نہیں ہے اور بطور رنج و افسوس کے کہتا ہے گویا اللہ پاک سے قوی ایمان کی تمنا رکھتا ہے تو اس پر تجدید نکاح کا حکم نہیں لگایا جائے گا اور اس کے احساس و افسوس کی تعریف کی جائے گی؛ مگر ایسا کہنے سے پھر بھی روکا جائے گا۔ (فتاویٰ محمودیہ: ج ۱، ص ۱۲۰)

مفاد کے لیے اپنے کو غیر مسلم کہنا

سوال رمضان المبارک میں چند ہوٹل دن میں غیر مسلموں کے کھلے رہتے ہیں، ان ہوٹلوں پر غیر مسلموں کے علاوہ مسلمان روزہ خوروں کی ایک بڑی تعداد کھانا وغیرہ چھپ کر کھاتی ہے، اگر کبھی روزہ کے دوران ان ہوٹلوں پر پولیس کا چھاپہ پڑ جائے تو مسلمان روزہ خور بھی پکڑے جاتے ہیں، وہ سزا کے خوف سے پولیس کے سامنے یہ اقرار کرتے ہیں کہ ہم مسلمان نہیں، ان کا زبانی اقرار سن کر پولیس چھوڑ دیتی ہے، کیا یہ درست ہے؟

جواب یہ کہنے سے کہ میں مسلمان نہیں ہوں، آدمی دین سے خارج ہو جاتا ہے، مسلمان نہیں رہتا، ایسے لوگوں کو اپنے ایمان اور نکاح کی تجدید کرنی چاہئے اور آئندہ کے لیے ایسی مذموم حرکت سے توبہ کرنی چاہئے۔

روزہ چھوڑنے کے دوسرے عذر بھی تو ہو سکتے ہیں، کسی کو جھوٹ ہی بولنا ہے تو اسے کوئی اور عذر پیش کرنا چاہئے، اپنے کو غیر مسلم کہنا حماقت ہے (آپ کے مسائل: ج ۱، ص ۵۱)

سی آئی ڈی کا غیر مسلم بننا

سوال زید پیشہ خود دنوش (بہر و پیس) اپنے روپ بدلتا ہے جس سے اس کے ہندو ہونے کا یقین ہوتا ہے مثلاً ماتھے پر قشہ لگاتا ہے، گلے میں مالا ڈالتا ہے، یہ تو اس کے افعال ہوتے ہیں؛ مگر بعض مرتبہ وہ خود اپنا ہندو ہونا بیان کرتا ہے اور مسلمان ہونے کی خواہش کرتا ہے تو ایسی حالت میں اس کے مسلمان رہنے اور نکاح قائم رہنے کی نیت کا کیا حکم ہے؟

۲۔ بکر ملازمت کی وجہ سے سرکاری سی آئی ڈی (خفیہ پولیس) کے مفرود ملزم کی تلاش یا کسی معلومات واقعہ کے لیے اپنا فرض منصبی ادا کرنے کے لیے ایسا روپ بھر لے کہ انجان آدمی کو اس کے مسلمان ہونے کا شہر بھی نہیں ہوتا بلکہ اس کو ہندو ہونے کا یقین ہوتا ہے اگرچہ وہ زبان سے ہندو ہونے کا مفتر نہیں ہے تو ایسی حالت میں اسلام و نکاح کا کیا حکم ہے؟

جواب بلا ضرورت شدیدہ کفار کا مخصوص لباس استعمال کرنا ممنوع اور ناجائز ہے اور قشہ لگانا کفر کا مذہبی شعار ہے جیسے زنار پہنانا، اس سے آدمی کافر ہو جاتا ہے اور اپنے ہندو ہونے کا اقرار کرنا خود کفر ہے، اور ارمداد کی وجہ سے نکاح فتح ہو جاتا ہے، اس کے بعد وہ شخص مسلمان ہو جائے تو اس کا نکاح اس پہلی عورت سے جو اس کے نکاح میں تھی بلا حلالہ کیے شرعاً درست ہے۔

۲۔ اگر شخص کفار کا لباس قومی اختیار کیا ہے تو اس سے کفر نہیں؛ بلکہ گناہ ہوتا ہے۔ اگر کفار کا شعار مذہبی اختیار کیا ہے تو اس کا جواب وہی ہے جو اور نمبر ایں مذکور ہے۔

(فتاویٰ محمودیہ: ج ۲، ص ۱۱۲۔ بحوالہ عالمگیری ج ۲، ص ۸۹۳ و قاضی خاں ج ۲، ص ۲۰۷ و شایی ج ۲،

(۶۲۳)

مسئلہ رام اور رحیم کے ایک ہونے کا عقیدہ کفری عقیدہ ہے، جس کا یہ عقیدہ ہو اس کے پیچھے نماز درست نہیں ہوگی۔ (نظم الفتاویٰ: ج ۱، ص ۱۰۳)

نشہ کرنے والا کیا کافر ہے؟

مسئلہ شراب کے نشہ میں مرنے کے بعد ایمان زائل نہیں ہوتا، ایمان کفر سے زائل ہوتا ہے، اور یہ فغل (شراب پینا) کفر نہیں ہے؛ بلکہ معصیت (گناہ) کبیرہ ہے، یہ شخص مسلمان ہے اور اس کی نماز جنازہ پڑھی جائے گی (اگرچہ نشہ میں مرا) البتہ زجر و توبخ کے لیے عالم مقتند اور امام جامع مسجد اس کی نماز نہ پڑھے، عام مسلمان نماز پڑھ کر دفن کر دیں اور اگر بغیر نماز پڑھے دفن کیا گیا تو سب گنہگار ہوں گے۔

مسئلہ ڈاکہ زندگی سے بھی ایمان زائل نہیں ہوتا؛ اس لیے یہ شخص بھی مسلمان ہے، گو گنہگار ہے، اگر قاطع طریق بحالت ڈاکہ زندگی قتل کیا جائے تو اس پر نماز نہ پڑھی جائے اور اگر گرفتار ہو کر قتل کیا جائے تو اس پر نماز پڑھی جائے گی۔

مسئلہ جو مسلمان بحالت زنا مرجائے اس کا حکم وہی ہے جو اوپر شرب خور کا حکم مذکور ہوا۔ (امداد الاحکام: ج ۱، ص ۷۱ اور عین الہدایہ باب کراہت: ج ۲، ص ۲۸۶)

علماء کو گالی دینے والے کا حکم

مسئلہ کسی خاص عالم کو گالیاں دینے سے کفر نہیں ہوتا، اور مناظرہ وغیرہ کی گفتگو میں عام علماء سے ہی خطاب ہوتا ہے، اس سے مخاطب ہی مراد ہوتا ہے؛ لہذا کفر کا حکم نہیں کیا جاسکتا؛ البتہ ایسے لوگ جو علماء کو گالیاں دیں وہ اس قابل نہیں کہ مسلمان ان سے ملیں، پس ان سے ملتا جلنا اور ان کے ساتھ کھانا پینا چھوڑ دینا مسلمانوں کے ذمہ ہے، جب تک وہ اس گناہ سے توبہ نہ کر لیں۔ (امداد الاحکام: ج ۱، ص ۱۱۸)

آنحضرت صلی اللہ علیہ وسلم کو گالی دینا

سوال ایک مسلمان نے رسول اللہ صلی اللہ علیہ وسلم کو گالی دی، سبب دریافت کرنے پر کہتا ہے کہ میں نے یہوی کو دھمکانے کی وجہ سے کہا ہے، اس شخص کا کیا حکم ہے؟

جواب ایسا شخص (اللہ تعالیٰ محفوظ رکھے) بالکل ایمان سے نکل جاتا ہے اور اس کی یہوی بھی اس کے نکاح سے نکل جاتی ہے، ایسا شخص پر توبہ اور تجدید ایمان اور تجدید نکاح

ضروری ہے، اگر اسلامی حکومت ہوتی تو ایسے شخص کی سزا قتل تھی؛ مگر اسلامی حکومت نہ ہونے کی وجہ سے ایسی سزانہیں دے سکتے؛ البتہ جس طرح ہو سمجھا کر یاد باؤ ڈال کر اس سے توبہ کرانا اور تجدید ایمان اور تجدید نکاح کرانا ضروری ہے۔ (نظام الفتاویٰ: ج ۱، ص ۵۲)

روزہ کامداق بنانا

مسئلہ کارآمد چیز اللہ تعالیٰ کی اطاعت ہے، بہت سے جاہل اتنے ہی پر کفایت کرتے ہیں کہ روزہ نہیں رکھتے؛ لیکن بہت سے بددین زبان سے بھی اس قسم کے الفاظ بک دیتے ہیں جو کفر تک پہنچا دیتے ہیں، مثلاً روزہ وہ رکھے جس کے گھر کھانے کو نہ ہو، یا ہم کو بھوکا مارنے سے اللہ کو کیا مل جاتا ہے؟ وغیرہ وغیرہ۔

اس قسم کے الفاظ سے بہت ہی زیادہ احتیاط کی ضرورت ہے اور بہت غور و اہتمام سے ایک مسئلہ بھی لینا چاہئے کہ دین کی چھوٹی سے چھوٹی بات کا تمسخر اور مذاق اڑانا بھی کفر کا سبب ہوتا ہے، اگر کوئی شخص عمر بھر روزہ نہ رکھے اور نمازنہ پڑھے، اسی طرح اور کوئی فرض ادانتہ کرے بشرطیکہ اُس کا منکرنہ ہو تو وہ کافرنہیں، جس فرض کو ادنا نہیں کرتا اس کا گناہ ہوتا ہے اور جو اعمال ادا کرتا ہے ان کا اجر ملتا ہے؛ لیکن دین کی کسی ادنیٰ سے ادنیٰ بات کا تمسخر (مذاق) کفر ہے، جس سے اور بھی تمام عمر کے نماز، روزہ نیک اعمال ضائع ہو جاتے ہیں، بہت زیادہ قابل لحاظ امر ہے؛ اس لیے روزہ کے متعلق بھی کوئی ایسا لفظ ہرگز نہ کہے، اور تمسخر وغیرہ نہ کرے۔ (فہائل رمضان: ۳۳ و امداد احکام: ج ۱، ص ۱۳۳)

مسئلہ جان بوجھ کر نماز چھوڑنے والا بشرطیکہ نماز کامداق (استہراء) نہ کرتا ہو، حنفیہ کے نزدیک کافرنہیں ہے بلکہ فاسق ہے، جس کی سزا یہ ہے کہ (اسلامی حکومت میں) اس کو اتنا مارا جائے کہ بدن سے خون بہنے لگے، پھر قید کر دیا جائے یہاں تک مر جائے یا توبہ کر لے۔

عام مسلمان کوتار ک صلوٰۃ کے ساتھ دوستانہ تعلقات نہ کرنے چاہئیں، اس کے یہاں کھانا وغیرہ بھی نہ کھائیں تاکہ زجر حاصل ہو۔ (امداد احکام: ج ۱، ص ۱۱۳ و ج ۱، ص ۱۳۳) (نوٹ: ان سزاویں کا اختیار عام لوگوں کو نہیں بلکہ اسلامی حکومت ہو تو یہ معاملہ امیر المؤمنین کے سپرد کر دیا جائے یعنی شرعی عدالت میں؛ البتہ نابالغ اولاد کو یا غلام کو باپ

بھی سزادے سکتے ہیں؛ لیکن نابالغ کو ہاتھ سے سزادی جائے، مارا جائے لیکن لکڑی وغیرہ سے نہیں۔ (محمد رفت تقامی)

اللہ تعالیٰ کی شان میں گستاخی کرنا

مسئلہ بعض پیر پرست کہتے ہیں: جو کچھ مانگنا ہے بڑے پیر سے مانگو، اور اللہ تعالیٰ کی نسبت کہتے ہیں (کفریہ الفاظ) کہ میاں اللہ سے کیا مانگنا، ان کا تو یہ کام ہے کہ اس سے لیا اس کو دیا، اور اُس سے لیا دوسرے کو دے دیا، خدا کی پناہ! اللہ تعالیٰ کی عظمت و قوت دل میں بالکل نہیں، جو منھ میں آیا بک دیا، نہ اس کی پرواہ ہے کہ اس بات سے ہمارا ایمان جاتا رہے گا، اور نہ اس کا خیال کہ یہ الفاظ کفر کے ہیں (یعنی ایسا کہنے سے ایمان جاتا رہے گا کیونکہ یہ الفاظ کفریہ ہیں) (اغلاط العوام: ص ۹۶)

مسئلہ اللہ تعالیٰ کی شان میں محض گستاخی سے بھی ایمان سلب ہو جاتا ہے، چہ جائیکہ اللہ تعالیٰ کو گالی دینا، بہت بھی سخت گناہ اور نہایت خطرناک و بال میں بتلا ہونے کا اندریشہ ہو جاتا ہے اور اس سے تجدید ایمان اور تجدید نکاح ضروری ہے۔ (نظام الفتاویٰ: ج ۱، ص ۱۲۵)

نماز کا مذاق اڑانا

سوال کوئی شخص مثلاً کہے، روزہ وہ رکھے جو بھد کا ہو، یا روزہ وہ رکھے جس کے گھر آٹانہ ہو، نماز میں اٹھک بیٹھک کون کرے؟ یا اسی طرح کا اور کوئی کلمہ کفر بولے تو کیا اس کا ایمان ختم ہو جاتا ہے؟

جواب دین کی کسی بات کا مذاق اڑانا کفر ہے، اس سے ایمان ساقط ہو جاتا ہے، ایسے شخص کو اپنے کلمات کفریہ سے توبہ کر کے اور کلمہ شہادت پڑھ کر اپنے ایمان کی تجدید کرنی چاہئے، نکاح بھی دوبارہ پڑھوایا جائے گا، اگر بغیر توبہ یا بغیر تجدید نکاح کے اپنی بیوی کے پاس جائے گا تو بدکاری کا گناہ دونوں کے ذمہ ہو گا۔ (آپ کے مسائل: ج ۱، ص ۵۰)

مسئلہ بیوی نے کہا کہ میں تمہارے قرآن پر پیشتاب کرتی ہوں تو تمہاری بیوی ان الفاظ سے مرتد ہو گئی اور نکاح سے نکل گئی، اگر وہ توبہ کرے تو ایمان کی تجدید کے بعد دوبارہ نکاح تمہارے سے ہو سکتا ہے۔ (آپ کے مسائل: ج ۸، ص ۳۶۳ و نظام الفتاویٰ: ج ۱، ص ۳۸)

مسئلہ آنحضرت صلی اللہ علیہ وسلم کے بال مبارک کی تو چین بھی کفر ہے، فقه کی کتابوں میں مسئلہ لکھا ہے کہ اگر کسی نے آنحضرت صلی اللہ علیہ وسلم کے بال مبارک کے لیے تغیر کا صیغہ استعمال کیا تو وہ بھی کافر ہو جائے گا۔

(آپ کے مسائل: ج ۱، ص ۵۲ و کفایت المفتی: ج ۱، ص ۳۱)

ضروریاتِ دین کا مذاق اڑانا

مسئلہ حدیث کے نہ ماننے والوں کا لقب منکرین حدیث ہے، نماز پنجگانہ بھی اسی طرح متواتر ہیں، جس طرح قرآن کریم متواتر ہے، جو شخص پانچ نمازوں کا منکر ہے وہ قرآن کریم کا بھی منکر ہے، رسول اللہ صلی اللہ علیہ وسلم اور دین اسلام کا بھی منکر ہے۔ ایسے تمام دینی امور جن کا ثبوت آنحضرت صلی اللہ علیہ وسلم سے قطعی تواتر کے ساتھ ثابت ہے اور جن کا دین محمدی میں داخل ہونا ہر خاص و عام کو معلوم ہے ان کو ”ضروریاتِ دین“ کہا جاتا ہے، ان تمام امور کو بغیر تاویل کے مانا شرط اسلام ہے، ان میں سے کسی ایک کا انکار کرنا یا اس میں تاویل کرنا کفر ہے؛ اس لیے جو فرقہ صرف تین نمازوں کا قائل ہے، پانچ نمازوں کو نہیں مانتا وہ اسلام سے خارج ہے۔ (آپ کے مسائل: ج ۱، ص ۲۹)

صحابہؓ کا مذاق اڑانا

مسئلہ جو شخص کسی خاص صحابیؓ کا مذاق اڑاتا ہے وہ بدترین فاسق ہے، اس کو اس سے توبہ کرنی چاہئے، ورنہ اس کے حق میں بُرے خاتمہ کا اندیشہ ہے، اور جو شخص تمام صحابہؓ کرام رضوان اللہ علیہم اجمعین کو محدودے چند کے سوا گراہ سمجھتے ہوئے ان کا مذاق اڑاتا ہے، وہ کافر اور زندیق ہے اور یہ کہنا کہ میں فلاں صحابیؓ کی حدیث کو نہیں مانتا، نعوذ باللہ، اس صحابیؓ پر فتنہ کی تہمت لگاتا ہے، ان کی روایات کو قبول کرنے سے انکار کرنا، نفاق کا شعبہ اور دین سے انحراف کی علامت ہے۔

مسئلہ صحابہؓ کو کافر کہنے والا شخص خود کافر اور اہل سنت والجماعت سے خارج ہے۔

مسئلہ کوئی ولی، غوث قطب، امام، مجدد، کسی ادنیٰ صحابیؓ کے مرتبہ کو بھی نہیں پہنچ سکتا، نبیوں کی توبڑی شان ہے (آپ کے مسائل: ج ۱، ص ۳۹، ۴۰، ۴۱، و کفایت المفتی: ج ۸، ص ۳۱)

مسلمان کا غیر مسلم گرو جی کو جھک کر سلام کرنا

سوال پادری کو جو لوگ اپنے گھر بلا کر اس کے پاؤں کے سامنے سرخم کر کے اس کو کچھ رقم دیتے ہیں اسی طرح ایک مسلمان نے بھی اس کو اپنے گھر بلا کر اس کے پاؤں پر جھک کر رقم اس کے قدموں پر رکھی، سرجدہ کی طرح جھکایا، اس کا کیا حکم ہے؟

جواب اللہ وحدہ لا شریک کے علاوہ کسی کے سامنے (چاہے پیر ہو یا پیغمبر و بادشاہ وغیرہ) سجدہ کرنا، غیر اللہ کے سامنے زمین پر سر نیکنا شریعت محمدی میں قطعی حرام اور گناہ کبیرہ ہے، اگر عبادت کی نیت ہو تو موجب کفر ہے اور اگر تعظیم مقصود ہو یا کوئی نیت نہ ہو پھر بھی بہت سے علماء کے نزدیک موجب کفر ہے در مختار مع الشامی: ج ۵، ص ۳۷ میں ہے جو لوگ عالم یا بادشاہ وغیرہ کے سامنے زمین چوتے ہیں یہ حرام ہے، چونمنے والا اور پسند کرنے والا دونوں گنہگار ہیں کیونکہ یہ طریقہ بت پرستی کے مشابہ ہے۔ اور یہ بات کیا اس کو کافر قرار دیا جائے تو اس کا جواب یہ ہے کہ اگر عبادت اور تعظیم مقصود ہو تو کافر ہو جاتا ہے، اگر بطور سلامی کے ہو تو کافر نہیں ہوتا مگر گناہ کبیرہ کا مرتكب ہوتا ہے، (در مختار) صورت مسئولہ میں جیں گرو جی کے سامنے عبادت کی غرض سے نہیں بلکہ تعظیم کی غرض سے سجدہ کی طرح سرخم (جھکایا) کیا ہو، پھر بھی اس کے لیے توبہ واستغفار اور تجدید نکاح ضروری ہے۔ (فتاویٰ رحیمیہ: ج ۲، ص ۳۷۸)

ركوع کی طرح جھک کر تعظیم یا شکریہ ادا کرنا

مسئلہ مسلمانوں کا ایمان ہے کہ اللہ ہی سب سے زیادہ قابل تعظیم ہے، اللہ ہی کی ذات اس قابل ہے کہ انسان اس کے سامنے اپنی جبین نیاز جھکائے، اسی وجہ سے اسلام میں غیر اللہ کو بحمدہ کرنا حرام قرار دیا گیا ہے اور اسی طرح اس صورت کو بھی فقہاء نے نکر وہ لکھا ہے کہ کوئی شخص کسی کے سامنے رکوع کی مانند جھک کر سلام کرے یا اس کی تعظیم بجالائے، اپنے محسن کا شکریہ ادا کرنا حدیث شریف سے بھی ثابت ہے، اپنے محسن ہونے کے اعتبار سے شکریہ ادا کریں، چاہے جس زبان میں بھی ہو، اگرچہ سب سے بہتر الفاظ یہ ہیں کہ ”جزاک اللہ“ کہے؛ لیکن جس طرح غیر اللہ کو بحمدہ کرنا تاجائز ہے اسی طرح رکوع کے

بقدر جھکنا بھی ناجائز ہے۔ (فتاویٰ رحیمیہ: ج ۵، ص ۲۳۸ و شامی: ج ۱۰، ص ۲۹۰ و ترمذی شریف: ج ۲، ص ۷۱، و عالمگیری: ج ۶، ص ۲۲۲)

مسئلہ تعظیم کے لیے ماں کے پیر کو چھونا قرآن و حدیث سے ثابت نہیں ہے، یہ اسلامی تعظیم نہیں ہے؛ بلکہ غیروں کا طریقہ ہے جس سے بچنا چاہئے۔

(فتاویٰ محمودیہ: ج ۱۵، ص ۳۵۲)

مسئلہ جھک کر کسی کی قدم بوسی کرنا اور قبر بوسی کرنا نہیں چاہئے؛ کیوں کہ جھک کر سلام کرنا بھی جب درست نہیں ہے تو جھک کر قدم بوسی کرنا جو کہ سجدہ کے مشابہ ہے، کیسے درست ہو سکتا ہے؟ اور قبر بوسی اس وجہ سے حرام ہے کہ یہ تقبیل ارض یعنی زمین چومنا ہے، اور اس وجہ سے بھی حرام ہے کہ اس میں تسبیح بالسجود ہے، اور نیز اس وجہ سے بھی حرام ہے کہ اس میں تعظیم غیر اللہ ہے، و کل منها حرام۔ (عزیز الفتاویٰ: ج ۲، ص ۱۲)

مسئلہ اگر از راہِ عبادت و تعظیم علماء و عظاماء کے سامنے سر جھکایا ہے اور زمین بوسی کی ہے تو کافر ہو جاتا ہے اور بطریق سلام اور تحریۃ ایسا کیا ہے تو کافر نہیں ہوتا؛ البتہ گناہ گار اور مرتکب کبیرہ گناہ ہوتا ہے۔ (عزیز الفتاویٰ: ج ۱، ص ۱۶)

کلمہ کفر کہنے والے کے ذبیحہ کا حکم

مسئلہ مسلمان کی زبان سے اگر کوئی کلمہ ایسا لکھے جس سے کفر لازم آتا ہو، اور اس کے اندر تاویل کر کے کفر سے بچایا جا سکتا ہو تو کفر کا فتویٰ نہیں دیا جائے گا اور ایسے شخص کا ذبیحہ ناجائز نہیں ہوتا؛ البتہ ایسا کلمہ کہنے سے اس کو پوری قوت کے ساتھ روکا جائے گا۔

(فتاویٰ محمودیہ: ج ۱، ص ۳۵۲)

بزرگوں کے پیروں کو بوسہ دینا

مسئلہ احتیاط اس میں ہے کہ بزرگوں کے پیروں کو بوسہ نہ دیا جائے؛ کیونکہ یہ بوسہ دینا (چومنا) و تعظیم، سجدہ کرنا اور زمین اور مشائخ اور علماء کے ہاتھوں کو چومنا بالاتفاق حرام اور کبیرہ گناہ ہے؛ بلکہ بعض فقهاء نے اس میں کفر کا حکم بھی دیا ہے۔

(عزیز الفتاویٰ: ج ۱، ص ۱۵)

مسئلہ سجدہ تعظیم مرشد حرام ہے۔ (امداد الاحکام: ج ۱، ص ۱۱۲)

مسئلہ سجدہ تعظیمی کو مطلقًا سب علماء کفر فرماتے ہیں، یہ سجدہ خاص اللہ تعالیٰ کے ساتھ مخصوص ہے، اور اپنے پیر کی تصور کو سجدہ کرنا (لعت ہے) اور وہ لوگ جو تصاویر کے ساتھ یہ معاملہ کرتے ہیں ملعون و مردود ہیں اور ان کے کفر اور مرتكب افعال شرک و کفر ہونے میں کچھ تردید معلوم نہیں ہوتا۔ (عزیز الفتاوی: ج ۱، ص ۷۱)

قبر بوسی کرنا

مسئلہ جھک کر کسی کی قدم بوسی (پیروں کو چومنا) اور قبر بوسی کرنا نہیں چاہئے، جب کہ جھک کر سلام کرنا درست نہیں ہے تو جھک کر قدم بوسی کرنا جو مشابہ بالسجود ہے، کیسے درست ہو سکتا ہے، اور قبر بوسی اس وجہ سے بھی حرام ہے کہ اس میں ثبہ بالسجود ہے اور اس وجہ سے بھی حرام کہ اس میں تعظیم غیر اللہ ہے۔ (عزیز الفتاوی: ج ۱، ص ۱۲۳)

مزار سے متعلق عقیدہ کا حکم

سوال اولیاء کرام کے نام سے نیاز، نذر اور منتیں و مرادیں مانگنا جائز ہے یا نہیں؟ اور ان کے مزار پر پھول اور چادر وغیرہ چڑھانا درست ہے یا نہیں؟

جواب اولیاء کرام کے لیے نذر ماننا اور ان کے مزارات پر چڑھاوے چڑھانا حرام ہے، اگر یہ عقیدہ بھی ہو کہ وہ صاحب مزار ہماری مرادیں پوری کرتے ہیں اور دنیا کی سب چیزیں ان کے تصرفات سے ہوتی ہیں تو شرک ہے۔

(فتاویٰ محمودیہ: ج ۱، ص ۱۲۲، بحوالہ المراتی ص ۳۳۸)

مسئلہ مسجد یا مکان کے طاق میں یہ کہہ کر کہ یہاں شہید بابا ہیں، اس پر چڑھاوے چڑھانا مشرکانہ حرکت ہے، (جس سے) توبہ لازم ہے۔ (فتاویٰ محمودیہ: ج ۱، ص ۲۳۲)

مسئلہ مزارات پر چادر چڑھانا منع ہے اور اولیاء اللہ کی ارواح سے استمداد یعنی یہ عقیدہ رکھنا کہ ہم جب مصیبت میں گرفتار ہو کر ان بزرگوں کو آواز دیتے ہیں اور ان سے مدد مانگتے ہیں تو وہ ہماری فریاد کو ہر جگہ سنتے اور ہماری مدد کے لیے آتے ہیں، یہ عقیدہ اسلامی عقیدہ نہیں ہے؛ بلکہ مشرکانہ عقیدہ ہے، اس سے ایمان کا سلامت رہنا دشوار

ہے۔ (فتاویٰ محمودیہ: ج ۱، ص ۲۰۶ و احسن الفتاویٰ: ج ۱، ص ۳۶)

مسئلہ مزار کے درواز پر جا کر سر رکھنا، بجدہ کی ہیئت بنانا اگر بے قصد تعظیم ہو تو حرام ہے اور اگر بے قصد عبادت ہو تو شرک ہے، قبر کو یوسہ دینا یا مزار کے درود یوار کو چومنا بھی حرام ہے۔ (فتاویٰ محمودیہ: ج ۱، ص ۲۱، بحوالہ فقہاء کرسی: ص ۲۳۸)

مسئلہ مصنوعی قبر بنا کر کسی ولی کا مزار قرار دینا، مخلوق کو دھوکہ دینا ہے؛ لہذا یہ قطعاً ناجائز ہے، اور چراغ جلانا، منت چڑھانا، مزار کو بجدہ کرنا منوع اور ناجائز ہیں۔ اگر واقعی کسی بزرگ کی قبر ہوتی بھی افعال مذکورہ کا ارتکاب ناجائز ہوگا اور قبر کو بجدہ کرنا عبادت کی نیت سے شرک ہے، اگر تعظیم کی نیت سے ہو تو حرام ہے، مشابہ بالشرک ہے، اگر نذر اللہ تعالیٰ کے لیے کی جائے اور اس کا کھانا مزار کے فقراء کو کھلایا جائے تو وہ کھانا فقراء کے لیے جائز ہے، اور اگر نذر صاحب مزار کے لیے کی جائے تو حرام ہے، اس کا کھانا درست نہیں ہے۔ (فتاویٰ محمودیہ: ج ۵، ص ۳۲۲)

مسئلہ اکثر حضرات اولیاء اللہ کو حاجت روا، مشکل کشا سمجھ کر اس نیت سے فاتحہ و نیاز دلاتے ہیں کہ ان سے ہمارے کار و بار میں ترقی ہوگی، مال و اولاد میں زیادتی ہوگی، ہمارا رزق بڑھے گا اور اولاد کی عمر بڑھے گی، اس طرح کا عقیدہ شرک ہے، تمام قرآن کریم اس عقیدہ کے ابطال سے بھرا ہوا ہے۔

مسئلہ بعض لوگ قبروں پر چڑھاوا چڑھاتے ہیں، چونکہ مقصود اس سے تقرب و رضامندی اولیاء اللہ کی ہوتی ہے اور ان کو اپنا حاجت روا سمجھتے ہیں یہ اعتقاد شرک ہے اور چڑھاوا کھانا بھی جائز نہیں ہے۔

مسئلہ اسی طرح عرس کے زمانہ میں؛ بلکہ غیر عرس میں بھی اولیاء اللہ کے مزارات پر چادر چڑھاتے ہیں جو مکروہ و اسراف ہے اور عوام کا اس میں جو اعتقاد ہے وہ بالکل شرک ہے، پھر غصب یہ کہ اس کی نذر و منت مانی جاتی ہے، بعض لوگ دور دراز علاقہ سے سفر کر کے اپنے بچوں کا چلہ چھٹی وہاں کرتے ہیں اور یہ نذر پوری کرتے ہیں اور بعض آسیب اتروانے کے لیے آتے ہیں، بعض وہاں پر چراغ روشن کرتے ہیں، قبریں پختہ بناتے ہیں؛ جبکہ قرآن کریم میں صاف صاف ان امور سے توبہ کا حکم ہے۔ (اغلاط العوام: ص ۲۳)

مزار پر جا کر عقیقہ کرنا

سوال ہمارے یہاں پر عورتیں یہ کہتی ہیں کہ اگر ان کے لڑکا پیدا ہوا تو وہ اس کے سر کے بال مخصوص جگہ پر جا کر اتر وَا میں گی اور قربانی بھی وہاں جا کر کرتی ہیں، یہ کیسا ہے؟

جواب یہ ایک ہندوانہ رسم ہے جو مسلمانوں میں آگئی ہے اور چونکہ اس میں فساد عقیدہ شامل ہے؛ اس لیے اعتقادی بدعت، جو بعض صورتوں میں کذب و شرک تک پہنچ سکتی ہیں، چنانچہ بعض لوگوں کا عقیدہ ہوتا ہے کہ یہ بچہ فلاں بزرگ نے دیا ہے؛ اس لیے وہ اس بزرگ کے مزار پر نیاز چڑھانے کی منت مانتے ہیں اور منت پوری کرنے کے لیے اس مزار پر جا کر بچے کے بال اتارتے ہیں، وہاں قربانی کرتے ہیں اور دوسرا بہت سی خرافات کرتے ہیں، مسلمانوں کو ایسی خرافات سے پرہیز کرنا چاہئے۔

(آپ کے مسائل: ج ۲، ص ۲۳۹)

بارش نہ ہونے پر چندہ کا بکرا صدقہ کرنا

مسئلہ ایسے موقع پر چندہ کر کے بکرا خرید کر اس کے گوشت کے صدقہ کو واجب سمجھنا غلط ہے، ایسے وقت جس کے پاس جو کچھ ہو حسب حیثیت محض اللہ کے لیے مستحق کو دے دے، بکرے کے کائنے کی رسم غلط ہے (کیونکہ یہ سمجھنا کہ گوشت ہی کا صدقہ ہوتا ہے، غلط ہے) اور صدقات نافلہ غیر مسلم کو بھی دے سکتے ہیں۔ (فتاویٰ رحمیہ: ج ۳، ص ۲۰۲)

مسئلہ یہ طریقہ ٹھیک نہیں کہ بارش نہ ہونے پر گاؤں سے، خاندان سے پیسے، چاول وغیرہ جمع کر کے پکا کر سب بچوں کو بلا امتیاز غریب و امیر کھلانا اور خود بھی کھانا، صدقہ تو غریبوں کا حق ہے، غریبوں کی حاجتیں مخفی طریقہ پر پوری کی جائیں۔

(فتاویٰ محمودیہ: ج ۱۵، ص ۳۶۷)

کیا اللہ تعالیٰ ہر چیز میں حلول ہے؟

مسئلہ خداوند کریم کے متعلق یہ عقیدہ رکھنا (غیر مسلموں کی طرح) کہ وہ ہر چیز میں حلول کیے ہوئے ہے، کفر ہے، اسی طرح یہ عقیدہ رکھنا کہ وہ عرش پر یا کسی اور مکان میں

ہے جس طرح کہ بادشاہ تخت وغیرہ میں ہے، یہ بھی کفر ہے، ان دونوں عقیدوں سے توبہ اور اجتناب (بچنا) واجب ہے، خدا تعالیٰ کسی مکان میں محدود نہیں، وہ مکان سے منزہ (پاک) اور بالاتر ہے، شرح عقائد ص ۳۲ میں ہے کہ البتہ عرش پر اس کا خاص سلطان اور استیلاء ہے، اور اس کی کیفیت کو وہی خوب جانتا ہے اور اپنے علم کے اعتبار سے ہر چیز کو محیط (گھرے ہوئے) ہے۔ (فتاویٰ محمودیہ: ج ۱، ص ۱۲۲، بحوالہ عالمگیری: ج ۲، ص ۸۸۱ و مدارک: ص ۷۷)

جان بچانے کے لیے کفر کا اقرار کرنا

مسئلہ جب کوئی مسلمان کفار و مشرکین میں پھنس جائے اور جان چھڑانے کا کوئی ذریعہ نہ ہو، بجز اس کے کہ وہ جھوٹ کہہ دے کہ میں مسلمان نہیں ہوں، اور جب امان کی جگہ پہنچ جائے تو اس جھوٹ سے توبہ کر لے، ایسا وقتی طور پر صرف زبان سے کہہ دینے سے وہ شخص گنہگار نہیں ہوگا؛ البتہ ایسا کہنا جان کے خوف کے وقت ہی بہتر ہے، حضرت عمارة بن یاسر کا واقعہ حدیث میں مذکور ہے۔ (فتاویٰ محمودیہ: ج ۱۳، ص ۹۱، بحوالہ القرآن کریم)

کلماتِ کفر سے نکاح کا حکم

مسئلہ کفر یہ کلمہ بولنے سے نکاح بھی ثبوت جاتا ہے یعنی جس بات سے یا کام کی وجہ سے ایک آدمی کا ایمان ختم ہو جاتا ہے اس کی وجہ سے نکاح بھی ختم ہو جاتا ہے۔ (فتاویٰ محمودیہ: ج ۱۳، ص ۹۷)

مسئلہ تجدید ایمان توبہ و استغفار کے ساتھ تجدید نکاح کا بھی حکم ہے، دو گواہوں کے سامنے مہرجدید سے دوبارہ ایجاد و قبول کر لیا جائے، خطبۃ نکاح اور اعلان فرض نہیں، سنت ہے، تجدید نکاح کے لیے عدت لازم نہیں ہے۔ (فتاویٰ محمودیہ: ج ۱۸، ص ۱۱۰)

تجدید ایمان کا طریقہ

مسئلہ کلمہ شہادت زبان سے ادا کرنا ہوگا اور دل سے اس کی تصدیق کرے اور جس چیز کے انکار کی بنا پر ایمان سے خارج ہو گیا تھا اس کا اقرار کرے، اگر اسلام سے خارج ہو کر عیسائیت کو اختیار کر لیا تھا تو اس سے بیزاری اور برآت کرے۔ (فتاویٰ محمودیہ:

ج ۱۲، ص ۱۱۶)

مسئلہ ارتاد بہت بڑا گناہ اور جرم عظیم ہے؛ مگر جب مرتد نے صدق دل سے تو بے کر لی ہے تو اسلام میں داخل ہو گیا، مسلمان (اُسے) اپنے میں شامل کر لیں۔
 (کفایت المفتی: ج ۱، ص ۳۶)

منکرین حدیث کیا مسلمان ہیں؟

مسئلہ مدعیانِ اہل قرآن جو احادیث کا انکار کرتے ہیں اور مذاق اڑاتے ہیں، اور نماز کی تفحیک کرتے ہیں اور پنج وقت نمازوں کی فرضیت کا انکار کرتے ہیں، یہ لوگ اسلام سے خارج ہیں، ان کی نماز جنازہ پڑھنا اور مسلمانوں کے قبرستان میں دفنانا اور ان سے شادی بیاہ وغیرہ، کسی قسم کے تعلقات رکھنا درست نہیں ہے۔ (فتاویٰ رحیمیہ: ج ۱، ص ۲)

مسئلہ جو شخص خدا کے وجود کا انکار کرنے لگے تو ایسا شخص بد عقیدہ، ملحد اور بد دین ہے، اس پر توبہ، تجدید ایمان و تجدید نکاح لازم ہے۔ (فتاویٰ رحیمیہ: ج ۱، ص ۱۳)

کیا استاد کی توہین کفر ہے؟

مسئلہ والدین یا استاد کی بلا وجہ شرعی توہین کرنا گناہ ہے؛ مگر کفر نہیں، نہ اس سے ایمان جاتا ہے اور نہ نکاح ٹوٹتا ہے؛ البتہ اگر کوئی شخص حرام لعینہ (یعنی جس کی حرمت قطعی ہو) کو حلال اعتقاد کرے تو یہ کفر ہے، اس سے ایمان سلب ہو جاتا ہے اور نکاح بھی ٹوٹ جاتا ہے۔ (فتاویٰ محمودیہ: ج ۱۰، ص ۲۱)

مسئلہ یہ کلمہ یوں کہ "اللہ تعالیٰ بہت بے انصاف ہے، کسی کو اولاد دیتا ہے اور کسی کو نہیں دیتا" یہ کلمہ کفر ہے، نعوذ باللہ منہ استغفار اللہ! کہنے والے کے ذمہ ضروری ہے کہ توبہ و استغفار کرے، تجدید ایمان کرے اور نکاح بھی دوبارہ پڑھوانے۔
 (فتاویٰ محمودیہ: ج ۱۲، ص ۷۹)

گناہوں پر فخر کرنا

سوال ایک شخص جو اعلانیہ گناہوں میں بنتا ہے اور ساتھ ہی یہ بھی کہتا ہے کہ مجھے

اپنے گناہوں پر فخر ہے، اس کے لیے کیا حکم ہے؟

جواب احکام شریعت کی مخالفت اور اللہ تعالیٰ کی نافرمانی پر فخر کرنا بلاشبہ کفر ہے؛ لہذا ایسا شخص دائرہ اسلام سے خارج اور مرتد ہے، اس پر تجدید ایمان اور تجدید نکاح ضروری ہے، حاکم وقت پر فرض ہے کہ اسے توبہ اور تجدید ایمان کی تلقین کرے، اگر خدا نخواستہ توبہ نہ کرے تو اس کے قتل کا حکم دے۔ جب مزاحاً کلمہ کفر کہنے والے اور اعلانیہ گناہ کرنے والے کو مرتد اور واجب القتل قرار دیا گیا ہے، تو گناہوں پر فخر کرنے والے کے کفر میں کیا شبہ؟ (حسن الفتاویٰ: ج ۱، ص ۳۰)

بتول کو سجدہ کرنا

سوال زید کی بیوی نے مندر میں جا کر بت کے آگے اپنے ہاتھ جوڑے اور سجدہ بھی کیا بت کو، اور اس سے منت و مراد بھی طلب کی تو کیا یہ مسلم ہے؟

جواب یہ عورت بت کو سجدہ کرنے کی وجہ سے کافر ہوگی۔ (امداد المحتقین: ج ۸، ص ۲)

مسئلہ غیر اللہ کو سجدہ کرنا اگر بہ نیت عبادت ہو تو کفر صریح اور ارتداد محض ہے، اور اگر بہ نیت عبادت نہ ہو بلکہ قصد تعظیم معروف ہو تو ارتداد اور کفر تو نہیں، سخت تر گناہ اور شرک کے قریب ہے۔ (امداد المحتقین: ج ۸، ص ۷)

غیر مسلم سے جہاڑ پھونک کرانا

مسئلہ غیر مسلم سے ایک تو علاج کرانے کی یہ صورت ہے کہ وہ فنِ معالجہ کا ماہر ہے جیسے ڈاکٹر و حکیم وغیرہ کہ اس میں محض مہارت فن سے فائدہ حاصل کرنا ہے، جیسے کہ کسی وکیل غیر مسلم سے مقدمہ کی پیروی کرائی جائے تو اس میں شرعاً کوئی مصالحتہ نہیں ہے، دوسری صورت معالجہ کی یہ ہے کہ اس کو مقبول بارگاہِ الہی تصور کیا جائے اور یہ عقیدہ ہو کہ اس کی زبان سے نکلے ہوئے الفاظ بابرکت و مقبول ہیں، جب وہ دم کرے گا تو اللہ تعالیٰ مرض کو ختم فرمادیں گے، اس صورت میں غیر مسلم سے جہاڑ پھونک کرانا گویا کہ اس کو مقبول بارگاہِ الہی قرار دینا ہے، حالانکہ وہ اپنے کفر کی وجہ سے اس کا مستحق نہیں ہے، اس سے عقائد فاسد ہوتے ہیں۔ (فتاویٰ محمودیہ: ج ۱۲، ص ۶۳)

مشرکانہ منتر سے علاج کرانا

سوال ایک شخص جس منتر سے جھاڑتا ہے اس میں غیر اللہ سے اعانت لی جاتی ہے، خدا کا بالکل ذکر نہیں کرتا، تو جھاڑ پھونک کرنا شرعاً جائز ہے یا نہیں؟

جواب ایسے شخص سے بذریعہ جھاڑ پھونک علاج کرانا جائز نہیں، اس میں دیوی دیوتا کو شافی اور متصرف مانا گیا ہے، اور اس جھاڑنے والے کو اس دیوی دیوتا کا مقرب تسلیم کیا گیا ہے، ایسا عقیدہ بھی اسلام کے خلاف اور کفر ہے اور ایسے شخص سے جھاڑ پھونک کرنے میں اس کے عقیدہ کی تقدیق اور اس کا اعزاز ہے، شافی مطلق، حاجت روا متصرف صرف اللہ پاک ہے، اس سے بغاوت کر کے زندگی بھی وباں اور موت بھی عذاب۔ (فتاویٰ محمودیہ: ج ۱۰، ص ۱۱۵)

مسئلہ کفریہ الفاظ سے جھاڑ پھونک کرنا یا کرانا کسی طرح جائز نہیں اور ان الفاظ (کفریہ) کو حق اور صحیح سمجھنا تو کفر ہے اور اس سے بیوی نکاح سے نکل جائے گی اور ایمان ختم ہو جائے گا (جھاڑنے والا کفریہ الفاظ) خواہ بسم اللہ پڑھ کر ہی کیوں نہ شروع کرے، اور اس سے لوگ شفایاں بھی کیوں نہ ہوتے ہوں، ایسے شخص کو جو جان بوجھ کر اس طرح (کفریہ) جھاڑ پھونک کرتا ہے، اس کو تو بد کے بعد تجدید ایمان و تجدید نکاح ضروری ہے۔ (نظام القتاوی: ج ۱، ص ۵۱)

درو دتاج پڑھنا کیسا ہے؟

سوال درودتاج پڑھنے کا کیا حکم ہے؟ کیونکہ اس درود میں دافع البلاء والوباء والقطط والمرض والالم کے الفاظ ہیں یعنی حضور صلی اللہ علیہ وسلم کو ان تمام چیزوں کے دور کرنے والے فرمایا۔

جواب درودتاج کے الفاظ قرآن پاک اور حدیث شریف کے نہیں ہیں، اور صحابہ کرام اور تابعین و سلف صالحین وغیرہ سے درودتاج پڑھنا ثابت نہیں ہے، یہ درودتاج سیٹکڑوں سال بعد کی ایجاد ہے، جس درود شریف کے الفاظ آنحضرت صلی اللہ علیہ وسلم نے اصحاب کرام کو سکھائے ہیں (جیسے درود ابراہیم وغیرہ) کوئی دوسرا درود جس کے الفاظ

ایجاد کردہ ہوں، اس کا مقابلہ نہیں کر سکتا، آنحضرت صلی اللہ علیہ وسلم کی زبان مبارک سے صادر شدہ الفاظ اور کسی امتی کے ایجاد کردہ الفاظ کی برکت میں زمین و آسمان کا فرق ہے۔ خلاصہ یہ کہ حتی الامکان وہی درود شریف پڑھا جائے جو حدیث شریف سے ثابت ہو، اور جس درود کے الفاظ حدیث سے ثابت نہ ہوں، اس کو منون نہ سمجھئے، مذکورہ کلمات پڑھنے کی محققین علماء اجازت نہیں دیتے؛ کیونکہ مشکلات کا حل کرنے والا خداوند قدوس ہی ہے، مخلوق میں کسی کو بھی حقیقتاً دفع البلاء وغیرہ مانتا، اہل سنت کے عقیدہ کے خلاف ہے۔

(فتاویٰ رحیمیہ: ج ۲، ص ۲۹۸، بحوالہ ترمذی شریف: ج ۲، ص ۵۷ اوفتاویٰ رشیدیہ: ص ۱۶۲)

مسئلہ درود تاج کے فضائل جو جہلاء میں مشہور ہیں وہ بے اصل و بے بنیاد ہیں، حدیث شریف سے ثابت نہیں ہیں، فضائل و مقدار ثواب آنحضرت صلی اللہ علیہ وسلم کے بیان کیے بغیر جانا محال ہے، یہ درود سینکڑوں سال بعد کی ایجاد ہے تو اس کے پڑھنے کی فضیلت اور مقدار ثواب کس نے اور کب بتائی؟

حدیث شریف سے جس درود کے الفاظ ثابت ہیں انہیں چھوڑ کر غیر منون الفاظ پر بڑے بڑے ثواب کے وعدوں کا عقیدہ رکھ کر اس کا وظیفہ ضروری اور لازم کر لینا بدعوت ہے، نیز اس میں دفع البلاء وغیرہ الفاظ کی نسبت کا فرق عوام نہیں جانتے؛ لہذا اس کو پڑھنے کا حکم دینا ان کو شرک میں بیتلہ کرنے کے برابر ہے۔

(فتاویٰ رحیمیہ: ج ۲، ص ۳۰۱، بحوالہ مجمع المغار: ج ۲، ص ۲۲۲ و فتاویٰ محمودیہ: ج ۱، ص ۲۲۲)

خلاصہ: درود تاج کے باعے میں یہ بات نوٹ فرمائیں: یہ احادیث رسول اللہ صلی اللہ علیہ وسلم سے ثابت نہیں ہے، نہ ہی اس کا پڑھنا صحابہ کرامؐ کے معمولات میں شامل رہا ہے، یہ درود بعد کے کارگروں نے ایجاد کیا ہے، اس میں جو الفاظ موجود ہیں، ان سے شرک کی بوآتی ہے؛ لہذا اس سے احتراز کرنے میں ہی خیر ہے۔

آنحضور صلی اللہ علیہ وسلم پر درود بھیجنے کا اہتمام نہایت مبارک اہتمام ہے؛ لیکن اس اہتمام کو بنجھاتے وقت ان ہی درود کو زبان پر رکھنا چاہئے جو احادیث صحیحہ وشن سے ثابت ہیں۔ دوسرے لوگوں کے تصنیف کردہ درود خواہ بظاہر اپنے اندر کتنی ہی کشش کیوں نہ رکھتے ہوں؛ لیکن ان کے پڑھنے میں وہ سعادت اور برکت حاصل نہیں ہو سکتی ہے جس کی تعلیم خود رسول اللہ صلی اللہ علیہ وسلم نے دی اور اس پر تمام صحابہ کرامؐ کا عمل رہا ہو۔ (محمد رفت قاسمی)

مسئلہ آنحضرت صلی اللہ علیہ وسلم کے نام کے ساتھ ”سیدنا“ کا لفظ بولنا بدعت نہیں ہے، یہی حدیث شریف سے ثابت ہے۔ (فتاویٰ رحمیہ: ج ۳، ص ۳۰۹)

وسیله سے دعاء کرنا

سوال تو سل بالانبياء والآولیاء جائز ہے یا نہیں؟

جواب تو سل خواہ زندوں سے ہو یا مُردوں سے، ذوات سے ہو یا اعمال سے، اپنے عمل سے ہو یا غیر کے عمل سے، بہر حال اس کی حقیقت اور ان سب صورتوں کا مرجع تو سل برجمة اللہ تعالیٰ ہے، بایس طور کہ فلاں مقبول بندہ پر جو رحمت ہے اس کے تو سل سے دعاء کرتا ہوں، یا فلاں نیک عمل اپنایا غیر کا جو محض آپ کی عطا اور رحمت ہے اس سے تو سل کرتا ہوں، چونکہ تو سل بالرحمۃ کے جواز بلکہ ارجی للقبول ہونے میں کوئی شبہ نہیں اور یہ سب صورتیں، مذکورہ تو سل کو شامل ہیں؛ لہذا تو سل کی مذکورہ صورتیں جائز ہیں، اور اس کی حقیقت بھی یہ ہے کہ یا اللہ! آپ کی جس رحمت نے ہمیں فلاں فلاں عمل صالح کی توفیق عطا فرمائی ہے، ہم اس رحمت کے تو سل سے دعاء کرتے ہیں، تو سل کی حقیقت سمجھ لینے کے بعد اس کی فضیلت ثابت کرنے کے لیے کسی دلیل کی ضرورت نہیں ہے۔

(حسن الفتاویٰ: ج ۱، ص ۳۲۲ و آپ کے مسائل: ج ۱، ص ۳۲)

مسئلہ وسیله کی پوری تفصیل تو اختلاف امت اور صراط مستقیم میں ملاحظہ فرمائیں، بزرگوں کو مناطب کر کے (وہ خواہ زندہ ہوں یا مردہ) ان سے مانگنا تو شرک ہے؛ مگر اللہ تعالیٰ سے مانگنا اور یہ کہنا کہ یا اللہ! بطفیل اپنے نیک اور مقبول بندوں کے میری فلاں مراد پوری کر دیجئے، یہ شرک نہیں ہے۔ (اس لیے کہ اس صورت میں جس شخصیت سے تو سل کیا جائے اسے بطور شفیع پیش کرنا مقصود ہوتا ہے)

(آپ کے مسائل: ج ۱، ص ۳۲ و فتاویٰ عبدالحی: ص ۳۹۵ و ۳۹۶)

وسیله کی قسمیں اور ان کا حکم

مسئلہ تو سل لوگ دو طرح سے کرتے ہیں (۱) یہ کہ (کہے) اے فلاں پیر صاحب! آپ اللہ تعالیٰ سے میری مراد پوری کر دیجئے، یا اپنے پیر یا بزرگوں کو مدد کے لیے بلانا،

ان سے اپنی مرادیں مانگنا یا ان کو خدا کے کاموں میں دخیل سمجھنا، جیسے: ”یا بڑے پیر صاحب! اللہ“ کہنا یا کسی صاحب مزار سے کہنا کہ میرا فلاں کام بنادیجئے، وغیرہ وغیرہ، یہ تو سل ناجائز بلکہ شرک ہے، یہ اگرچہ استمداد ہے مگر عوام اس کو وسیلہ ہی سمجھتے ہیں؛ اس لیے (اس میں) بہتلا ہوتے ہیں۔

(۲) دوسری قسم کی تو سل یہ ہے کہ اس طرح وسیلہ بنایا جائے اور تو سل کیا جائے کہ اے اللہ! میں آپ کے فلاں بندے کی برکت سے اور وسیلے سے آپ سے یہ درخواست کرتا ہوں، ان کی مقبولیت کے اور محبت کے طفیل میری دعاء قبول فرمائیجئے، یہ تو سل وسیلہ جائز ہے اور اس نکے جواز پر بہت سی دلیلیں ہیں، مثلاً خود آنحضرت صلی اللہ علیہ وسلم نے انبیاء سابقین سے تو سل فرمایا ہے۔ (نظم الفتاویٰ: ج ۱، ص ۷۰۷ و جمع الفوائد: ص ۲۶۲)

نبی یا ولی کے طفیل سے دعا کرنا

مسئلہ ہاں اگر حض خدا ہی سے دعاء مانگی جائے، ولی یا نبی سے نہ مانگی جائے؛ بلکہ ان کو حض وسیلہ قرار دیا جائے مثلاً یوں کہے: یا اللہ! فلاں نبی یا ولی آپ کے مقبول و بزرگ بندے ہیں، ان کے وسیلہ سے ہماری دعاء قبول فرمائیجئے، تو یہ جائز ہے۔

(نظم الفتاویٰ: ج ۱، ص ۷۲۷، بحوالہ شامی: ج ۵)

رسول اللہ صلی اللہ علیہ وسلم کے وسیلہ سے دعاء مانگنا

سوال ایک صاحب آنحضرت صلی اللہ علیہ وسلم کے طفیل سے دعاء مانگنے میں متفق نہیں ہیں، ان کا کہنا ہے کہ جو کچھ بھی طلب کرنا ہے صرف اللہ تعالیٰ سے طلب کریں، بغیر وسیلہ کے کام چل جاتا ہے تو گویا ہم وسیلہ طلب کرنے میں شرک کر رہے ہیں؟

جواب اگر کوئی شخص حق تعالیٰ سے بغیر وسیلہ کے دعاء مانگتا ہے تو یہ بھی درست ہے اور اگر کوئی شخص اللہ تعالیٰ سے اس طرح دعاء مانگتا ہے کہ یا اللہ! میری فلاں حاجت حضرت محمد صلی اللہ علیہ وسلم کے طفیل پوری فرمادے، تو یہ بھی جائز ہے، اس کو شرک کہنا غلط ہے، اس طرح خود آنحضرت صلی اللہ علیہ وسلم نے تعلیم دی ہے۔

(فتاویٰ محمودیہ: ج ۱، ص ۳۹۹ و ترمذی شریف: ج ۱، ص ۹۹ و مکملۃ شریف: ص ۱۹۶)

علم الاعداد کا سیکھنا

مسئلہ ان علوم کے بارے میں چند باتوں کو سمجھ لینا ضروری ہے:

(۱) مستقبل بینی کے جتنے طریقے ہیں، سوائے انبیاء علیہم السلام کی وحی کے، ان میں سے کوئی بھی قطعی یقینی نہیں؛ بلکہ وہ اکثر حساب اور تجربہ پر منی ہیں، اور تجربہ و حساب کبھی صحیح ہوتا ہے، کبھی غلط؛ اس لیے ان علوم کے ذریعہ کسی چیز کی قطعی پیشیں گوئی ممکن نہیں کہ وہ لازماً صحیح نکلے؛ بلکہ وہ صحیح بھی ہو سکتی ہے اور غلط بھی۔

(۲) کسی غیر یقینی چیز کو یقینی اور قطعی سمجھ لینا عقیدہ اور عمل میں فساد کا موجب ہے؛ اس لیے ان علوم کے نتائج پر سو فیصد یقین کر لینا منوع ہے کہ اکثر عوام ان کو یقینی سمجھ لیتے ہیں۔

(۳) مستقبل کے بارے میں پیشیں گوئیاں دو قسم کی ہیں؟ بعض تو ایسی ہیں کہ آدمی ان کا تدارک کر سکتا ہے اور بعض ایسی ہیں کہ ان کا تدارک ممکن نہیں۔

ان علوم کے ذریعہ اکثر پیشینگوئیاں اسی قسم کی کی جاتی ہیں جن سے سوائے تشویش کے اور کوئی نفع نہیں ہوتا (بعض حضرات اس سے مایوسی کا شکار ہو کر غلط اقدامات کر بیٹھتے ہیں) ان علوم کو علوم غیر محمودہ میں شمار کیا گیا ہے۔

(۴) ان علوم کی خاصیت یہ ہے کہ جن لوگوں کا ان سے اشتغال بڑھ جاتا ہے خواہ تعلیم و تعلم کے اعتبار سے یا استفادہ کے اعتبار سے، ان کو اللہ تعالیٰ سے صحیح تعلق نہیں رہتا، یہی وجہ ہے کہ انبیاء کرام علیہم الصلوٰۃ والسلام اور خصوصاً ہمارے آنحضرت صلی اللہ علیہ وسلم نے امت کو ان علوم میں مشغول نہیں ہونے دیا؛ بلکہ ان کے اشتغال کو ناپسند فرمایا ہے اور انبیاء علیہم السلام کے سچے جانشین بھی ان علوم میں اشتغال کو ناپسند نہیں کرتے تھے، پس ان علوم میں سے جو اپنی ذات کے اعتبار سے مبارح ہوں، وہ ان عوارض کی وجہ سے لا اقت احتراز ہوں گے۔ (آپ کے مسائل: ج ۸، ص ۲۶۷)

علم الاعداد پر یقین کرنا

سوال آپ نے ہاتھ دکھا کر قسم معلوم کرنے پر جو کچھ لکھا ہے میں اس سے

بالکل مطمئن ہوں؛ مگر علم الاعداد اور علمنجوم میں بڑا فرق ہوتا ہے، اس میں یہ ہوتا ہے کہ مذکورہ شخص کے نام کو بحساب ”ابجد“ ایک عدد کی صورت میں سامنے لایا جاتا ہے اور پھر جب ”عدد“ سامنے آ جاتا ہے تو علم الاعداد کا جانے والا اس شخص کو اس کی خوبیوں اور خامیوں سے آگاہ کر سکتا ہے، اگر اس علم کو محض علم جانے تک لیا جائے اور اگر اس میں کچھ غلط باقی ہوں تو ان پر یقین نہ کیا جائے تو کیا یہ بھی گناہ ہی ہوگا؟

جواب علمنجوم اور علم الاعداد میں مآل اور نتیجہ کے اعتبار سے کوئی فرق نہیں، وہاں ستاروں کی گردش اور ان کے اوضاع (اجتماع افتراق) سے قسمت پر استدلال کیا جاتا ہے اور یہاں بہ حساب جمل اعداد نکال کر ان اعداد سے قسمت پر استدلال کیا جاتا ہے، گویا علمنجوم میں ستاروں کو انسانی قسمت پر اثر انداز سمجھا جاتا ہے اور علم الاعداد میں نام کے اعداد کی تاثیرات کے نظریہ پر ایمان رکھا جاتا ہے، اول تو ان چیزوں کو موثر حقیقی سمجھنا ہی، اکفر ہے، علاوہ ازیں محض انکل پچھے سے اتفاقی امور کو قطعی یقینی سمجھنا بھی غلط ہے؛ لہذا اس علم پر یقین رکھنا گناہ ہے، اگر فرض کیجئے کہ اس سے اعتقاد کی خرابی کا اندیشہ نہ ہو، نہ اس سے کسی مسلمان کو نقصان پہنچے، نہ اس کو یقینی اور قطعی سمجھا جائے تب بھی زیادہ سے زیادہ یہ کہا جاسکتا ہے کہ اس کا سیکھنا گناہ نہیں؛ مگر ان شرائط کے باوجود اس کے فعل عبث (بیکار کام) ہونے میں تو کوئی شبہ نہیں، ان چیزوں کی طرف توجہ کرنے سے دین و دنیا کی ضروری چیزوں پر توجہ نہیں کر سکتا ہے۔ (آپ کے مسائل: ج ۱، ص ۳۷۴)

مستقبل معلوم کرنے کے لیے ہاتھ دکھانا

سوال کیا آئندہ کا حال جاننے کے لیے اس فن کے کسی ماہر کو ہاتھ دکھانا جائز ہے؟ اگر شوقیہ دکھلائے اور ماہر فن کی باتوں پر یقین نہ کرے تو کیا حکم ہے؟

جواب ناجائز ہے، جس کا عقیدہ پہلے سے خراب ہواں کو عقیدہ صحیح کر کے توبہ کرنا لازم ہے، اور جس کا عقیدہ پہلے سے خراب نہ ہو، بلکہ تحریک کے لیے دکھلاتا ہو، اس کے لیے بھی قطعاً اجازت نہیں؛ کیونکہ خود اس کے عقیدہ کے خراب ہونے کا خطرہ ہے اور فاسد العقیدہ لوگوں کے لیے فساد عقیدہ کی اس سے تائید ہوگی۔ (فتاویٰ محمودیہ: ج ۱۸، ص ۷۷)

نجوم پر اعتقاد کفر ہے

سوال میں نے اپنے لڑکے کا رشتہ ایک عزیز کے یہاں دیا، انہوں نے کچھ دنوں بعد جواب دے دیا کہ میں نے علم الاعداد اور ستاروں کا حساب لکھا ہے، میں مجبور ہوں کہ بچوں کے ستارے آپس میں نہیں ملتے، شریعت میں یہ فعل کہاں تک درست ہے؟

جواب نجوم پر اعتقاد کفر ہے۔

مسئلہ نجومی کو ہاتھ دکھانے کا شوق بڑا غلط ہے، اور ایک بے مقصد کام بھی ہے اور اس کا گناہ بھی بہت بڑا ہے، جس شخص کو ہاتھ دکھانے کی لٹ پڑ جائے وہ ہمیشہ پریشان رہے گا اور لوگوں کی اٹھ شدت باتوں میں الجھا رہے گا۔

مسئلہ اسلام کی رو سے دست شناسی (ہاتھ دکھانا) اور ان چیزوں پر اعتماد کرنا جائز نہیں ہے۔

مسئلہ قرآن و حدیث کی روشنی میں ہاتھ کی لکیروں پر یقین رکھنا درست نہیں ہے۔

مسئلہ ہاتھ دیکھ کر جو لوگ باتیں بناتے ہیں ایسے لوگوں کے پاس جانا گناہ ہے اور ان کی باتوں پر یقین کرنا کفر ہے، صحیح مسلم شریف کی حدیث میں آنحضرت صلی اللہ علیہ وسلم نے فرمایا ”جو شخص کسی پنڈت، نجومی، یا قیافہ شناس کے پاس گیا اور اس سے کوئی بات دریافت کی، تو چالیس دن تک اس کی نماز قبول نہیں ہوگی“۔ مند احمد اور ابو داؤد شریف کی حدیث میں ہے کہ آنحضرت صلی اللہ علیہ وسلم نے تین شخصوں کے بارے میں فرمایا کہ محمد صلی اللہ علیہ وسلم پر نازل شدہ دین سے بری ہیں، ان میں سے ایک وہ ہے جو کسی کا ہن کے پاس جائے اور اس کی بات کی تصدیق کرے۔ (آپ کے مسائل: ج ۱، ص ۳۷۲ بحوالہ مسلم: ج ۲، ص ۲۳۳ و بہشتی زیور: ج ۷، ص ۳۹ و بخاری شریف: ج ۳، ص ۹۷ باب طلاق، و ترمذی: ج ۱، ص ۳۹۱)

مسئلہ اپنی قسمت کا حال دریافت کرنا یا اخبارات وغیرہ میں جو کیفیات یا حالات درج کیے جاتے ہیں کہ فلاں فلاں برج والے کے ساتھ یہ ہوگا، وہ ہوگا، پڑھنا یا معلوم کرنا اور اس بات پر یقین رکھنا کہ فلاں تاریخ کو پیدا ہونے والے کا برج فلاں ہے، یہ گناہ ہیں؛ کیونکہ اہل اسلام کے نزدیک نہ تو کوئی شخص کسی کی قسمت کا صحیح صحیح حال بتا سکتا ہے اور

نہ بر جوں اور ستاروں میں کوئی ذاتی تاثیر ہے، ان باتوں پر یقین کرنا گناہ ہے، ایسے لوگ ہمیشہ پریشان رہتے ہیں اور تو ہم پرست بن جاتے ہیں۔

مسئلہ ستاروں کا علم یقینی نہیں اور پھر ستارے بذاتِ خود موثر بھی نہیں؛ اس لیے اس پر یقین کرنے کی ممانعت ہے۔

(آپ کے مسائل: ج ۱، ص ۳۷۳ و امداد الاحکام: ج ۱، ص ۱۱۸ اور مخلوقۃ شریف: ج ۲، ص ۲۲۲)

مسئلہ فال اور نجوم پر اعتماد و اعتقاد رکھنا جائز نہیں ہے، اعتقادِ محض خدا ہی پر رکھنا ضروری ہے، ان چیزوں کی سچائی کا اعتقاد شرک ہے، سچا سمجھنے سے ایمان خطرہ میں پڑ جاتا ہے، نیز فال نکالنا بھی منع ہے۔ (نظام الفتاویٰ: ج ۱، ص ۸۲)

جنتری کی پیشینگوئیاں

سوال تاریخوں کی جنتریاں جس میں پیشینگوئیاں لکھی رہتی ہیں، اس کو دیکھنا اور اس پر اعتقاد رکھنا کیسا ہے؟

جواب اس میں بعض چیزیں تو حساب سے متعلق ہیں (شرعی نہیں) جیسے ریلوے ٹائم ٹبل کو دیکھ کر کوئی بتائے کہ فلاں گاڑی فلاں ایشیں پر اتنے بجے پہنچے گی، بعض چیزیں صرف عوام کو مائل کرنے کے لیے ہیں، غرض شرعی طریقہ سے ان پر اعتماد و یقین نہیں کیا جا سکتا، نہ اس مقصد کے لیے دیکھا جاتا ہے۔ (فتاویٰ محمودیہ: ج ۱۵، ص ۱۱۳)

زمانہ کو برا کہنا

مسئلہ زمانہ جاہلیت میں عام طور پر لوگوں کی عادت تھی کہ جب انہیں کوئی تکلیف پہنچتی یا کسی آفت و مصیبت میں مبتلا ہوتے تو زمانہ کو برا و بھلا کہتے تھے (جیسا کہ اب بھی جاہلوں کی عادت ہے وہ بات بات پر زمانہ کو برا و بھلا کہتے ہیں) چنانچہ آنحضرت صلی اللہ علیہ وسلم نے لوگوں کو اس سے منع فرمایا ہے: کیونکہ زمانہ بذاتِ خود کوئی چیز نہیں ہے، حالات میں اللہ پھیر اور زمانہ کے انقلابات مکمل طور پر اللہ تعالیٰ کے قبضہ قدرت میں ہیں کہ جس بھلائی و برائی اور مصیبت و راحت کی نسبت زمانہ کی طرف کی جاتی ہے حقیقت میں وہ خدا کی طرف سے ہوتی ہے اور وہی فاعلِ حقیقی ہے، پس زمانہ کو برا کہنا دراصل اللہ

تعالیٰ کو برآ کہنا ہے۔ (جو کہ کفریہ کلمات ہیں اس سے پرہیز لازم ہے)

اُلو کو منحوس سمجھنا

مسئلہ بعض حضرات اُلو کو منحوس سمجھتے ہیں اس کی نسبت کہتے ہیں کہ یہ جس مکان پر بولتا ہے وہ اجازہ ہو جاتا ہے؛ اس لیے وہ منحوس ہے، حالانکہ یہ بالکل غلط ہے۔

نہ اُلو منحوس ہے نہ اس کے بولنے سے کوئی جگہ اجازہ ہوتی ہے، یاد رکھو! وہ جو بولتا ہے خدا کی یاد کرتا ہے، کیا خدا کی یاد کرنے سے نحوضت آتی؟ لاحول ولا قوۃ الا باللہ۔

ہاں یہ ضرور ہے کہ اُلو ایسی جگہ تلاش کرتا ہے جہاں تنہائی ہو، اور اس کو کسی کا اندر یہ نہ رہے؛ اس لیے وہ ویرانیوں یعنی اجزی ہوئی جگہوں میں بیٹھتا ہے، اب یہ دیکھئے کہ وہ اجزی ہوئی جگہ کس وجہ سے اجازہ ہوئی؟ اُلو تو اجازہ ہونے کے بعد آیا ہی ہے؛ اس لیے اس کی وجہ سے تو وہ جگہ اجازہ ہوئی نہیں، بس وہ ہمارے گناہوں کی وجہ سے اجازہ ہوئی تو اب اجازہ نے والے ہمارے گناہ ہوئے نہ کہ اُلو۔

اور جب یہ بات ہے تو منحوس ہم گنہگار ہوئے، اُلو کیوں منحوس ہوا؟ بس یہ اعتقاد کرنا کہ بعض چیزوں میں نحوضت ہے سر اسر غلط ہے۔ (انفلات العوام: ص ۳۰)

مسئلہ اگر کسی کے مکان پر اُلو بیٹھ جائے یا کوئی شخص اُلو کو دیکھ لے تو اس پر مصیبتیں اور بتاہیاں آنا شروع ہو جاتی ہیں، یہ محض تو ہم پرستی ہے جو کہ غلط ہے۔

نحوضت کا اسلام میں تصور نہیں ہے؛ البتہ یہ بات ضرور ہے کہ اُلو ویرانہ چاہتا ہے جب کوئی قوم یا فرد اپنی بدعملیاں کے سبب اس کا مسخن ہو کہ اس پر بتاہی تازل ہو تو الو کا بولنا اس کی علامت ہو سکتا ہے، خلاصہ یہ کہ الو کا بولنا بتاہی و مصیبت کا سبب نہیں ہے؛ بلکہ انسان کی بدعملیاں اس کا سبب ہیں۔ (آپ کے مسائل: ج ۱، ص ۲۵۸)

جانوروں کو منحوس سمجھنا

مسئلہ بعض حضرات گھوڑوں وغیرہ کو منحوس سمجھتے ہیں، اس کی بھی کوئی اصل نہیں ہے، یعنی یہ کوئی شرعی چیز نہیں ہے، سب وابحیات ہیں، لوگوں کو اپنے عیوب دوسروں میں نظر آتے ہیں، مصیبت تو آتی ہے اپنے معاصی (گناہ) کی نحوضت سے اور منسوب کر

دیتے ہیں بے گناہ جانوروں کی طرف کہ فلاں گھوڑا ایسا منحوس آیا، فلاں بیل وغیرہ منحوس آیا، یا فلاں جانور فلاں وقت بولا اس لیے کام نہ ہوا، یا اس کے بولنے سے دباء، یہماری وغیرہ آئی (یا بلی وغیرہ راستہ کاٹ کر چلی گئی) یہ بھی بدعقیدگی اور بدشگونی ہے۔ (شریعت میں اس کی کوئی اصل نہیں ہے)

مسئلہ بعض عورتیں کیلے کے درخت کو منحوس سمجھتی ہیں، یہ بھی بدعقیدگی اور بدشگونی ہے، شرعی چیز نہیں ہے۔ (اغلاط العوام: ص ۳۱)

مسئلہ مشہور ہے کہ زمین پر نمک گرادینے سے قیامت کے دن پلوں سے اٹھانا پڑے گا، یہ بھی محض بے اصل ہے، نیز یہ بھی مشہور ہے کہ اگر زمین پر کھوتا ہوا گرم پانی ڈال دیا جائے تو قیامت کے دن زمین بدلے لے گی، یہ بھی بے اصل ہے، اس کی شرعی حیثیت کوئی نہیں ہے۔ (اغلاط العوام: ص ۳۸)

انگلیاں چھٹھانے کو منحوس سمجھنا

مسئلہ اسلام خوست کا قائل نہیں؛ البتہ نماز میں انگلیاں چھٹھانا مکروہ ہے اور نماز سے باہر بھی انگلیاں چھٹھانا پسندیدہ نہیں، فعل عبث ہے۔ (آپ کے مسائل: ج ۸، ص ۱۳۲)

نقصان ہونے پر کہنا کہ کوئی منحوس صحیح ملا ہوگا

مسئلہ جب کسی شخص کو کسی کام میں نقصان ہوتا ہے یا کسی مقصود میں ناکامی ہوتی ہے تو وہ یہ جملہ کہتا ہے کہ ”آج صحیح سوریے نہ جانے کس منحوس کی شکل دیکھی تھی“، جبکہ انسان صحیح سوریے بستر پر آنکھ کھلنے کے بعد سب سے پہلے اپنے گھر کے کسی فرد کی شکل دیکھتا ہے، تو کیا گھر کا کوئی آدمی اس قدر منحوس ہو سکتا ہے کہ صرف اس کی شکل دیکھنے سے سارا دن خوست میں گزر جائے؟ اسلام میں خوست کا تصور نہیں، یہ محض توہم پرستی ہے۔
(آپ کے مسائل: ج ۱، ص ۳۷۵)

کیا جھلی میں پیدا ہونے والا بچہ خوش نصیب ہے؟

سوال بعض بچوں کی پیدائش ایک خاص جھلی میں ہوتی ہے، بعض کا کہنا ہے کہ اس

جھلی کو سکھا کر رکھ لیا جائے، یہ بہت نیک فال ثابت ہوتی ہے، کیا یہ درست ہے؟

جواب یہ جھلی عموماً فن کر دی جاتی ہے، اس کو رکھنے اور ایسے پچے کے خوش نصیب ہونے کا قرآن و حدیث شریف میں کہیں ثبوت نہیں ہے۔ (آپ کے مسائل: ج ۸، ص ۱۲۰)

کسی جگہ کو منحوس سمجھنا

سوال کیا خاص خاص جگہوں میں بھی خوست کا اعتقاد درست ہے یا نہیں؟ کیونکہ ہمارے گاؤں میں چند گھر رہ گئے ہیں جن میں ترقی تو کیا ہوتی؟ کیا تبدیلی جگہ کی رائے درست ہے؟

جواب خوست کا اعتقاد تو جائز نہیں، ہاں یہ اعتقاد جائز ہے کہ اس جگہ کی آب و ہوا اچھی نہیں؛ اس لیے دوسری جگہ جہاں امراض کم ہوں اور سلسلہ ولادت زیادہ ہو، منتقل ہو جاتا جائز ہے۔ (امداد الاحکام: ج ۱، ص ۱۳۹، و مظاہر حق جدید: ج ۵، ص ۳۰۱)

نظر لگنے کی حقیقت

سوال بڑے بوڑھوں سے اکثر سننے میں آتا ہے کہ فلاں شخص کو نظر لوگ گئی، اور اس طرح اس کی آمد نی کم ہو گئی یا کاروبار میں نقصان ہو گیا یا ملازمت ختم ہو گئی وغیرہ وغیرہ، برآہ کرم وضاحت فرمائیں کہ نظر لگنے کی کیا حقیقت ہے؟

جواب صحیح بخاری شریف کتاب الطب، باب العین کی حدیث میں ہے کہ ”العين حق“ یعنی نظر لگنا برحق ہے، اور حافظ ابن حجر نے فتح الباری جلد ۱، ص ۲۰۲ پر اس کے ذیل میں مندرجہ ذیل بزار سے حضرت جابر رضی اللہ عنہ کی روایت نقل کی ہے کہ آنحضرت صلی اللہ علیہ وسلم نے فرمایا کہ ”قضاء وقدر کے بعد اکثر لوگ نظر لگنے سے مرتے ہیں“، اس سے معلوم ہوا کہ نظر لگنے سے بعض مرتبہ آدمی یہاں بھی ہو جاتا ہے اور بعض صورتوں میں یہ بیماری موت کا پیش خیمه بھی بن جاتی ہے، دوسرے نقصانات کو اسی پر قیاس کیا جا سکتا ہے، حدیث شریف میں ہے کہ ”جو شخص کسی چیز کو دیکھے اور وہ اس کو بہت ہی اچھی لگے تو اگر وہ ”ماشاء اللہ لا قوۃ الا باللہ“ کہہ دے تو اس کو نظر نہیں لگے گی۔“

(آپ کے مسائل اور ان کا حل: ج ۱، ص ۳۷۸)

مسئلہ بچے کی پیدائش پر ماں اپنے بچوں کو بدنظری سے بچانے کے لیے اس کے گلے یا ہاتھ کی کلاں میں کا لے رنگ کی ڈوری باندھ دیتی ہیں، یا بچے کے سینے یا سر پر کا جل سے کالا رنگ کا نشان (تل) لگایا جاتا ہے، یہ محض تو ہم پرستی ہے، اس کی شریعت میں کوئی اصل نہیں ہے۔ (آپ کے مسائل: ج ۱، ص ۲۷۲)

مسئلہ اگر (اس بیکھہ لگانے سے) اعتقاد کی خرابی نہ ہو تو جائز ہے، مقصود یہ ہوتا ہے کہ بچوں کو بدنما کر دیا جائے (کالا بیکھہ وغیرہ لگا کر) تاکہ نظر نہ گلے۔ (آپ کے مسائل: ج ۸، ص ۱۲۵)

مسئلہ نظر لگانا بحق ہے اور اس کا اتنا جائز ہے بشرطیکہ اتنا نے کا طریقہ خلاف شریعت نہ ہو۔ (آپ کے مسائل: ج ۸، ص ۲۵۳)

نظر بد کے لیے مرچیں جلانا

سوال بچہ کو یا کسی جانور وغیرہ کو نظر بد لگ جانے پر عورتیں سات مرچیں یا سات کپڑے کی کتریں بچہ وغیرہ پر سات مرتبہ اشارہ کر کے جلتی ہوئی آگ میں ڈال دیتی ہیں، اس طریقہ سے نظر جھاڑنا کیسا ہے؟

جواب نظر بد اتنا نے کے لیے مرچیں وغیرہ پڑھ کر آگ میں جلانا درست ہے؛ جبکہ کوئی خلاف شرع چیزان پر نہ پڑھی جائے، مثلاً کسی دیوی دیوتا وغیرہ کی دہائی یا کسی جن وشیطان سے مدد (استعانت) وغیرہ مانگنا نہ ہو۔ فتاویٰ محمودیہ: ج ۱۵، ص ۳۵۰

نظر بد اور جدید سامنس

حضرت ام سلمہ رضی اللہ عنہا سے روایت ہے کہ حضور اقدسُ نے اپنے گھر میں ایک لڑکی دیکھی، اس کے چہرہ میں سفعہ (یعنی زردی) تھی، حضور اکرم صلی اللہ علیہ وسلم نے فرمایا اس کو دم کرو؛ کیونکہ اس کو نظر لگ گئی ہے۔ (بخاری و مسلم)

حدیث پاک میں حضور اقدس صلی اللہ علیہ وسلم نے فرمایا: "العين حق" یعنی بدنظر حق ہے۔ (رہبر زندگی)

حضرت ابوسعید خدریؓ سے مروی ہے کہ رسول اکرم صلی اللہ علیہ وسلم جنوں کے شر اور

انسانوں کی نظر لگ جانے سے اللہ تعالیٰ کی پناہ مانگا کرتے تھے، یہاں تک کہ معوذتین نازل ہوئیں تو رسول اکرم صلی اللہ علیہ وسلم نے ان دونوں کو لے لیا اور ان دونوں کے ماسوا کو ترک کر دیا۔ (ترمذی، ابن ماجہ)

بدنظری اور اس کی کار فرمائی نفی الامر میں موجود ہے اور حق تعالیٰ نے بعض آنکھوں میں ایسی خاصیت پیدا فرمائی ہے کہ جب وہ نظر بھر کر کسی چیز کی طرف دیکھتے ہیں تو اس چیز کو نقصان پہنچاتی ہیں۔

آپؐ کا ارشاد ہے کہ اگر کوئی چیز قضا و قدر سے سبقت لے جاتی تو نظر ہوتی۔ بعض ایسے لوگ دیکھے گئے ہیں جن کی صرف ایک نگاہ انسان، جانور، حتیٰ کہ بے جان چیز کو تباہ کر کے رکھ دیتی ہے، اس ضمن میں قرآن کا پڑھنا نفع ہے، کیا جدید سائنس نظر بد کی قائل ہے؟ اور سائنس نے اس ضمن میں کیا انکشافات کیے ہیں؟

پیر اسایہ کا لوجست کی تحقیق

نظر نہ آنے والے علوم یعنی مخفی علوم کی تحقیق کا نام پیر اسایہ کا لوجی ہے، ماہرین کے مطابق دراصل ہر انسان کی آنکھ سے غیر مرئی لہریں نکلتی ہیں، جن میں ایموجنل از جی کی بھلی بھری ہوئی ہوتی ہے، یہ بھلی جلدی مسامات کے ذریعہ جسم میں جذب ہو کر جسم کی تغیریاں تزریلی کا باعث بنتی ہے۔

اگر ایموجنل از جی کی بھلی یا لہریں ثابت ہوں تو اس سے انسان کو نفع پہنچتا ہے اور اگر یہ لہریں منفی ہوں تو مسلسل نقصان ہوتا ہے۔

اب بد نظر شخص کی آنکھ سے نکلنے والی لہریں دراصل منفی ہوتی ہیں اور ان کے اندر اتنی قوت ہوتی ہے کہ وہ جسم کے نظام کو درہم برہم کر دیتی ہیں۔

ایک بد نظر شخص نے حسین مکھڑے کو دیکھ کر اپنی غیر مرئی لہریں چھوڑیں تو دوسرے شخص کا چہرہ سیاہ ہو گیا تو اس بد نظر کی لہروں نے اس کے خون میں میلان کو زیادہ کر دیا جس سے جلد کی رنگت سیاہ ہو گئی۔

الغرض نبی کریم صلی اللہ علیہ وسلم کا یہ فرمان حق ہے، بد نظری کا رد قرآن ہے اور اس میں معوذتین منفی لہروں کا رد ہیں۔ (سنن بنوبی اور جدید سائنس: ص ۲۶۷)

وباء زده آبادی کو چھوڑنا

سوال (۱) جہاں یماری پھیلی ہوتی ہو، وہاں سے چلے جانا چاہئے یا نہیں؟ (۲) مثلاً کسی شہر گئے اور وہاں پر وباء شروع ہو گئی اور ہم کام سے فارغ ہو گئے، اب گھر لوٹنا ہے تو وہاں سے آسکتے ہیں یا نہیں؟ یا وہاں وباء درفع ہونے تک ٹھہرنا ضروری ہے؟ (۳) وہاں کا باشندہ کسی کام کے لیے باہر جا سکتا ہے یا نہیں؟ (۴) ہواپانی بدلنے کے لیے وباٰ جگہ چھوڑ کر جنگل کی طرف جاسکتے ہیں یا نہیں؟

جواب وباٰ اور طاعونی جگہ سے اس خیال سے اور ایسے عقیدے سے بھاگنا کہ اس سے ہم یماری اور موت سے نجاح جائیں گے ورنہ یماری میں پھنس کر مر جائیں گے، ناجائز اور سخت گناہ کا کام ہے، موت اپنے وقت اور خدا کے حکم کے بغیر نہیں آتی اور وقت اگر آگیا تو مغلب بھی نہیں سکتی۔ (تفیر مظہری: ج ۱، ص ۳۲۳)

زمانہ جاہلیت میں یہ عقیدہ تھا کہ جو کوئی یماری کے پاس بیٹھے یا اس کے ساتھ کھائے تو اس سے اس کی یماری اس کو لوگ جاتی ہے؛ لہذا آنحضرت صلی اللہ علیہ وسلم نے فرمایا لا عدوی یعنی بلا تقدیر اور بلا حکم خداوندی کے ایک یماری دوسرے کو نہیں لگتی۔

ایک مرتبہ آنحضرت صلی اللہ علیہ وسلم نے ایک جذامی (برص کے مریض) کا ہاتھ پکڑ کر اپنے کھانے کے برتن میں شریک کر لیا، مطلب یہ کہ خدا کے حکم اور تقدیر الہی کے بغیر کچھ نہیں ہو سکتا؛ مگر عقیدہ کی حفاظت کے لیے شریعت نے تعلیم دی ہے کہ وباٰ جگہوں میں بلا ضرورت نہ جائے اور نہ وہاں سے بھاگے؛ کیونکہ اگر وہاں جا کر یماری میں مبتلا ہو جائے گا تو طبیعت کے کمزور اور ضعیف العقیدہ لوگ سمجھیں گے کہ وہاں جانے سے یہ ہوا اور بھاگنے والا یہ سمجھے گا کہ بھاگنے سے نجح گیا، ورنہ ضرور مبتلا ہو جاتا۔ بھاگنے والا دوسروں کے لیے بھی زیادہ پریشانی اور کم ہمتی کا باعث بتتا ہے؛ اس لیے ایسی بہت سی حکمتیں اور مصلحتوں کے پیش نظر آنحضرت صلی اللہ علیہ وسلم نے امت کو ہدایت فرمائی کہ "کسی جگہ وباء پھیلی ہو مت جاؤ اور جہاں تم ہو وہاں وباء پھیل جائے تو بھاگنے کے ارادہ سے وہاں سے مت نکلو۔" (بخاری شریف: ج ۲، ص ۸۵۳ و مسلم شریف: ج ۲، ص ۲۹)

شریعت نے دور رہنے کی ہدایت محض حفاظت عقیدہ اور سلامتی ایمان کے لیے کی

ہے، نہ اس لیے کہ وہ مرض سے بچے اور وہ بھی ہر ایک کے لیے ہر حال میں حکم وجوبی نہیں ہے، حدیث شریف میں ہے: فرازًا منه (و با سے بھاگنے کے ارادہ سے ن نکلو) کے الفاظ ہیں، اس کی شرح میں لکھا ہے کہ اگر وباء سے بھاگنے کے علاوہ کوئی دوسری وجہ اور غرض ہو تو ہاں سے جانے میں اور بے ضرورت وہاں جانے میں کوئی حرج نہیں؛ لیکن شرط یہ ہے کہ وہ عقیدہ میں پختہ اور مضبوط ہو، ڈاکواڈول نہ ہو۔ (فتح الباری) درمختار مع شامی: ج ۵، ص ۲۶۱ پر ہے کہ جو شخص وباً شہر سے نکلے لیکن اس کا عقیدہ یہ ہے کہ ہر ایک چیز تقدیر الہی سے ہے، خدا کے حکم کے بغیر کچھ نہیں ہوتا، تو اس کو نکلنے اور وہاں جانے کی اجازت ہے اور اعتقاد ایسا نہیں ہے تو نکلنے اور جانے کی اجازت نہیں تاکہ اس کا عقیدہ محفوظ رہے۔

(۲) ہاں! آ سکتے ہیں، دفع وباء تک وہاں قیام کرنا لازم نہیں، قیام کے مقصد سے وہاں نہیں گئے تو کام سے فارغ ہو کر واپس آنا فرار شمارہ ہوگا، تاہم نیت کی درستی ضروری ہے۔

(۳) ہاں تبدیلی آب و ہوا کی غرض سے شہر کی حد میں جنگل و میدان میں جا سکتے ہیں مگر نیت یہ ہونی چاہئے کہ تبدیلی آب و ہوا بھی ایک علاج ہے۔

غرض یہ کہ وباً جگہ سے بے ارادہ فرار نہ نکلے، خدا پر بھروسہ کر کے صبر و ہمت سے رہے، تقدیر میں ہوگی تو آئے گی اور درجہ شہادت حاصل ہوگا، جب موت بھاگنے سے نہیں مٹتی تو بھاگ کر ایمان کیوں خراب کرے؟ ڈاکٹر و حکیم بعض امراض کو متعددی مانتے ہیں، اس کے جراشیم ثابت کرتے ہیں، تاہم کو اس کی تردید کی ضرورت نہیں؛ مگر ان کو بھی مانا چاہئے کہ یہاڑی از خود متعددی اور موثر نہیں ہوتی؛ بلکہ بحکم خدا اور تقدیر سے ہوتی ہے، جس کے لیے حکم خدا نہ ہوتا ذرہ برابر بھی اثر نہیں ہوتا ہے۔

(فتاویٰ رحیمیہ: ج ۲، ص ۲۷۸، بحوالہ نووی شرح مسلم: ج ۲، ص ۲۲۸ و فتح الباری: ج ۴، ص ۱۵۹)

مجذوم بیمار سے تعلق رکھنے کا حکم

مسئلہ اس کا جواب سمجھنے کے لیے دو باتوں کو اچھی طرح سمجھ لینا ضروری ہے، ایک یہ کہ بعض لوگ قوی المزاج ہوتے ہیں، ایسے مریضوں کو دیکھ کر یا ان کے ساتھ مل کر ان کے مزاج میں کوئی تغیر نہیں آتا اور بعض کمزور طبیعت کے ہوتے ہیں (اور اکثریت اسی

مزاج کے لوگوں کی ہے) ان کی طبیعت ایسے موزی امراض کے مريضوں کو دیکھنے اور ان سے میل جوں رکھنے کی متحمل نہیں ہوتی۔

دوم یہ کہ شریعت کے احکام قوی و ضعیف سب کے لیے ہیں؛ بلکہ ان میں کمزوروں کی رعایت زیادہ کی جاتی ہے، چنانچہ امام کو حکم ہے کہ نماز پڑھاتے ہوئے کمزوروں کے حال کی رعایت رکھے۔

یہ دو باتیں معلوم ہو جانے کے بعد اب سمجھئے کہ آنحضرت صلی اللہ علیہ وسلم نے خود بہ نفس نفیس مجدوم کے ساتھ کھانا تناول فرمایا، چنانچہ حدیث شریف میں ہے حضرت جابر رضی اللہ عنہ سے روایت ہے کہ آنحضرت صلی اللہ علیہ وسلم نے مجدوم کا ہاتھ پکڑ کر اس کو اپنے سالمن کے برتن میں داخل کیا اور فرمایا ”کھا اللہ تعالیٰ کے نام کے ساتھ، اللہ تعالیٰ پر بھروسہ اور اعتماد کرتے ہوئے۔“ (ترمذی شریف: ج ۲، ص ۳)

امام ترمذی نے اسی نوعیت کا واقعہ حضرت عمرؓ کا بھی نقل کیا ہے، گویا آنحضرت صلی اللہ علیہ وسلم نے اپنے عمل سے واضح فرمادیا کہ نہ مجدوم قابل نفرت ہے اور نہ وہ اچھوت ہے؛ لیکن چونکہ ضعفاء کی ہمت و قوت اس کی متحمل نہیں ہو سکتی؛ اس لیے ان کے ضعف طبعی کی رعایت فرماتے ہوئے ان کو اس سے پرہیز کا حکم فرمایا ہے۔

(آپ کے مسائل: ج ۸، ص ۱۲۲ اور نظام الفتاویٰ: ج ۱، ص ۱۱۲ اور مظاہر حق جدید: ج ۵، ص ۲۹۶)

پتھروں کا انسانی زندگی پر اثر انداز ہونا

سوال ہم جو انگوٹھی وغیرہ پہنتے ہیں اور اس میں اپنے نام کے ستارے کے حساب سے پتھر لگاتے ہیں مثلاً عقیق، فیروزہ، وغیرہ وغیرہ کیا یہ اسلام کی رو سے جائز ہے؟

جواب پتھر انسان کی زندگی پر اثر انداز نہیں ہوتے، انسان کے اعمال اثر انداز ہوتے ہیں۔

مسئلہ پتھروں سے آدمی مبارک نہیں ہوتا، انسان کے اعمال اس کو مبارک یا ملعون بناتے ہیں، پتھروں کو مبارک و نامبارک سمجھنا عقیدے کا فساد ہے، جس سے توبہ کرنی چاہئے۔ (آپ کے مسائل: ج ۱، ص ۳۷۶)

فیروزہ پتھر کی اصلیت

مسئلہ پتھروں کو کامیابی و ناکامی میں کوئی دخل نہیں ہے، حضرت عمر رضی اللہ عنہ کے قاتل کا نام فیروز تھا، اس کے نام کو عام کرنے کے لیے سبائیوں نے "فیروزہ" کو متبرک پتھر کی حیثیت سے پیش کیا۔

پتھروں کے بارے میں خس و سعد (یعنی اثر انداز اور غیر موثر) سبائی افکار کا شاخانہ ہے۔ (آپ کے مسائل: ج ۱، ص ۳۷۸)

پتھروں کے اثرات کا عقیدہ رکھنا

سوال اکثر لوگ مختلف ناموں کے پتھروں کی انگوٹھیاں پہنتے ہیں یا گلے میں ڈالتے ہیں اور ساتھ ہی یہ بھی کہتے ہیں کہ فلاں پتھر میری زندگی پر اچھے اور برے اثرات ڈالتا ہے، اور ساتھ ساتھ ان پتھروں کے اپنے حالات کو اچھے اور برے کرنے پر یقین رکھتے ہیں، شرعی لحاظ سے ان پتھروں پر یقین رکھنا اور سونے میں ڈالنا کیسا ہے؟

جواب پتھر انسان کی زندگی پر اثر انداز نہیں ہوتے، انسان کے نیک یا بد عمل اس کی زندگی کے بننے اور بگڑنے کے ذمہ دار ہیں۔

پتھروں کو اثر انداز سمجھنا مشرک قوموں کا عقیدہ ہے، مسلمانوں کا نہیں اور سونے کی انگوٹھی مردوں کو حرام ہے۔ (آپ کے مسائل: ج ۱، ص ۳۷۸)

انگوٹھی کا پتھر اور جدید سائنس

حضرت انسؐ فرماتے ہیں کہ حضور اقدس صلی اللہ علیہ وسلم کی انگوٹھی چاندی کی تھی اور اس کا گلینہ جبشی تھا۔ (ترمذی، شاہنامہ ترمذی)

آپ صلی اللہ علیہ وسلم نے چاندی کی انگوٹھی پہنی جس کا گلینہ چاندی ہی کا تھا، عقین کے گلینے والی بھی پہنی، کبھی دائیں ہاتھ میں اور کبھی باعیں ہاتھ میں؛ لیکن زیادہ دائیں ہاتھ میں پہننے اور گلینہ ہاتھی کی طرف رکھتے۔ (تغیری الازہار، رہبر زندگی)

حضرور اقدس صلی اللہ علیہ وسلم نے عقین کا گلینہ استعمال کیا جیسا کہ احادیث سے واضح

ہے؛ لیکن آپ نے عقیق کا نگینہ اس لیے استعمال نہیں کیا کہ اس سے تمام مشکلات آسان ہوں گی؛ بلکہ علماء حدیث کے مطابق آپ نے زینت کے لیے یہ نگینہ استعمال فرمایا۔

(سنن نبوی اور جدید سائنس: ص ۳۶۷)

انگوٹھی کا پہننا

مسئلہ بعض لوگ اپنے ہاتھوں کی انگلیوں میں انگوٹھیاں پہنتے ہیں اور انگوٹھیوں میں پتھر کے چھوٹے چھوٹے نکڑے لگے ہوتے ہیں، جن کو اکثر لوگ تو بے سمجھے بوجھے شو قیہ پہنتے ہیں اور بعض لوگ اس نیت سے پہنتے ہیں اور گلے میں بھی لٹکاتے ہیں کہ یہ کار آمد ہیں ان سے نفع ہوتا ہے اور نقصان سے انسان نجیج جاتا ہے۔

یاد رکھئے! مستقل تاثیر کا اعتقاد کر کے جو لوگ پہنتے ہوں یہ تو حرام ہے؛ بلکہ ایک طرح کا شرک ہے، اور اگر یہ اعتقاد نہیں ہے تو اس کی اجازت ہے؛ مگر ایک ہی انگوٹھی ہو اور چاندی کی ہو اور اس میں ایک ہی نگینہ ہو (اور پہننے کے وقت نگینہ مرد نیچے کی طرف یعنی ہتھیلی کی طرف اور عورتیں اوپر کی طرف رکھیں)

مسئلہ بعض پیروں کے انگوٹھیوں میں یا انگلیوں میں تانبے، پیتل کا تار باندھتے ہیں، یہ بھی ایک قسم کا شرک ہے، (اگر کوئی طبیب حاذق بطور علاج رگ، نس وغیرہ دبانے کے لیے بتائے تو الگ بات ہے) (محمد رفت قاسمی)

مسئلہ اسی طرح کچھ لوگ لوہے کی یا تانبے کی انگوٹھی بھی پہنتے ہیں اور اس سے نفع تندرستی کی امید رکھتے ہیں، یہ ناجائز ہے، اور اس عقیدہ سے پہننا کہ اس سے ہی ہمارا کام ہوگا، کفر ہے، اگر کوئی بیماری ہے تو علاج کرانا جائز ہے؛ اس لیے تانبے، پیتل اور لوہا پہننا بذات خود منع ہے۔

مسئلہ بعض مرد یا عورتیں ہاتھ یا پیر میں لوہے یا پیتل یا تانبے کا کڑا پہنتے ہیں اور کہتے ہیں کہ یہ غریب نواز کی درگاہ سے آیا ہے اور اس کو پا برکت سمجھ کر پہنتے ہیں، یہ بھی جہالت ہے۔

مسئلہ پادشاہ، قاضی اور وقف مال کے متولی کے علاوہ دوسروں کو انگوٹھی کا ترک (نہ پہننا ہی) افضل ہے۔

مسئلہ انگوٹھی کے مسئلے سے عموماً لوگ واقف نہیں ہیں، رواجی طور پر پہنچتے ہیں اور اگر کسی نے اتفاقیہ پوچھ لیا کہ انگوٹھی کا پہننا کیسا ہے؟ تو یہ انگوٹھی پہنچنے والے جواب میں کہتے ہیں کہ سنت ہے، حالانکہ انگوٹھی کا پہننا سنت نہیں ہے، اگر انگوٹھی کا پہننا سنت ہوتا تو تمام صحابہ کرام کے ہاتھوں میں انگوٹھی ہوتی (آپ صلی اللہ علیہ وسلم نے چاندی کی انگوٹھی صرف مہر لگانے کے لیے پہنچی تھی) جن تین آدمیوں کے نام اور لکھے گئے ہیں ان کے علاوہ اگر دوسرے نوگ بھی انگوٹھی پہنچیں تو جائز ہے منع نہیں ہے؛ لیکن انگوٹھی کا نگینہ ہتھیلی کی طرف ہونا چاہئے اور انگوٹھی صرف ایک ہونی چاہئے دونہیں۔

انگوٹھی کا نہ پہننا افضل اس لیے بتایا گیا ہے کہ اگر غسل کرنے کے وقت انگوٹھی کے نیچے ایک بال کے برادر خشک رہ گیا تو غسل اور وضو صحیح نہ ہوگا اور جب غسل ووضو نہیں ہوگا تو نماز بھی نہ ہوگی؛ اس لیے انگوٹھی کا ترک افضل ہے۔

مسئلہ بعض مرد اپنے کان یا ناک میں سونے، چاندی و پیتل وغیرہ کی بالیاں اولیاء اللہ کے نام کی پہنچتے ہیں، یہ بھی حرام اور شرک ہے، یاد رکھو! جب انہیاء علیہم السلام اور اولیاء اللہ نفع و نقصان کے مالک نہیں تو پھر پھر کے نکڑے لو ہے، تا نبے، پیتل کی کیا حقیقت ہے؟ یاد رکھو! جب اللہ کے ولی کفر و شرک کے شاہبے سے بالکل پاک و صاف تھے اور اس کی تعلیم ساری مخلوق کو دیتے رہے، تو کیا یہ بزرگ ایسی حرکتیں پسند کریں گے؟ ہرگز نہیں، یہ صرف جہالت کی وجہ سے ہے، سوچتے نہیں کہ کل قیامت کے دن اس کا انجمام کیا ہوگا؟

(شریعت یا جہالت: ص ۵۰۰، بحوالہ مسلم: ج ۲، ص ۱۱۶ و مذکوٰۃ: ج ۲، ص ۲۲۶، شماں: ص ۸۲، فتاویٰ عالمگیری: ج ۳، ص ۲۹۵، میں الہدایہ: ج ۳، ص ۲۳۳)

کیا تقدیر میں تبدیلی ممکن ہے؟

مسئلہ علم الہی میں ہر چیز کے لیے ایک نقشہ ہے کہ اس کا اس طرح ظہور ہوگا، اس کو تقدیر کہتے ہیں، اس نقشہ میں تبدیلی نہیں ہوتی؛ مگر کوئی چیز مطلق ہوتی ہے جس کا اظہار پہلے سے کارکنانِ قضاء و قدر پر بھی بسا اوقات نہیں ہوتا، اور قلوب قدیسه پر بھی اکشاف نہیں ہوتا ہے اور وہ عدم ظہور تعلیق کی وجہ سے ہوتا ہے، اس کو لوگ مبدل سمجھ جاتے ہیں، تعلیق کبھی دعا کی ہوتی ہے کبھی کسی اور چیز کی۔ (فتاویٰ محمودیہ: ج ۱۵، ص ۱۲۶)

عقائد کی خرابیاں

مسئلہ مشہور ہے کہ جو شخص نیا مسلمان ہواں کو دست آور دوادینا چاہئے ورنہ وہ پاک نہیں ہوتا، یہ بات بے اصل ہے۔

مسئلہ مشہور ہے کہ گالی دینے سے چالیس روز تک ایمان سے دور ہو جاتا ہے، اگر اس مدت میں مرجائے تو بے ایمان مرتا ہے، یہ محض غلط ہے، ہاں گالی دینے کا گناہ الگ چیز ہے۔

مسئلہ مشہور ہے کہ سوتے میں قطب شمالی کی طرف پاؤں نہ کرے، اس کی بھی کوئی اصل نہیں ہے۔

مسئلہ بعض جاہلوں کا دستور ہے کہ جس دن گھر سے بونے کے لیے اناج لے جاتے ہیں، اس دن دانے نہیں بھناتے، ایسا عقیدہ بالکل گناہ ہے، اس خیال کو ختم کر دینا چاہئے۔

مسئلہ بعض حضرات کا یہ عقیدہ ہے کہ دن میں کہانیاں مت کہو (سناو) نہیں تو مسافر راستہ بھول جائیں گے، یہ سب باتیں واهیات اور بے اصل ہیں، ایسا اعتقاد رکھنا بہت بڑا گناہ ہے۔

مسئلہ بعض عورتیں چیچک کی بیماری کو کوئی آسیب بخوبت کا اثر سمجھتی ہیں اور اس وجہ سے اس گھر میں بہت سے بکھیرے کرتی ہیں، یہ سب واهیات خیال ہیں، ان سے تو بہ کرنی چاہئے۔ (اغلاط العوام: ص ۱۹)

مسئلہ اکثر عوام خصوصاً عورتیں مرض چیچک اور لکٹھی میں علاج کرنے کو برا سمجھتے ہیں اور بعض اس مرض کو بخوبت پریت کے اثر سے سمجھتے ہیں، یہ خیال بالکل غلط ہے۔

مسئلہ بعض عورتیں مرض چیچک میں گھر میں سالن بنانا، بھگارنا برا سمجھتی ہیں اور مرض کے بڑھ جانے میں موثر سمجھتی ہیں، سواں کی بھی کوئی اصل نہیں ہے، ہاں کسی طبیب (حکیم وڈاکٹر) کی رائے سے احتیاط کی جائے تو کوئی مضائقہ نہیں ہے۔

(اغلاط العوام: ص ۲۷)

مسئلہ بعض عورتیں ایسی عورت کے پاس کہ جس کے پچھے اکثر مر جاتے ہیں خود

جانے اور اس کے پاس بیٹھنے سے رُکتی ہیں اور اپنے بچوں کو بھی ایسی جگہ سے روکتی ہیں اور یوں کہتی ہیں کہ ”مرت بیانی لگ جائے گی“ یہ بہت بڑی بات ہے (شریعت میں اس کی کوئی اصل نہیں ہے) ایسا کرنے سے گناہ ہوتا ہے۔ (اغلاط العام: ص ۲۶)

جان کے بدلہ بکرا ذبح کرنا

سوال جانور اس نیت سے ذبح کیا جائے کہ جان کے بدلہ جان ہو جائے، جانور کی جان چلی جائے اور انسان کی جان نجح جائے، اللہ تعالیٰ جانور کی جان قبول فرمائے بندے کی جان نہیں، کیا یہ درست ہے یا نہیں؟

جواب (۱) زندہ جانور کا صدقہ کر دینا زیادہ بہتر ہے، شفاء مریض کی غرض سے ذبح کرنا اگر محض لوجه اللہ ہو تو مباح ہے؛ لیکن اصل مقصد بالاراقۃ صدقہ ہونا چاہئے نہ کہ فدیہ جان بے جان۔

(۲) یہ خیال تو بے اصل ہے، اباحت صرف اس خیال سے ہے کہ اللہ تعالیٰ کے واسطے جان کی قربانی دی جائے اور یہ خیال کیا جائے کہ جیسے صدقہ مالیہ اللہ تعالیٰ کی رحمت کو متوجہ کرتا ہے، اسی طرح یہ قربانی جالب رحمت ہو جائے اور اللہ تعالیٰ اپنی رحمت سے مریض کو شفاء عطا فرمائے (تو درست ہے) (کفايت الحفتي: ج ۵، ص ۸۵۵)

مسئلہ بعض لوگ صدقہ میں جان کا بدلہ جان ضروری سمجھتے ہیں اور بکرے وغیرہ کو تمام رات مریض کے پاس رکھ (باندھ) کر اور بعض لوگ مریض کا ہاتھ لگوا کر خیرات کرتے ہیں یا مریض کے پاس بکرے کو ذبح کرتے ہیں اور اس کے بعد خیرات کرتے ہیں اور یہ سمجھتے ہیں کہ مریض کا بکرے پر ہاتھ لگانے سے تمام بلا میں گویا اس کی طرف منتقل ہو گئیں، پھر خیرات کرنے سے وہ بھی چلی جاتی ہیں اور جان کے بدلے جان دینے سے مریض کی جان نجح جائے گی، یاد رکھئے! ایسا اعتقاد خلاف شرع ہے۔

مسئلہ یہ ایک عام رسم ہے کہ بیماری میں اکثر بکرا ذبح کرتے ہیں، حالانکہ جان کا بدلہ جان یعنی فدیہ ذبح کرنا بجز عقیقہ کے کہیں ثابت نہیں، اگر یہ کہا جائے کہ جان کا بدلہ جان سمجھ کر ذبح نہیں کرتے؛ بلکہ مقصد صدقہ کرنا ہے جس کو ردیلا، یعنی پریشانی کو دور کرنے کے لیے حدیث شریف میں بتایا گیا ہے، تو میں کہتا ہوں کہ اگر یہی خیال ہے تو صرف

بکرے کی قیمت صدقہ کر دینے کو دل کیوں گوارہ نہیں کرتا؟

اس سے معلوم ہوا کہ دل میں ضرور چور ہے اور ذنبح ہی کو دفع یہاں میں زیادہ موثر سمجھا جاتا ہے اور یہی فاسد عقیدہ دل میں جمع ہوا ہے کہ جان کا بدلہ جان ہو جائے گا، بعض لوگ وباء یا ویسی یہاں میں بے اعتقاد بھینٹ بکرا ذنبح کرتے ہیں، یہ شرک ہے، یا بعض حضرات باعتقاد فدیہ بکرا ذنبح کرتے ہیں، یہ محض کذب و باطل ہے۔ (اغلاط العوام: ص ۲۳)

مسئلہ یہاں میں سے شفاء کے لیے اللہ سے منت ماننا جائز ہے؛ مگر اس سے بہتر یہ ہے کہ بغیر منت کے صدقہ و خیرات کی جائے اور اللہ تعالیٰ سے صحت کی دعاء کی جائے۔

(آپ کے مسائل: ج ۳، ص ۳۲۱)

یہاں سے شفاء کے لیے بکرا ذنبح کرنا

سوال زید سخت یہاں ہے، اگر اس کی طرف سے بکرا ذنبح کر کے گوشت فقیروں کو تقسیم کیا جائے تو جائز ہے یا نہیں؟ کہ اللہ تعالیٰ صدقہ کی وجہ سے اس پر حرم کرے یا آسانی سے روح نکل جائے اس کا شرعاً کیا حکم ہے؟

جواب آفات اور یہاں سے حفاظت کے لیے صدقہ و خیرات کی ترغیب آئی ہے؛ مگر عوام کا اعتقاد اس بارے میں یہ ہو گیا ہے کہ کسی جانور کا ذنبح کرنا ہی ضروری ہے، جان کو جان کا بدل سمجھتے ہیں، شریعت میں اس کا کوئی ثبوت نہیں ہے، یہ عوام کی خود ساختہ بدعت ہے، اگر کوئی یہ عقیدہ نہ رکھتا ہو تو بھی اس میں چونکہ اس عقیدے کی خرابی اور بدعت کی تائید ہے؛ لہذا ناجائز ہے، اور کسی قسم کا صدقہ و خیرات کر دے (صدقہ میں اخفاء یعنی پوشیدگی مطلوب ہے، بکرے کے ذنبح میں یہ نہیں ہوگا اور نقد صدقہ میں فقیروں، محتاجوں کا زیادہ فائدہ ہے اور بکرے کی قیمت ہی سے ضرورت مندوں کی کافی حاجت روائی ہو سکتی ہے) (محمد رفت قاسمی)

شریعت میں قربانی اور عقیقہ کے سوا اور کہیں بھی جانور کا ذنبح کرنا ثابت نہیں، یہ غلط عقیدہ اچھے دیندار لوگوں میں بھی پایا جاتا ہے؛ اس لیے علماء پر لازم ہے کہ اس کی اصلاح پر توجہ دیں اور جن مدارس دیہیہ میں اس قسم کے بکرے دیئے جاتے ہیں، ان کو ہرگز قبول نہ کریں، علماء کی چشم پوشی اور ایسے بکروں کو قبول کر لینے سے اس گمراہی کی تائید ہوتی

ہے۔ (احسان الفتاویٰ: ج ۱، ص ۳۶۷)

چیلوں کو گوشت ڈالنا

مسئلہ کسی بیمار کی طرف سے بکرا صدقہ کرنا اور اس کا گوشت چیلوں کو پھینکنا کہ جلدی آسانی سے روح نکل جائے یا صدقہ کی برکت سے خدا شفاء عنایت فرمائے، یہ جاہلوں کی خرافات میں سے ہے، شریعت میں اس کی کوئی اصل نہیں، اس قسم کے نونے نوٹکے ہندوؤں (غیر مسلموں) سے لیے گئے ہیں، اس کا بہت سخت گناہ ہے؛ البتہ مطلق صدقہ سے آفت نلتی ہے اور صدقہ بصورتِ نقد زیادہ افضل ہے یعنی کچھ رقم کسی مسکین کو دے دی جائے یا کسی کارخیر میں لگادی جائے۔ (احسن الفتویٰ: ج ۱، ص ۳۶۶)

مسئلہ بعض لوگ صدقہ میں گوشت وغیرہ چیلوں کو دینا ضروری خیال کرتے ہیں یہ بھی غلط ہے، شریعت نے صدقہ کا مصرف مقرر کر دیا ہے، چنانچہ مسلمان مساکین اس کا بہترین مصرف ہیں، چیلیں اس کا مصرف نہیں ہیں۔

(اغلاط العوام: ص ۲۳، بحوالہ اصلاح انقلاب)

مسئلہ جاہلوں میں ایک رواج یہ ہے کہ کسی بیماری کا اثار سمجھ کر چیل وغیرہ کو گوشت کھلاتے ہیں، چونکہ اکثر یہ اعتقاد ہوتا ہے کہ بیماری اس گوشت میں لپٹ کر چلی جائے گی اور اسی لیے اس گوشت کو آدمی کے کھانے کے قابل نہیں سمجھتے ہیں، ایسے اعتقاد کی شرع میں کوئی سند نہیں ہے؛ اس لیے یہ بھی بالکل خلاف شرع ہے۔ (بہشتی زیور: ج ۲، ص ۵۲)

مسئلہ چیلوں کو گوشت ڈالنا اور اس کو جان کا صدقہ سمجھنا بھی فضول بات ہے، ہاں اگر کوئی جانور بھوکا ہو تو اس کو کھلانا پلانا بلاشبہ موجب اجر ہے؛ لیکن ضرور تمدن انسان کو نظر انداز کر کے چیلوں کو گوشت ڈالنا غور کرت ہے۔ (آپ کے مسائل: ج ۳، ص ۳۳۰)

بیمار کے لیے بکرا آزاد کرنا

مسئلہ ایک رواج یہ بھی ہے کہ بیمار آدمی کے لیے جانور بازار سے لے کر اس کو (جنگل وغیرہ میں آزاد) چھوڑ دیتے ہیں اور یہ سمجھتے ہیں کہ ہم نے اللہ تعالیٰ کے لیے ایک جان کو آزاد کیا ہے، اللہ تعالیٰ (اس کے بدلہ) ہمارے بیمار کی جان کو مصیبت سے آزاد کر

دیں گے، سو یہ اعتقاد کرنا کہ جان کا بدلہ جان ہوتا ہے، شرع میں اس کی بھی کوئی سند نہیں ہے، ایسی بے سند بات کا اعتقاد کرنا خود گناہ ہے۔

مسئلہ ایک رواج اس سے بڑھ کر غصب کا یہ ہے کہ کوئی چیز کھانے پینے کی چورا ہے (راستے میں) رکھوادیتے ہیں، یہ بالکل کافروں کی رسم ہے (وہ غیر مسلم ہوئی و دیوالی کے موقع پر خاص کر راستوں میں نوٹکے کے طور پر رکھتے ہیں)

و یہ بھی غیر مسلموں کا طریقہ منع ہے اور جب اس کے ساتھ عقیدہ بھی خراب ہوتا اس میں شرک اور کفر کا بھی ڈر ہے، اس کام کے کرنے والے یہ سمجھتے ہیں کہ مریض پر کسی جن بھوت یا پیر کا دباؤ، یا ستاؤ ہو گیا ہے، ان کے نام کی بھینٹ دینے سے وہ خوش ہو جائیں گے اور یہ بیماری یا مصیبت جاتی رہے گی، سو یہ بالکل مخلوق کی پوجا ہے، جس کا شرک ہونا صاف ظاہر ہے اور اس میں جور زق کی بے ادبی اور راستہ چلنے والوں کو تکلیف ہوتی ہے، اس کا گناہ الگ رہا۔

صدقہ و خیرات کا سیدھا طریقہ اختیار کرنا چاہئے کہ جو کچھ اللہ تعالیٰ نے میسر کیا (دیا) ہے خواہ وہ کوئی چیز ہو، چیکے سے کسی محتاج کو یہ سمجھ کر دے دیا کریں کہ اللہ تعالیٰ اس سے خوش ہوں گے اور اس کی برکت سے بلاء اور مرض کو دفع کر دیں گے، اس سے زیادہ سب فضول پاکھنڈ؛ بلکہ گناہ ہیں۔ (بہشتی زیور: ج ۲، ص ۵۳)

صدقہ کے لیے خاص چیزیں مقرر کرنا

مسئلہ بعض لوگوں نے صدقہ کے لیے خاص چیزیں مقرر کر رکھی ہیں مثلاً ماش کی دال (اڑد کی کالی) سیاہ رنگ کی چیزیں گویا بلاء کو کالی سمجھ کر اس کو دور کرنے کے لیے بھی کالی چیزیں منتخب کی گئی ہیں، یہ سب من گھڑت باتیں ہیں اور خلاف شرع ہیں، شریعت میں مطلق صدقہ دافع بلاء ہے، کوئی خاص چیز یا خاص رنگ بالکل (شریعت میں) طے نہیں ہے۔ (انقلاب العوام: ص ۲۲)

شیخ احمد نامی کے خواب سے متعلق عقیدہ

سوال گذارش ہے کہ ایک طبع شدہ پرچہ بھیج رہا ہوں، ایسے پرچہ بکثرت چھپے

اور لکھے ہوئے تقسیم ہو رہے ہیں، جیسا کہ پرچہ کے آخر میں بانٹنے والے کے لیے مالی منفعت اور جھوٹ سمجھنے والے کے لیے تباہی کا اندیشہ ظاہر کیا گیا ہے کہ یہ صحیک ہے یا نہیں؟ اور اگر یہ کار خیر ہے تو روپے کے لامبے میں اس کا کرنا جائز ہے یا نہیں؟

پرچہ طبع شدہ کی نقل

”بِسْمِ اللّٰهِ الرَّحْمٰنِ الرَّحِيْمِ، حَفَّرَ اللّٰهُ صَلَّى اللّٰهُ عَلٰيْهِ وَسَلَّمَ كَا فَرْمَانَ：“

حضرت رسول خدا صلی اللہ علیہ وسلم کے ایک خادم کو مدینہ منورہ میں سرکار دو عالم صلی اللہ علیہ وسلم نے بثارت دی ہے کہ قیامت آنے والی ہے، توبہ کا دروازہ بند ہونے والا ہے، عاقل مت رہو، گناہوں سے توبہ کرو، پیر کے دن سے چار روزے رکھو، نماز پڑھو، زکوٰۃ دو، جو شخص ایسے تین پرچے باٹ دے گا، اس کو چودہ دن میں خوشی ہوگی، بمبئی میں ایک شخص نے تین پرچے باٹ دیئے تھے، اس کو ڈھانی ہزار کافائدہ ہوا اور ایک شخص نے اس پرچہ کو جھوٹ جانا اس کو اپنے بیٹے سے ہاتھ دھونا پڑا، جو شخص تقسیم نہیں کرے گا غم ضرور دیکھے گا۔ بندہ خدا ایک یادو پرچے لکھ کر ضرور تقسیم کرے گا، جو زیادہ چھپوا کر باٹنے کا زیادہ فائدہ ہوگا۔

بھائیو! یہ بات یقین جانو اور پہچانو، خدا ہم سب کو نیک ہدایت اور توفیق عطا فرمائے، آمین“

نوٹ: یہ پرچہ پاس رکھنا گناہ ہے۔

جزل حامدًا و مصلیاً توبہ کا دروازہ بند ہونا اور قیامت کا قریب آنا احادیث

میں کثرت سے مذکور ہوا ہے اور جو وقت بھی گزرتا ہے یہ دونوں چیزیں قریب سے قریب تر آ رہی ہیں، ان کے لیے کسی کے خواب کی حاجت نہیں، گناہوں سے توبہ کرنے کا حکم قرآن پاک میں زیادہ مذکور ہے، اور ہر وقت ہر آدمی کو توبہ کرتے ہی رہنا چاہئے، دنیا میں جس قدر مصائب اور فتنے ہیں اور آخرت میں جو سزا میں ہیں، وہ سب گناہوں کی وجہ سے ہیں، اللہ تعالیٰ گناہوں کو معاف فرمائے اور آئندہ کو بچائے، نفلی روزہ رکھنے کی بھی فضیلت ثابت ہے، پیر اور جمعرات کا روزہ بھی روایات میں بکثرت آیا ہے، نماز اور زکوٰۃ دونوں

اسلام کے مسٹر کام ارکان میں سے ہیں۔
غرض ان میں کوئی ایسی بات نہیں جس کا ثبوت کسی کے خواب سے ہو، پیر کے دن سے چار روزہ کا اہتمام کسی روایت سے ثابت نہیں، یہ بالکل بے اصل ہے، مغض خواب سے اس کو ثابت نہیں کیا جا سکتا۔

دین کی تبلیغ اور اشاعت امت کا اہم فریضہ ہے، اس سے غفلت برتنے پر سخت وعید آئی ہے، اب باقی رہا، اس کا غذ کے تین پرچے تقسیم کرنا، اور اس پر چودہ دن میں اس کو خوشی کا ہونا اور جو تقسیم نہ کرے اس کا اپنے بیٹے سے ہاتھ دھونا یا غم دیکھنا اور اس کو اپنے پاس رکھنا گناہ ہونا، یہ سب بے اصل، لغو، ڈھونگ ہے، ایک دو پرچہ لکھ کر تقسیم کرنے کو ضروری قرار دینا بھی جہالت ہے۔

اس سے قبل بھی مدت دراز سے ہر سال اس قسم کا اشتہار چھپتا رہا، اس میں خواب دیکھنے والے خادم کا نام بھی شیخ احمد درج ہوتا تھا اور خرافات درج ہوتی تھیں، مثلاً یہ کہ 'اممال اتنے مسلمان مرے جن میں فقط ایک یا دو جنت میں گئے، باقی سب جہنم میں گئے'، اس وقت اکابر نے تحقیق کی۔ نہ مدینے میں شیخ احمد نامی کوئی خادم تھا، نہ وہاں کسی سے اس خواب کا تذکرہ سنا گیا، درحقیقت یہ کسی دشمن اسلام کی ایک چال تھی، جس کے ذریعہ وہ اسلام سے بذلن کرتا تھا کہ اتنے مسلمانوں میں سے جب فقط ایک یا دو جنت میں گئے باقی سب جہنم میں گئے تو ایسے اسلام سے کیا فائدہ؟ تذکرہ الحلیل فتاویٰ دارالعلوم، دینی کتب میں ایسا ہی درج ہے۔

ہم نے ہمیشہ اس اشتہار کو چاک کر دیا ہے، خدا کے فضل سے کوئی غم نہیں ہوا اور نہ اپنے سے نہ اپنی اولاد سے ابھی تک ہاتھ دھوئے۔ فقط اللہ سبحانہ تعالیٰ اعلم۔

(فتاویٰ محمودیہ: ج ۵، ص ۳۵۰)

استخارہ کی اغلات

مسئلہ بعض کو خاص استخارہ اس غرض سے بتلاتے دیکھا ہے کہ اس سے کوئی واقعہ ماضیہ یا مستقبلہ معلوم ہو جائے گا، سو استخارہ اس غرض کے لیے شریعت میں منقول نہیں؛ بلکہ وہ تو محض کسی امر (یعنی کام) کے کرنے نہ کرنے کا تردید رفع کرنے کے لیے ہے، نہ کہ

واقعات معلوم کرنے کے لیے؛ بلکہ ایسے استخارہ کے ثمرہ (نتیجہ) پر یقین کرنا بھی ناجائز ہے

استخارہ کی حقیقت

مسئلہ عموماً لوگ استخارہ کی حقیقت نہیں جانتے، سو استخارہ کی حقیقت یہ ہے کہ استخارہ ایک دعا ہے، اس سے مقصود صرف طلب اعانت علی الخیر ہے، یعنی استخارہ کے ذریعہ سے بندہ خدا تعالیٰ سے دعا کرتا ہے کہ میں جو کچھ کروں اسی کے اندر خیر ہو اور جو کام میرے لیے خیر نہ ہو وہ کرنے ہی نہ دیجئے، پس جب وہ استخارہ کر چکے تو اس کی ضرورت نہیں کہ سوچے کہ میرے قلب کا زیادہ رنجان کس بات کی طرف ہے، پھر جس بات کی طرف رنجان ہواں پر عمل کرے، اور اسی کے اندر اپنے لیے خیر کو مقدر سمجھے؛ بلکہ اس کو اختیار ہے کہ دوسرے مصالح کی بنا پر جس بات میں ترجیح دیکھے اسی پر عمل کرے اور اسی کے اندر خیر سمجھے کیوں کہ پہلی صورت میں الہام کا جھٹ شرعیہ ہونا لازم آتا ہے اور لازم صحیح نہیں؛ لہذا لازم بھی صحیح نہیں، پس اگر یہ سمجھے ہوئے ہے تو وہ اپنے غلط خیال کی اصلاح کرے کیوں کہ یہ اعتقاد بالکل باطل ہے۔

مسئلہ (تنبیہ ۱) یاد رکھنا چاہئے کہ جس طرح اس سے واقعہ گذشتہ نہیں معلوم ہوتا اسی طرح واقعہ آئندہ بھی (کہ فلاں بات یوں ہوگی) معلوم نہیں کی جا سکتی ہے، پس استخارہ کا صرف اتنا اثر ہے کہ جس کام میں تردہ ہو کہ یوں کرنا بہتر ہے یا نہ کرنا؟ تو اس عمل مسنون (استخارہ) سے (جس کا حاصل دعا ہے اس امر کی کہ جو میرے لیے مصلحت ہو میرا قلب اس پر مطمئن ہو جائے اور ویسا ہی سامان غیب سے ہو جائے تو اس سے) دو اثر ہوتے ہیں: (۱) قلب کا اس شق پر مجتمع ہو جانا (۲) اور اس مصلحت کے اسباب میسر ہو جانا (بس اس کے علاوہ اور کوئی اس کا فائدہ و اثر نہیں) بلکہ خواب نظر آنا بھی ضروری نہیں
(اصلاح انقلاب اول)

تنبیہ: بعض بزرگان دین سے جو بعضے "استخارے" اس قسم کے منقول ہیں جس سے واقعہ صراحتاً یا اشارہ خواب میں نظر آجائے سو وہ استخارہ نہیں؛ بلکہ خواب نظر آنے کا عمل ہے، پھر یہ اثر بھی اس "عمل" کا لازمی نہیں۔ (چنانچہ) خواب بھی نظر آتا ہے بھی نہیں، پھر خواب بھی اگر نظر آیا تو محتاج تعبیر ہے، اگرچہ صراحت سے نظر آئے۔ پھر تعبیر بھی جو کچھ

ہوگی وہ ظنی ہے یقینی نہیں تو اس میں اتنے شبہات تو بتو (تہذیب) ہیں۔
پس اس کو استخارہ کہنا یا تو مجاز ہے اگر ان بزرگوں سے یہ تسمیہ (استخارہ) منتقول ہو،
ورنہ اغلاط عامہ سے ہے۔

مسئلہ استخارہ میں ضروری چیز دور کعت نماز اور دعائے استخارہ ہے، باقی سونا اور
خواب کا دیکھنا ہرگز شرط نہیں، یہ سب کچھ عوام نے تصنیف کر رکھا ہے، ہاں! یہ ممکن ہے کہ
بعض اوقات استخارہ کا اثر خواب کی شکل میں ظاہر ہو جائے؛ لیکن اس میں اشتراط بالکل
نہیں۔ (الفصل والوصل: ص ۲۰۰)

مسئلہ بعض لوگ کسی نئے کام کرنے کے لیے ہر حال میں استخارہ کے لیے کہہ
دیتے ہیں سو یہ صحیح نہیں، بات یہ ہے کہ استخارہ (ہر شخص کے لیے نہیں بلکہ استخارہ کرنا) اس
شخص کا مفید ہوتا ہے جو خالی الذہن ہو، ورنہ جو خیالات دماغ میں بھرے ہوتے ہیں ادھر
ہی قلب مائل ہو جاتا ہے اور وہ شخص یہ سمجھتا ہے کہ یہ بات مجھ کو استخارہ سے معلوم ہوئی ہے
حالانکہ خواب میں مختبلہ میں اس کے خیالات ہی نظر آئے ہیں۔ (الافتراضات: ص ۳۳۵)

مسئلہ یہ طریقہ استخارہ کا نہیں ہے کہ ارادہ بھی کرو، پھر برائے نام استخارہ بھی کرلو،
استخارہ ارادہ سے پہلے چاہئے تاکہ ایک طرف قلب کو سکون پیدا ہو جائے اور اسی طرف کا
ارادہ کیا جائے، اس میں لوگ غلطی کرتے ہیں، صحیح طریقہ یہ ہے کہ ارادہ سے اول استخارہ
کرنا چاہئے، پھر استخارہ سے جس طرف قلب میں ترجیح پیدا ہو جائے وہ کام کرنا چاہئے۔

مسئلہ رات کا وقت ہونا استخارہ کے لیے ضروری نہیں، یہ صرف ایک رسم ڈال لی
ہے، صلوٰۃ الاستخارہ کے بعد نہ سونا ضروری ہے نہ رات کی قید ہے، کسی وقت مثلاً ظہر کے
وقت دور کعت نفل پڑھ کر دعاء مسنونہ پڑھے اور تھوڑی دری قلب کی طرف متوجہ ہو کر بیٹھئے۔
تنبیہ: ایک دن میں چاہے کتنی بار استخارہ کرے اور ایک دفعہ بھی کافی ہے، حدیث
میں تو ایک دفعہ ہی آیا ہے (ہاں کئی دفعہ کی بھی ممانعت نہیں آئی ہے)

مسئلہ استخارہ ہوتا ہے تردد کے موقع پر، اور تردد کے معنی یہ ہیں کہ مصالح طرفین
کے برابر ہوں اور جب ایک جانب کی ضرورت متعین ہو تو استخارہ کا کیا معنی؟

مسئلہ پہلے سے اگر کسی جانب اپنی رائے کو رجحان ہو تو اس کو فتا کر دے، جب
طبعیت یکسو ہو جائے تب استخارہ کرے اور یوں عرض کرے کہ اے اللہ! جو میرے لیے

بہتر ہو وہ ہو جائے اور یہ دعاء مانگنا اردو میں بھی جائز ہے؛ لیکن حضور صلی اللہ علیہ وسلم کے الفاظ بہتر ہیں۔ (اغلاط العوام، از مولانا تھانوی ص ۱۱۲ تا ۱۱۳)

قرآن کریم سے فال نکالنا

سوال اگر کسی کو یہ شبہ ہو کہ فال کا بے اصل ہونا ثابت ہوتا ہے؛ جبکہ حدیث شریف سے فال لینا ثابت ہے اور بعض بزرگوں سے قرآن کریم یا کلام عرفاء سے تفاؤل یعنی فال لینا منقول ہے تو اس کا کیا جواب ہے؟

جواب جواب اس کا یہ ہے کہ مشاء اس شبہ کا اشتراک لفظی ہے، ایک شریعت کی اصطلاح ہے وہ ثابت، اور ایک غلاۃ (شریعت کی حد سے تجاوز کرنے والوں) کی اصطلاح، وہ غیر ثابت۔

اس ثابت بالنس و عن الاکابر (یعنی بزرگوں سے اور سنت سے جو ثابت ہے اس) کی اصل اتنی ہے کہ کسی شخص کو کچھ تشویش یا فکر ہے اس وقت اتفاق سے یا کسی قدر قصد سے کوئی لفظ خوشی و کامیابی کا اس کے کان میں پڑا، یا نظر سے گزر ا تو رحمت الہی سے جو امید ہر مسلمان پر فرض ہے اور اس (فال دیکھنے والے) کو بھی پہلے سے تھی وہ اس لفظ سے اور قوی ہو گئی۔

پس حاصل اس کا تقویت رجاء رحمت (اللہ تعالیٰ کی رحمت کی امید) ہے، اس سے آگے اختراع اور ابداع ہے، یعنی اللہ تعالیٰ کی رحمت سے امید رکھنی چاہئے اور اس سے آگے کی تمام باتیں گھری ہوئی ہیں۔ (اغلاط العوام ص ۳۲)

مسئلہ بعض فال دیکھنے والوں کا یا اکثر ان عام لوگوں کا جو جلسہ فال میں موجود ہوں یہ اعتقاد ہوتا ہے کہ گویا اللہ تعالیٰ نے قرآن سے یہ خبر دی ہے، تو اب اس میں اس کے خلاف کا اختہال ناممکن ہے اور نہایت جرأت سے کہتے ہیں کہ وہ صاحب! کیا قرآن میں غلط لکھا ہے۔ (اغلاط العوام ص ۳۱، مظاہر حق جدید ج ۵، ص ۲۹۶)

عملیات کی کتابوں سے فال نکالنا

مسئلہ نیک فال لی جاسکتی ہے، اس کو یقینی چیز نہ سمجھا جائے؛ البتہ نجومی اور کاہن

کے پاس جا کر فال نکلوانا اور ان سے غیب کی باتیں معلوم کرنا گناہ کبیرہ ہے۔ حدیث شریف میں ہے کہ: ”جو نجومی کے پاس گیا اور اس کی بات کی تصدیق کی، پس تحقیق کوہ وہ اس چیز سے بیزار ہوا جو محمد صلی اللہ علیہ وسلم پر اتاری گئی، یعنی کافر ہوا، اور یہ محمول ہے حلال جاننے پر، یا تغليظ و تشدید ہے۔

(فتاویٰ رحیمہ: ج ۱۰، ص ۲۷۰۔ بحوالہ مظاہر حق: ج ۲، ص ۳۰ و فتاویٰ محمودیہ: ج ۱۸، ص ۲۱)

مسئلہ قرآن شریف سے فال دیکھنا حرام اور گناہ ہے اور اس فال کو اللہ تعالیٰ کا حکم سمجھنا نادانی ہے؛ کیونکہ قرآن مجید کے صفحے مختلف ہو سکتے ہیں، ایک شخص فال کھولے گا، تو کوئی آیت نکلے گی اور دوسرا کھولے گا تو دوسری آیت نکلے گی، جو مضمون میں پہلی آیت سے مختلف ہو گی، پھر یہ بھی ہو سکتا ہے کہ قرآن کریم سے فال نکال کر کسی شخص نے کوئی کام کیا اور اس کا انجام اچھا نہ نکلا، تو قرآن کریم سے بد عقیدگی پیدا ہو گی، جس کا نتیجہ کفر تک نکل سکتا ہے۔

بہر حال علمائے امت نے قرآن کریم سے فال نکالنے کو ناجائز اور گناہ فرمایا ہے، چنانچہ مفتی کفایت اللہ صاحبؒ کے مجموعہ کفایت المفتی میں ہے کہ ایک لڑکی کے پکھڑ زیور کسی نے اٹھا لیے، لوگوں کا خیال ایک شخص کی طرف گیا، اور قرآن کریم سے فال نکالی گئی تو اس شخص کا نام نکلا جس کی طرف خیال کیا گیا تھا، اس کو جب معلوم ہوا تو اس نے مسجد میں جا کر قرآن مجید کے ورق کو پھاڑ کر ان پر پیشافت کر کے (نعود باللہ) کہنے لگا: قرآن مجید بھی جھوٹا اور مولوی سالا بھی جھوٹا، تو سائل نے معلوم کیا یہ شخص اسلام میں داخل ہو سکتا ہے یا نہیں؟

جواب شریعت میں فال نکالنا منع ہے اور اس کے منع ہونے کی دو وجہیں ہیں: اول تو یہ کہ علم غیب اللہ کے سوا کوئی نہیں جانتا، ممکن ہے نام غلط نکلے اور پھر جس کا نام نکلے خدا نخواستہ کہیں وہ ایسی حرکت نہ کر بیٹھے جس طرح اس شخص نے کی، شریعت کی خلاف ورزی کا یہی نتیجہ ہوتا ہے جو آپ نے دیکھا، جس شخص نے کلام مجید اور مولویوں کے ساتھ ایسی گستاخیاں کی ہیں وہ کافر ہے؛ لیکن ایسا کافر نہیں کہ کبھی اسلام میں داخل نہ ہو سکے، بلکہ جدید توبہ سے اسلام میں داخل ہو سکتا ہے، آئندہ فال نکالنے سے احتراز چاہئے، تاکہ فال نکال کر، نکالنے والے اس شخص کی طرح خود بھی اور جس کا نام نکلا تھا اسے بھی

گناہ گارنے کریں۔ (کفایت المفتی: ج ۹، ص ۱۲۹، آپ کے مسائل: ج ۱، ص ۳۶۵)

مسئلہ قرآن مجید سے فال نکالنی ناجائز ہے، فال نکالنی اور اس پر عقیدہ کرنا کسی اور کتاب مثلاً دیوان حافظ، یا گلستان وغیرہ سے بھی ناجائز ہے؛ مگر قرآن کریم سے نکالنی تو سخت گناہ ہے کہ اس سے بسا اوقات قرآن مجید کی توہین یا اس کی جانب سے بد عقیدگی پیدا ہو جاتی ہے۔ (کفایت المفتی: ج ۹، ص ۲۲۱)

مسئلہ فال دیکھنے والوں کا یہ اعتقاد ہوتا ہے کہ ویا اللہ تعالیٰ نے قرآن کریم سے یہ خبردی ہے، اب اس کے خلاف کرنا ناممکن ہے اور نہایت جرأت سے کہتے ہیں (جب ان سے کہا جائے کہ ایسا نہ کرو، کہتے ہیں) کہ وہ صاحب! کیا قرآن میں غلط لکھا ہے؟ (اغلاط العوام: ص ۳۱)

مسئلہ سنت طریقہ کے مطابق استخارہ تو مسنون ہے، حدیث شریف میں اس کی ترغیب آئی ہے؛ لیکن فال کھلوانا ناجائز ہے۔ (آپ کے مسائل: ج ۱، ص ۳۶۲)

تعویذ گندے کی شرعی حیثیت

مسئلہ تعویذ گندے کا اثر ہوتا ہے مگر ان کی تاثیر بھی اللہ تعالیٰ کے حکم سے ہی ہے، کسی کونقصان پہنچانے کے لیے جو تعویذ گندے کیے جاتے ہیں ان کا حکم تو وہی ہے جو جادو کا ہے، ان کا کرنا اور کرنا حرام اور کبیرہ گناہ ہے؛ بلکہ اس سے کفر کا اندیشہ ہے، اور اس کے اثر ہونے کی مثال ایسی ہے کہ کوئی شخص کسی پر گندگی پھینک دے تو ایسا کرنا تو حرام اور گناہ ہے اور یہ نہایت کمینہ حرکت ہے مگر جس پر گندگی چھینکی گئی ہے اس کے کپڑے اور بدن ضرور خراب ہوں گے اور اس کی بدبو بھی ضرور آئے گی، پس کسی چیز کا حرام اور گناہ ہونا دوسری بات ہے، اور اس گندگی کا اثر ہونا فطری چیز ہے، تعویذ اگر کسی ناجائز مقصد کے لیے کیا جائے تو جائز ہے بشرطیکہ اس میں کوئی گناہ اور شرک کی بات لکھی ہوئی نہ ہو، پس تعویذ گندے کے جواز کی تین شرطیں ہیں:

(اول) کسی ناجائز مقصد کے لیے ہو، ناجائز مقصد کے لیے نہ ہو۔

(دوم) اس کے الفاظ کفرو شرک پر مشتمل نہ ہوں، اور اگر وہ ایسے الفاظ پر مشتمل ہو جس کا مفہوم معلوم نہیں تو وہ بھی ناجائز ہے۔

(سوم) توعیز کو موثر بالذات نہ سمجھا جائے۔ (آپ کے مسائل: ج ۱، ص ۲۵۱)

دفع طاعون کے لیے ”لی خمسة اطفی بها الخ“

پڑھنا یا بطور توعیز لکھنا جائز ہے یا نہیں؟

مسئلہ یہ توعیز لگانا ناجائز اور شرک ہے۔ (اسن الفتاویٰ: ج ۱، ص ۳۸)

مسئلہ بعض توعیزاً لیے ہوتے ہیں کہ وہ قابل منع کرنے کے ہیں، ایک طاعون کا توعیز یہ مشہور ہے۔ (جو کہ ناجائز ہے؛ بلکہ شرک یہ الفاظ بھی ہیں)

لی خمسة اطفی بها حر الوباء الحاطمه

المصطفیٰ والمرتضیٰ وابن اهتما والفاتحۃ

یہ حضرات پنج تن کے نام مبارک ہیں، اگر کچھ تاویل نہ کی جائے تو اس کا مضمون شرک ہے۔

مسئلہ ایک بات اور بھی سمجھنے کے قابل ہے کہ شیعہ حضرات تو عموماً اور سنی حضرات بھی بہت سے ”نادعلی“ کا مضمون چاندی کے توعیز پر نقش کراکر بچوں کے گلے میں ڈالتے ہیں، تو یاد رکھو کہ ”نادعلی“ کا مضمون بھی شرک ہے، اس کو چھوڑنا چاہئے، وہ مضمون یہ ہے:

ناد علياً مظہر العجائب تجده عونالك في النواب

کل هم و غم سینجلی بنبوتک یا محمد! و بولایتک

یا علی! یا علی! یا علی!

یہ معلوم نہیں کہ کونی بھر ہے، نہ بحر طویل ہے نہ بحر قصیر، اول کے مصرع تو چھوٹے چھوٹے اور آخر کا مصرع بہت طویل، غرض بعض سنی بھی گلے میں اس کو بڑے شوق سے ڈالتے ہیں، یہ جائز نہیں ہے۔ (اغلاط العام: ص ۱۱۶، بحوالہ الافتضات: ص ۶۶۶)

تعویز پر معاوضہ لینا

مسئلہ قرآنی آیت پڑھ کر دم کرنے کا احادیث طیبہ میں ذکر ہے، آنحضرت صلی اللہ علیہ وسلم صحابہ کرام اور بعد کے صلحاء کا یہ معمول رہا ہے، توعیز بھی اسی کی ایک شکل ہے:

اس لیے اس کے جواز میں شبہ نہیں؛ البتہ تعویذ کی حیثیت کو سمجھ لینا چاہئے، بعض لوگ تعویذ کی تاثیر کو قطعی یقینی سمجھتے ہیں، یہ صحیح نہیں؛ بلکہ تعویذ بھی منجملہ اور مدارا بر کے ایک علاج اور تدبیر ہے، اس کا مفید ہونا اللہ تعالیٰ کی مشیت (مرضی) پر موقوف ہے۔

بعض لوگ تعویذ کو ”روحانی“، عمل سمجھتے ہیں، یہ خیال بھی قابل اصلاح ہے، روحانیت اور چیز ہے؛ جبکہ تعویذ وغیرہ محض دنیوی تدبیر و علاج ہے؛ اس لیے جو شخص تعویذ کرتا ہے اس کو بزرگ سمجھ لینا غلطی ہے، بعض لوگ دعا، پرانتا یقین نہیں رکھتے جتنا تعویذ پر، یہ بھی قابل اصلاح ہے، دعا، عبادت ہے اور تعویذ کرنا کوئی عبادت نہیں ہے، اور کسی ناجائز مقصد کے لیے تعویذ حرام ہے۔ (آپ کے مسائل: ج ۱، ص ۳۵۲)

مسئلہ دعا، تو ایک عبادت ہے اور اس کا معاوضہ طلب کرنا غلطی ہے، باقی وظیفہ تعویذ جو کسی دنیوی مقصد کے لیے کیا جاتا ہے (بطور علاج) اس کی حیثیت عبادت کی نہیں؛ بلکہ دنیوی تدبیر اور علاج کی ہے، اور اس کا معاوضہ لینا دینا جائز ہے۔ باقی ایسے لوگوں کے وظیفے اور تعویذ کا رگر بھی ہوتے ہیں یا نہیں؟ یہ شرعی مسئلہ نہیں ہے۔ (آپ کے مسائل: ج ۱، ص ۳۵۲)

مسئلہ ایسی انگوٹھی جس پر اللہ تعالیٰ کا نام یا آیت قرآنی کندہ ہوں، اس کو پہن کر بیت الخلاء میں جانا مکروہ لکھا ہے۔ (عامگیری مصری: ج ۱، ص ۵۰)

آیت الکرسی پڑھ کرتا لی بجانا

سوال میرے گھر سونے سے پہلے روزانہ آیت الکرسی پڑھ کر زور سے تالی بجائی جاتی ہے، عقیدہ یہ ہے کہ تالی کی آواز جھٹنی دور جائے گی، گھر ہر بلاء اور چور سے اتنا ہی محفوظ رہے گا، تالی کا اس سے کیا تعلق ہے، مطلع فرمائیں۔

جواب اس طرح تالی بجانا حرام ہے، اور یہ عقیدہ کہ تالی کے بجانے سے بلا میں دور ہوتی ہیں اور چور بھاگ جاتے ہیں، جاہلانہ تو ہم پرستی ہے، آیت الکرسی پڑھنا صحیح ہے اور حفاظت کا ذریعہ ہے۔ (آپ کے مسائل: ج ۸، ص ۲۷۲)

الترغیب والترہیب: ج ۳، ص ۳۲۹ پر حدیث ہے کہ ”آیت الکرسی جس گھر میں پڑھی جائے اور وہاں شیطان (شیطانی اثرات) ہوں تو دور ہو جائیں گے۔“

(اس کے متعلق یہ بات تجربات میں آئی ہوئی ہے کہ اگر رات کو اس کو پڑھ کر سو جائیں تو گھر میں چور، اچکے اور ناگہانی آفیس نہیں آتیں؛ لیکن تالی بجانا حدیث سے ثابت نہیں ہے، اگر یہ عقیدہ نہ ہو اور اپنے تجربات و عملیات کے اعتبار سے بجائے تو اور بات ہے) (محمد رفت قاسمی)

بدشکونی اور اسلام

سوال اسلام میں خوست کی کیا اہمیت ہے؟ بعض لوگ پاؤں پر پاؤں رکھنے کو خوست سمجھتے ہیں، اور کچھ لوگ انگلیاں پٹختا نے کو، بعض جمایاں لینے کو خوست سمجھتے ہیں اور کوئی کہتا ہے کہ فلاں دن منہوس ہے وغیرہ وغیرہ ان سب کا کیا حکم ہے؟

جواب اسلام میں خوست اور بدشکونی کا کوئی تصور نہیں، یہ محض توہم پرستی ہے، حدیث شریف میں بدشکونی کے عقیدہ کی تردید فرمائی گئی ہے، سب سے بڑی خوست انسان کی اپنی بد عملیاں اور فتن و فجور ہے، جو آخر مختلف طریقوں سے گھر گھر میں ہو رہا ہے، الہ ماشاء اللہ۔ اور یہ بد عملیاں اور نافرمانیاں خدائی قہر اور لاحت کی موجب ہیں، ان سے بچنا چاہئے، نیز اسلام خوست کا قاتل نہیں ہے؛ اس لیے کسی کام یا دن کو منہوس سمجھنا غلط ہے، انگلیاں پٹختا نا مناسب ہے اور اگر جمائی آئے تو منہ پر ہاتھ رکھنے کا حکم ہے۔

مسئلہ لڑکوں کی پیدائش پر زیادہ خوشی ایک طبعی امر ہے؛ لیکن لڑکوں کو یا ان کی ماں کو منہوس سمجھنا اور ان کے ساتھ حقارت آمیز سلوک کرنا گناہ ہے۔

مسئلہ مختلف رنگ چوڑیاں اور کپڑے پہننا جائز ہے اور یہ خیال کر فلاں رنگ سے مصیبت آ جاتی ہے، محض توہم رستی ہے، رنگوں سے کچھ نہیں ہوتا، اعمال سے انسان اللہ تعالیٰ کی نظر میں مقبول یا مردود ہوتا ہے۔

مسئلہ ماہ محرم، صفر، شعبان، شوال، ذی قعده اور ذی الحجه وغیرہ کے مہینوں میں شادی نہ کرنا، اس عقیدے پر مبنی ہے کہ یہ مہینے منہوس ہیں، اسلام اس نظریہ کا قاتل نہیں ہے، ماہ محرم میں امام حسین رضی اللہ عنہ کی شہادت ہوئی؛ مگر اس سے یہ لازم نہیں آتا کہ اس مہینہ میں عقد نکاح منوع ہو گیا، ورنہ ہر مہینے میں کسی نہ کسی شخصیت کا انتقال ہوا جو حضرت حسینؑ سے بھی بزرگ تر تھے، اس سے یہ لازم نہیں آئے گا کہ سال کے بارہ مہینوں میں سے کسی

میں بھی نکاح نہ کیا جائے، پھر شہادت کے مہینہ کو سوگ اور نجوست کا مہینہ سمجھنا بالکل غلط ہے۔

مسئلہ ہفتہ کے سارے دنوں میں سرمد لگانے کی اجازت ہے کسی خاص دن کی تخصیص نہیں ہے۔

مسئلہ عصر و مغرب کے درمیان کھانے پینے میں کوئی کراہت نہیں ہے، یہ دونوں باتیں غلط ہیں کہ عصر و مغرب کے درمیان کچھ نہ کھانے پینے سے روزہ کا ثواب ملتا ہے۔
(آپ کے مسائل اور ان کا حل: جاء، ص ۳۵۸)

بدشگونی کی کوئی حقیقت نہیں ہے

مسئلہ لوگوں میں مشہور ہے کہ شام کے وقت مرغاء اذان دے تو اس کو فوراً ذبح کرو؛ کیونکہ یہ اچھا نہیں، اس کی بھی کوئی اصل نہیں ہے، نیز یہ بھی مشہور ہے کہ مرغی اذان دے تو اس کو بھی فوراً ذبح کرو؛ کیونکہ اس سے وباء پھیلتی ہے، سو یہ غلط ہے، شرعاً اس کی کوئی حیثیت نہیں ہے۔

مسئلہ بعض جگہ غیر شادی شدہ لڑکے یا لڑکی کے چمچے، ڈولی، چاث لینے سے ان کی شادی میں بارش کا گمان کر لیتے ہیں، یہ بھی لغو اور مہمل بات ہے۔

مسئلہ اکثر لوگ دُمدار ستارے کے ظاہر ہونے کو منحوس سمجھتے ہیں اور کہتے ہیں کہ: ”جب یہ ستارہ ظاہر ہوتا ہے تو انسانوں پر مصیبت بلا میں آتی ہیں اور ملک میں جنگیں شروع ہو جاتی ہیں“ یہ بالکل غلط ہے، محض نجومی خیال ہے، شریعت اسلام اس قسم کے خیالات کو باطل خہرا تی ہے۔

مسئلہ بعض حضرات منگل کے دن کو منحوس سمجھتے ہیں، یہ بھی بالکل غلط ہے، کسی بھی دن کو منحوس سمجھنا جائز نہیں ہے۔

مسئلہ چیزوں کے ریت میں نہانے سے بارش کا گمان کر لینا، اسی طرح مور کے یوں کو بارش ہونے کی علامت قرار دینا بے اصل ہے۔

مسئلہ صحیح سویرے کسی کو گالی دینے، بخوبی کر گک جانے یا اور کوئی ضرر پہنچ جانے پر شام تک اسی طرح ہوتے رہنے کا شگون لینا، بے اصل اور خلاف شرع ہے۔

مسئلہ رات کو کتے کے رو نے سے بعض لوگ سمجھتے ہیں کہ کل صحیح اس بستی میں موت ہونے والی ہے، یہ خیال غلط ہے۔

مسئلہ مشہور ہے کہ جب بچکی آتی ہے تو قبریاد کرتی ہے، یہ بھی غلط ہے، بچکی آنے کا یہ سبب نہیں ہے۔

مسئلہ جب کسی شخص کا عائینہ تذکرہ ہو رہا ہو اور تذکرہ کے دوران یا کچھ دیر بعد وہ آدمی آجائے تو کہا جاتا ہے کہ یہ شخص لمبی عمر والا ہے، شریعت میں اس کا بھی کوئی ثبوت نہیں ہے۔

بدشگونی سے متعلق مسائل

مسئلہ بعض عوام سمجھتے ہیں کہ مرد کی بائیں آنکھ اور عورت کی دائیں آنکھ پھڑ کنے سے کوئی مصیبت، رنج و غم اور اس کے بر عکس ہونے سے خوشی پیش آتی ہے، یہ خیال بالکل غلط ہے، اس کی بھی کوئی شرعی حیثیت نہیں ہے۔

مسئلہ اکثر عوام کہتے ہیں کہ ہتھیلی میں خارش ہونے سے مال ملتا ہے اور تلوے میں خارش ہونے سے یا جوتے پر جوتا چڑھنے سے سفر درپیش ہوتا ہے، یہ سب لغو اور مہمل بالتمیز ہیں، بدشگونی ہے۔

مسئلہ بعض عورتیں مکان کے منڈیر پر کوئے کے بولنے سے کسی مہمان کی آمد کا شگون لیتی ہیں، یہ خیال کرنا گناہ ہے۔

مسئلہ بعض صحیح کے وقت کسی خاص مقام کے نام سے یا کسی جانور جیسے سانپ، سوئر وغیرہ کے نام لینے کو منحوس سمجھتے ہیں، یہ سب بالکل لغو با تمنی ہیں۔

مسئلہ عوام میں راجح ہے کہ کسی دوسرے کے ہاتھ سے جھاڑو لگ جائے تو معیوب سمجھا جاتا ہے اور بر امان کر کہتا ہے کہ میں کنوئیں میں نمک ڈال دوں گا جس سے تیرے منھ پر جھائیاں پڑ جائیں گی، یہ بھی محض بے اصل ہے، نیز یہ خیال کرتے ہیں کہ جس کے جھاڑو ماری گئی ہے اس کا جسم جھاڑو کی وجہ سے سوکھ جاتا ہے؛ اس لیے جھاڑو پر تھوک دو یعنی تھکار دو، یہ بات بھی بے اصل ہے، اس کی کوئی شرعی حیثیت نہیں ہے۔

مسئلہ بعض عوام یہ سمجھتے ہیں کہ ڈولی مارنے سے بھوکا ہو جاتا ہے یعنی جس کے

مسئلہ ذوئی ماری جائے وہ کھانا زیادہ کھانے لگتا ہے، یہ بات بھی بالکل بے اصل ہے۔

مسئلہ بعض حضرات کے یہاں مردوج ہے کہ جب کہیں کوئی آدمی جا رہا ہو اور اس کو پیچھے سے بلا یا جائے تو وہ لڑائی لڑنے کو تیار ہو جاتا ہے کہ مجھے پیچھے سے تم نے کیوں بلا یا ہے؟ کیونکہ میرا کام نہیں ہو گا، اس بات کی شریعت میں کوئی اصل نہیں ہے۔

مسئلہ بعض کا دستور ہے کہ جب کوئی کہیں جا رہا ہو اور کوئی چھینک دے تو جانے والا واپس چلا جاتا ہے یعنی لوٹ جاتا ہے اور کہتا ہے کہ اب میرا کام نہیں ہو گا، یہ بھی غلط اور بے اصل ہے۔

مسئلہ بعض لوگ کسی کام کے لیے جاتے وقت بیلی کے سامنے سے گزر جانے سے اس کام میں ناکامی ہونے کا خیال کرتے ہیں، یہ خیال بھی بالکل غلط ہے۔

(اغلاط العوام: ص ۲۵)

مسئلہ بہت سے دکاندار صبح سوریے سامان ادھار دینے سے اس لیے منع کر دیتے ہیں کہ اگر ہم نے صبح اول ہی ادھار دے دیا تو شام تک ہمارا سامان ادھار ہی فروخت ہو گا، یہ محض بدشکونی ہے، ہاں! اگر کسی مصلحت سے ادھار نہ دیں تو اور بات ہے۔

مسئلہ مشہور ہے کہ جس گھر میں مکڑی کے جالے ہو جاتے ہیں تو اس گھر والے مقردض ہو جاتے ہیں، سو شریعت میں اس کی کوئی اصل نہیں، ہاں! گھر کو مکڑی کے جالوں وغیرہ سے صاف رکھنا شرعاً محبوب ہے، صفائی اور سترہ ای اللہ تعالیٰ کو بہت پسند ہے۔ (اغلاط العوام: ص ۳۸)

مسئلہ اگر کالی بیلی راستہ کاٹ جائے تو آگے جانا خطرے کا باعث نہیں ہوتا، شریعت میں اس کی کوئی اصل نہیں ہے، محض تو ہم پرستی کی بات ہے (آپ کے مسائل: ج ۱، ص ۳۷۶)

مسئلہ بعض عوام کسی خاص دن یا خاص وقت میں سفر کرنے کو برایا اچھا سمجھتے ہیں، یہ کفار اور نجومیوں کا اعتقاد ہے، شریعت میں اس کی کوئی اصل نہیں ہے۔

مسئلہ عورتیں یہ سمجھتی ہیں کہ اگر نبی دہن اپنے گھر میں یا صندوق میں تالہ وغیرہ لگا دے تو اس کے گھر تالہ لگ جاتا ہے (یعنی گھر بند ہو جاتا ہے) اور ان ہو جاتا ہے، یہ بالکل بے اصل ہے۔ (اغلاط العوام: ص ۳۷۷)

مسئلہ شریعت میں اس کی کوئی اصل نہیں ہے کہ جھاڑ و نہیں کھڑی کرنی چاہئے، یا

رات کے وقت جھاڑونہ دو، یا چار پائی پر چادر لمبائی والی جانب کھڑے ہو کر بچھانی چاہئے، یا چپل پر چپل نہیں رکھنی چاہئے، یا رات کے وقت ناخن نہ کاٹو، منگل کو بال و ناخن جسم سے الگ نہ کرو یا کھانا کھا کر جھاڑونہ دو، یہ ساری باتیں شرعاً کوئی حیثیت نہیں رکھتیں، ان کی حیثیت تو ہم پرستی کی ہے یعنی شریعت میں ان کی کوئی اصل نہیں ہے۔

مسئلہ غروب آفتاب کے بعد فوراً لائٹ یا چراغ جلانا ضروری نہیں ہے، یہ تو ہم پرستی ہے، شریعت میں اس کی کوئی حیثیت نہیں ہے۔

مسئلہ بچے کے دانت اگر اٹھ نکلتے ہیں تو بعض کہتے ہیں کہ نہیاں یا ماموں پر بھاری پڑتے ہیں، اس کی کوئی اصل نہیں ہے، محض تو ہم پرستی ہے۔

مسئلہ عوام میں غلط فہمی یہ ہے کہ جائے نماز (مصلی) کا کونا اللہنا شیطان کو عبادت سے روکنے کے لیے ہے، یہ قطعاً غلط ہے۔

مصلی کا کونا اللہنا کا رواج تو اس لیے ہے کہ نماز سے فارغ ہونے کے بعد بلا ضرورت جائے نماز پچھی نہ رہے اور خراب نہ ہو، عوام یہ سمجھتے ہیں کہ اگر جائے نماز نہ اٹھ جائے تو شیطان نماز پڑھتا ہے، یہ بالکل مہمل اور لا یعنی بات ہے، اس رواج کی کوئی اصل نہیں اور یہ اعتقاد بالکل غلط ہے

مسئلہ نمک زمین پر گرنے سے کچھ نہیں ہوتا، قصد اگر اندازہ ہے؛ کیونکہ نمک بھی خدا کی نعمت ہے، اس کو جان کر زمین پر نہیں گرانا چاہئے، لوگوں میں یہ خیال قطعاً غلط ہے کہ قیامت کے دن پلکوں سے اٹھانا پڑے گا، نیز زمین پر گرم پانی ڈالنے سے کچھ نہیں ہوتا، بعض لوگ کہتے ہیں کہ زمین کو تکلیف ہوتی ہے، یہ محض غلط خیال ہے۔

(آپ کے مسائل: ج ۱، ص ۱۱۱)

مسئلہ جس عورت کا پہلا بچہ ضائع ہو جاتا ہے اس کے لیے شگون کرتے ہیں کہ زوجہ (عورت) کے پاس تلوار یا چھری حفاظت بیلیات کے لیے رکھ دیتے ہیں، یہ بھی محض ٹوٹکا اور شرک کی بات ہے۔ (جو کہ نہیں کرنی چاہیے) (بہشتی زیور: ج ۲، ص ۸)

قادیانیوں سے تعلقات رکھنے کا حکم

سوال ایک شخص صحیح العقیدہ ہے، نماز و روزہ وغیرہ کا پابند ہے؛ لیکن دینیوں

تعلقات قادیانی جماعت کے ساتھ ہیں، اس کا کیا حکم ہے؟

جواب ایسا شخص جو نماز و روزہ کا پابند ہے؛ لیکن اس کے تعلقات قادیانی جماعت کے ساتھ ہیں اگر وہ دل سے بھی ان کو اچھا سمجھتا ہو تو وہ مرتد ہے، اس سے تعلقات رکھنا ناجائز ہے، اگر وہ قادیانیوں کے عقائد سے متفق نہیں اور نہ ہی ان کو اچھا سمجھتا ہے؛ بلکہ صرف تجارت وغیرہ، دنیوی معاملات کی حد تک ان سے تعلق رکھتا ہے تو اس میں تفصیل یہ ہے کہ وہ قادیانی جس سے ان کے تجارتی تعلقات ہیں اگر پہلے سے مسلمان تھا بعد میں العیاذ باللہ مرتد ہوا یا اس کا باپ مرتد ہوا تو وہ قادیانی چونکہ خود اپنے مال کا مالک نہیں ہے اور اس کا عقیدہ صحیح نہیں ہے؛ اس لیے یہ شخص اگر ان سے تجارت کرتا ہے تو یہ تجارت ہی صحیح نہ ہوگی۔ (شامیہ: ج ۳، ص ۳۱۱)

اگر وہ قادیانی مرتد یا مرتد کا بیٹا نہیں؛ بلکہ پاپ دادا ہی سے باطل عقیدہ پر ہے تو ایسے قادیانی سے تجارت کرنے سے مال کا مالک تو ہو جائے گا؛ لیکن ایسے لوگوں سے تجارت کا معاملہ جائز نہیں ہے؛ کیونکہ اس سے ان کے ساتھ ایک قسم کا تعاون ہو جاتا ہے، نیز اس قسم کے معاملات میں یہ قباحت بھی ہے کہ عوام قادیانیوں کو مسلمانوں کا ایک فرقہ سمجھنے لگتے ہیں، علاوہ ازیں اس طرح قادیانیوں کو اپنا جال پھیلانے کے موقع ملتے ہیں؛ اس لیے قادیانی سے لین دین اور دیگر قسم کے معاملات میں قطع تعلق رکھنا ضروری ہے، ان سے تعلقات رکھنے والا آدمی اگرچہ ان کو برآ سمجھتا ہو، قابل ملامت ہے، ایسے شخص کو سمجھانا دوسرے مسلمانوں کا فرض ہے۔ (حسن الفتاوی: ج ۱، ص ۲۶۶)

مسئلہ قادیانی کا حکم مرتد کا ہے، ان کے گھر جانا ہی درست نہیں نہ کسی قسم کا تعلق رکھنا۔ (آب کے مسائل: ج ۱، ص ۱۷)

منت کیا ہے؟

بعض مسلمان مرد اور عورتوں کی جہالت کی کوئی حد نہیں رہی ہے، مثلاً لڑکا یا مارہ ہو تو اس کی نذر (منت) مانی جاتی ہے کہ اے فلاں ولی اللہ! اگر میرے لڑکے کو آرام ہو جائے گا تو تیرے نام کی اتنی نذر یعنی منت کریں گے، اب اگر اس لڑکے کو اللہ تعالیٰ نے رحم و کرم سے آرام دے دیا تو نذر و نیاز لے کر بڑی خوشی سے اس درگاہ پر کفر و شرک کرنے لگتے ہیں

اور اگر اللہ تعالیٰ نے اس لڑکے کو دنیا سے اخراجیا یعنی موت دے دی تو ساری بدنامی اللہ تعالیٰ کے سر پڑتی ہے، اور اس ولی پر کچھ بھی نہیں، اگر کوئی پوچھے کہ تمہارے لڑکے کو آرام نہیں ہوا، آپ لوگوں نے تو کوششیں بہت کیں، یعنی کفر بھی کیا، شرک بھی کیا اور بدعت باقی نہیں چھوڑی پھر بھی آپ کے بچے کو آرام نہیں ہوا؟ تو جواب میں کہیں گے کہ بھائی اللہ کو منظور ہی نہیں تھا تو پھر ہمارے جیلوں سے آرام کیسے ہوتا؟

دیکھئے کہ کس قدر بے وقوفی اور جہالت ہے، جانتے ہیں کہ اللہ تعالیٰ کے سوا اور کوئی بھی آرام نہیں دے سکتا ہے۔

سیکڑوں جاہل حضرات اولیاء علیہم السلام اور فرشتوں اور دیگر غیر محسوس چیزوں کو یہ سمجھتے ہیں کہ وہ ہماری ضرورت کو پورا کرتے ہیں، اگر ہم ان کی پرستش نہ کریں تو ہمارے کاروبار میں فرق آجائے گا اور وہ ہم کو نقصان یا تکلیف پہنچائیں گے، اور اس پر اتفاقاً مارد کا حاصل ہو جانا، یا پرستش (پوجا) میں کسی سے اتفاقاً کوئی حادثہ پیش آنا، ان کے خیال باطل کی اور بھی قوی دلیل ہو جاتی ہے، درحقیقت یہ قوت وہی ہے کی کاری گری ہے اور کچھ نہیں، جس طرح تہام مقام یا مکان میں عوام کو مردے سے ڈراتی ہے اسی طرح ان لوگوں کو نفع و نقصان کا وہم بھی یہی قوت وہی ہے دلاتی ہے۔

غرض یہ کہ اللہ تعالیٰ کے سوا کسی کی بھی نذر یعنی منت مانی جائز نہیں ہے، چاہے فرشتہ ہو یا نبی ہو یا ولی ہو۔ (محمد رفت قاسمی)

مسئلہ نذر یعنی منت مانی کسی کی سوائے اللہ تعالیٰ کے جائز نہیں، نہ نبی کی، نہ فرشتے کی، نہ ولی کی، نہ اور کسی کی۔ (مظاہر حق: ج ۳، ص ۲۲۳، نذر کا بیان)

مسئلہ شرک کی قسموں میں سے ایک قسم یہ ہے کہ اللہ تعالیٰ کے علاوہ کسی سے اپنی حاجتوں میں مدد طلب کریں جیسے مریض کے لیے شفاء یا محتاج کے لیے مالداری اور اس کی نذر اور منت مانیں اور امید رکھیں کہ ہماری نذر سے مرادیں پوری ہوں گی یا ان کے ناموں کا وظیفہ بنالیں۔ (حجۃ اللہ الباخنة: ص ۲۲، اقسام شرک، وفتاویٰ رشیدیہ: ج ۱، ص ۳۷)

منت کی شرائط

مسئلہ شرعاً منت ماننا جائز ہے مگر منت ماننے کی چند شرطیں ہیں:

(۱) اول یہ کہ منت اللہ تعالیٰ کے نام کی مانی جائے، غیر اللہ کے نام کی منت جائز نہیں؛ بلکہ گناہ ہے۔ (۲) یہ کہ منت صرف عبادت کے کام کی صحیح ہے، جو کام عبادت نہیں اس کی منت بھی صحیح نہیں۔ (۳) سوم یہ کہ عبادت بھی ایسی ہو کہ اس طرح کی عبادت کبھی فرض، یا واجب ہوتی ہے، جیسے نماز، روزہ، حج اور قربانی وغیرہ، ایسی عبادت کہ اس کی جنس کبھی فرض یا واجب نہیں، اس کی منت بھی صحیح نہیں۔ (آپ کے مسائل: ج ۳، ص ۳۱۹)

مسئلہ صرف کسی بات کا دل میں خیال آنے سے منت نہیں ہوتی؛ بلکہ زبان سے ادا کرنے کے ساتھ ہوتی ہے۔ (آپ کے مسائل: ج ۳، ص ۳۲۵)

کام ہونے سے پہلے منت ادا کرنا

سوال اگر کوئی شخص منت مانے کہ فلاں کام ہونے پر روزے رکھوں گا، یا نفل پڑھوں گا تو وہ شخص کام ہونے پر منت پوری کرے یا اس سے پہلے؟

جواب اللہ تعالیٰ کے نام کی منت جائز ہے اور کام ہونے کے بعد منت کا پورا کرنا لازم ہوتا ہے، پہلے نہیں، اور کام پورا ہونے سے پہلے اس منت کا ادا کرنا بھی صحیح نہیں، پس اگر منت کا روزہ پہلے رکھ لیا، اور کام بعد میں پورا ہوا، تو کام ہونے کے بعد دوبارہ روزہ رکھنا لازم ہوگا۔ (آپ کے مسائل: ج ۳، ص ۳۲۵، وفتاویٰ رشیدیہ: ص ۵۲۷)

مسئلہ اگر کسی نے منت مانی کہ میرا بھائی آجائے تو دس روپے خیرات کروں گا، پھر آنے کی خبر پا کر آنے سے پہلے ہی دس روپے خیرات کر دیئے، تو یہ منت پوری نہیں ہوئی، بھائی کے آنے کے بعد پھر خیرات کرے۔ (بہشتی زیور: ج ۳، ص ۵۰)

مسئلہ منت مانا جائز ہے مگر آنحضرت صلی اللہ علیہ وسلم نے اس کو پسند نہیں فرمایا؛ اس لیے بجائے منت مانے کے نقد صدقہ کرنا چاہئے؛ مگر صدقہ پاک مال سے ہونا چاہئے، ناپاک اور حرم مال میں سے کیا ہوا صدقہ اللہ تعالیٰ کی بارگاہ میں قبول نہیں ہوتا ہے۔ (آپ کے مسائل: ج ۳، ص ۳۲۰)

مسئلہ حرام مال سے صدقہ قبول نہیں ہوتا؛ بلکہ الثاموجب و بال ہے، حدیث شریف میں ہے کہ اللہ تعالیٰ پاک ہیں اور پاک چیزیں قبول کرتے ہیں، حرام اور ناجائز مال سے صدقہ کرنے کی مثال ایسی ہے جیسے کوئی شخص گندگی کا نوکرا کسی بادشاہ کو ہدیہ کے

طور پر پیش کرے، ظاہر ہے کہ اس سے بادشاہ خوش نہیں ہوگا؛ بلکہ اثناناراض ہوگا۔
(آپ کے مسائل: ج ۳، ص ۳۲۲)

نذر اور منت کی تعریف

مسئلہ نذر کے معنی ہیں کسی شرط پر کوئی عبادت اپنے ذمہ لے لینا، مثلاً اگر فلاں کام ہو جائے تو میں اتنے نفل پڑھوں گا، اتنے روزے رکھوں گا، بیت اللہ کا حج کروں گا یا اتنی رقم فقراء کو دوں گا وغیرہ، اسی کو منت بھی کہا جاتا ہے۔ (آپ کے مسائل: ج ۳، ص ۳۱۹)

صدقہ اور منت میں فرق

سوال صدقہ اور منت میں کیا فرق ہے؟

جواب نذر اور منت اپنے ذمہ کسی چیز کو لازم کرنے کا نام ہے، مثلاً کوئی شخص منت مان لے کہ میرا فلاں کام ہو جائے تو میں اتنا صدقہ کروں گا، کام ہونے پر منت مانی ہوئی چیز واجب ہو جاتی ہے، اور اگر کوئی شخص بغیر لازم کیے ہوئے اللہ کے راستے میں خیریات کرے تو اس کو صدقہ کہتے ہیں، گویا منت بھی صدقہ ہی ہے؛ مگر وہ صدقہ واجب ہے؛ جبکہ عام صدقات واجب نہیں ہوتے۔ (آپ کے مسائل: ج ۳، ص ۳۱۸)

خیرات، صدقہ اور نذر میں فرق

مسئلہ صدقہ خیرات تو ایک ہی چیز ہے یعنی جو مال اللہ تعالیٰ کی خوشنودی کے لیے کسی خیر کے کام میں خرچ کیا جائے وہ صدقہ و خیرات کہلاتا ہے، اور کسی کام کے ہونے پر کچھ صدقہ کرنے کی یا کسی عبادت کے بجالانے کی منت مانی جائے تو اس کو ”نذر“ کہتے ہیں، نذر کا حکم زکوٰۃ کا سا حکم ہے، اس کو صرف غریب غرباء ہی کھا سکتے ہیں، مالدار نہیں کھا سکتے، نیاز کے معنی بھی نذر ہی کے ہیں۔ (آپ کے مسائل: ج ۳، ص ۳۱۸)

صدقہ کی تعریف اور اقسام

مسئلہ جو مال اللہ تعالیٰ کی رضا کے لیے اللہ کی راہ میں غرباء و مساکین کو دیا جاتا

ہے، یا خیر کے کسی کام میں خرچ کیا جاتا ہے، اس کو "صدقہ" کہتے ہیں۔ صدقہ کی تین قسمیں ہیں: (۱) فرض، جیسے زکوٰۃ (۲) واجب، جیسے نذر، صدقہ فطر اور قربانی وغیرہ (۳) نفی صدقات، جیسے عام خیر خیرات۔ (آپ کے مسائل: ج ۳، ص ۳۱۸)

غلط نذر کا حکم

مسئلہ بعض گناہ کی منت (نذر) مان لیتے ہیں مثلاً کسی نے منت مانی کہ میرا بیٹا اچھا ہو جائے تو ناج کا جلسہ کروں گا، یہ بیہودہ نذر ہے، اس کا پورا کرنا جائز نہیں ہے۔
(فروع الایمان: ص ۲۷)

مسئلہ بعض حضرات مکروہ اور بدعوت کی نذر مان لیتے ہیں، مثلاً اپنے بیٹے کو امام حسینؑ کا فقیر بنانا، کسی کے نام کی چوٹی رکھنا، یا کان میں بالی پہننا، یا کسی مزار پر غلاف بھیجننا، یا شیخ سد و کا بکرا کرنا، خدائی رات کرنا، مشکل کشا کا روزہ رکھنا، اور بہت سی غلط باتیں مشہور ہیں، جن کی شریعت میں کوئی اصل نہیں؛ بلکہ کلیا یا جز بیجا ممانعت آئی ہے۔
(اغلاط العوام: ص ۱۳۱)

مسئلہ نہ تو مزار پر سلامی کی منت ماننا جائز ہے اور نہ اس کا پورا کرنا، اگر کسی نے مزار پر سلام کرنے کی منت مانی تھی تو ایسی منت ماننا صحیح نہیں ہے، اور اس کا پورا کرنا بھی درست نہیں ہے۔ (آپ کے مسائل: ج ۳، ص ۳۲۱)

مسئلہ خاتونِ جنت کی کہانی من گھڑت ہے، نہ اس کی منت درست ہے نہ اس کو پورا کرنا جائز۔ (آپ کے مسائل: ج ۳، ص ۳۲۱ وفتاویٰ مسعودیہ: ج ۱۳، ص ۳۱۶)

مسئلہ بعض عورتیں منت مانتی ہیں کہ اگر میری فلاں مراد پوری ہو جائے تو مسجد میں جا کر سلام کروں گی، یا بعض کہتے ہیں کہ مسجد کا طاق (مشھائی وغیرہ سے) بھروں گی، مراد پوری ہونے پر مسجد میں جا کر اپنی منت پوری کرتی ہیں، یہ غلط ہے، مسجد کا سلام یہ ہی ہے کہ کچھ نوافل پڑھ لو اور دل سے شکر ادا کرو، اور یہ کام گھر بھی ممکن ہے، اور طاق بھرنا یہ ہی ہے کہ جو توفیق ہو محتاجوں کو تقسیم کر دو، اور یہ کام گھر میں بیٹھے بھی ہو سکتا ہے۔
(اغلاط العوام: ص ۱۱۸)

مسئلہ بعض حضرات نذر غیر اللہ کی کرتے ہیں کہ اے فلاں بزرگ! اگر ہمارا کام

مالدار کو بھی نہ دینا چاہئے اور نہ نذر کرنے والے کے ماں باپ، بیٹا و بیٹی کو اس میں سے کھانا درست ہے، یہ صرف فقراء کا ہی حق ہے۔ (فتاویٰ رشیدیہ: ج ۱، ص ۵۳۸)

مسئلہ اگر نذر میت کے لیے مانی گئی تزوہ حرام ہے، اس کا کھانا کسی کے لیے جائز نہیں ہے، اگر نذر خدا کے لیے اور ثواب میت کے لیے مانی ہے تو فقراء کو اس کا کھانا شرعاً درست ہے، مالدار اور عہدہ دار علماء کو ایسا کھانا نہیں کھانا چاہئے۔ (فتاویٰ محمودیہ: ج ۱، ص ۱۲۲)

صدقة کا مصرف

سوال ایک شخص صدقہ میں بکرا کرتا ہے اور وہ گوشت آس پاس پڑوں میں بانٹتا ہے اور گھر میں بھی استعمال کرتا ہے تو کیا صدقہ کے بکرے کا گوشت گھر میں بھی استعمال ہو سکتا ہے یا نہیں؟

جواب بکرا ذبح کرنے سے صدقہ نہیں ہوتا؛ بلکہ فقراء و مسَاکین کو دینے سے صدقہ ہوتا ہے؛ اس لیے جتنا گوشت محتاجوں کو تقسیم کر دیا اتنا صدقہ ہو گیا اور جو گھر میں کھایا وہ نہیں ہوا؛ البتہ اگر نذر مانی ہوئی تھی تو اس پورے بکرے کا محتاجوں پر صدقہ کرنا واجب ہو گا، نہ مالدار پڑو سیبوں کو دینا جائز ہے اور نہ گھر میں کھانا جائز ہے۔

(آپ کے مسائل: ج ۲، ص ۳۲۵)

صدقہ غریب کے بجائے کتنے کوڑا النا

سوال میں شام کو اللہ کے نام کا کھانا روٹی یا ایک پلیٹ چاول کتنے کوڑا لوا دیتی ہوں، فقیر کو نہیں دیتی؛ کیونکہ آج کل فقیر تو بناوٹی ہوتے ہیں، تو کیا میں یہ کھانا کتنے کوڑا کر صحیح کرتی ہوں؟

جواب جو فرق انسان اور اور کتنے میں ہے، وہی انسان اور کتنے کو دی گئی "خیرات" میں ہے، اور آپ کا یہ خیال کہ آج کل فقیر بناوٹی ہوتے ہیں، بالکل غلط ہے، اللہ تعالیٰ کے بہت سے بندے ضرورت مندر اور محتاج ہیں؛ مگر کسی کے سامنے اپنی حاجت مندی کا اظہار نہیں کرتے، ایسے لوگوں کو صدقہ دینا چاہئے، دینی مدارس کے طلبہ کو دینا چاہئے، اسی طرح "فی سبیل اللہ" کی بہت سی صورتیں ہیں؛ مگر آپ کے صدقہ کا مستحق صرف کتابی رہ

گیا؟ (آپ کے مسائل: ج ۳، ص ۳۲۸)

ولی کے نام سے بکرا ذبح کرنے کی نذر ماننا

مسئلہ اس طرح منت ماننا کہ "اے بزرگ! میرا فلاں کام ہو جائے گا تو آپ کے نام پر بکرا ذبح کروں گا (یہ غیر اللہ سے مانگنا ہوا) یا آپ کے مزار پر الٹا لٹکوں گا، بخت گناہ اور حرام ہے اور مشرکانہ فعل ہے، یہ نذر منعقد ہی نہیں ہوتی (کیونکہ منت میں ضروری ہے کہ جو چیز منت میں مانی جائے وہ فی نفسہ گناہ نہ ہو، اگر وہ گناہ کا فعل ہے تو منت کا پورا کرنا ضروری نہیں ہے) یہ چیز چہالت سے سرزد ہوتی ہے؛ اس لیے توبہ واستغفار لازم ہے۔ (فتاویٰ رحمیہ: ج ۲۹، ص ۶۹ و شامی: ج ۳، ص ۳۹۹)

روزہ کی نذر کی صورت میں فدیہ دینا

سوال زید نے نذر مانی کہ بھائی کی طبیعت ٹھیک ہو جائے تو میں تمیں روزے رکھوں گا، زید تاجر ہے، اس کے لیے روزہ رکھنا مشکل ہے، کیا وہ فدیہ دے سکتا ہے؟ **جواب** طبیعت ٹھیک ہو جانے پر زید پر ایک ماہ کے روزے رکھنا ضروری ہیں، مسلسل رکھنا ضروری نہیں متفرق بھی رکھ سکتا ہے، کفارہ کافی نہ ہوگا، جس چیز کی نذر مانی ہے وہ پورا کرنا لازم ہوگا۔ (فتاویٰ رحمیہ: ج ۲۹، ص ۱۷ و حوالہ فتاویٰ عالمگیری: ج ۳، ص ۳۲ و بدایہ: ج ۱، ص ۳۶۳)

اللہ کے سوا کسی کی نذر کرنا

سوال کسی بزرگ اور ولی کی زیارت کو جانا اور مدد اور حاجت روائی چاہتا اور نذر کرنی کہ اگر یہ کام ہو جائے تو اتنی رقم خیرات و صدقہ کروں گا، جائز ہے یا نہیں؟

جواب بزرگوں کی زیارت درست ہے؛ مگر سنت طریقہ سے جائے (قبر پر ہاتھ رکھنا اور اس کو چھونا اور چومنا سجدہ وغیرہ کرنا نصاریٰ کی عادت ہے) اور مدد مانگنا اولیاء سے حرام ہے، مدد حق تعالیٰ سے مانگنی چاہئے، اللہ کے علاوہ کوئی مدد کرنے کی طاقت نہیں رکھتا، پس غیر اللہ سے مدد مانگنا، اگرچہ ولی ہو یا نبی، شرک ہے اور یہ نذر کرنا کہ اللہ تعالیٰ میرا کام

کردے تو میں اتنی رقم اللہ تعالیٰ کے نام پر صدقہ کروں گا، درست ہے، اور اگر یوں کہے کہ اگر میرا کام ہو گیا تو (فلان) ولی کے نام پر دس روپے (یا اتنی رقم) دوں گا تو یہ نذر حرام اور ناجائز ہے، کیونکہ نذر عبادت ہوتی ہے، اور عبادت اللہ تعالیٰ کے علاوہ کسی کی درست نہیں ہے، اور اگر یوں کہے کہ اگر اللہ تعالیٰ میرا کام کر دیں تو دس روپے (یا اتنی رقم) کا ثواب اللہ تعالیٰ کے واسطے فلاں بزرگ کو پہنچاؤں گا تو مضائقہ نہیں کہ اس میں نذر غیر اللہ کی نہیں ہے صرف غیر کو ثواب کا پہنچانا ہے، نذر اللہ تعالیٰ کی ہے۔

(فتاویٰ رشیدیہ: ص ۵۵۰ و صحیح بخاری: ج ۱، ص ۱۳۱)

مسئلہ اکثر عوام کی طرف سے مردوں کی خاطر جو نذر چڑھائی جاتی ہے اور بزرگوں کے مزارات پر جو موم بنتی، خوشبو اور روپیہ پیسہ چڑھایا جاتا ہے، جس کا مقصد بزرگوں کو خوش کرنا اور ان کا تقرب حاصل کرنا ہے، یہ سب با تفاق ائمہ حرام اور باطل ہیں، اور ان کے حرام اور ناجائز ہونے کی کئی وجہیں لکھی ہیں: ایک تو یہ کہ یہ مخلوق کے لیے نذر مانتا ہے، حالانکہ نذر عبادت ہے جو اللہ تعالیٰ کے ساتھ مخصوص ہے، دوسرے یہ کہ جس کے لیے نذر مانی ہے وہ مردہ ہے تو بھلاوہ کسی چیز کا کیسے مالک ہو سکتا ہے، اور تیسرا یہ کہ اس میت کے ساتھ یہ اعتقاد بھی کیا جاتا ہے کہ وہ عالم میں تصرف کرتا ہے، یہ عقیدہ رکھنا کفر ہے۔

(فتاویٰ محمودیہ: ج ۱، ص ۲۱۵، بحوالہ درختار)

مندر اور قبر کا چڑھاوا خریدنا

مسئلہ جو مرغ، بکر اور کھانا کفار اپنے معابد (مندر) پر چڑھاتے ہیں اور کافر مجاور لیتا ہے تو اس کا خریدنا درست ہے؛ کیونکہ کافر مالک ہو جاتا ہے اور جو مسلمان مجاور ایسی چیز لیتا ہے وہ مالک نہیں ہوتا؛ اس لیے اس کا خریدنا درست نہیں، اور یہ جب ہے کہ خریدنے والے کو علم ہواں کے چڑھاوا ہونے کا اور بغیر علم کے تو مباح ہوتا ہے۔ (فتاویٰ رشیدیہ: ص ۲۹۰)

مسئلہ اگر بکرے غیر اللہ کے نام پر چڑھائے گئے تو ان کو خریدنا اور گوشت کھانا جائز نہیں ہے۔ (فتاویٰ محمودیہ: ج ۷، ص ۲۹۸)

مسئلہ بعض عوام سمجھتے ہیں کہ قسم کھاتے وقت بالائیں ہاتھ کا انگوٹھا موز لیا جائے تو قسم نہیں ہوتی، یہ غلط ہے۔ (اغلاط العوام: ص ۱۲۸)

بتوں کے نام کا پر شاد کھانا

سوال غیر مسلموں کے تہواروں پر ”پرشاد“ تقسیم کی جاتی ہے، جس میں پھل اور کپکے پکائے کھانے بھی ہوتے ہیں اور یہ مختلف بتوں کی نذر کر کے تقسیم کی جاتی ہے، تو کیا اس کا کھانا حرام ہے؟

جواب بتوں کے نام کی نذر کی ہوئی چیز شرعاً حرام ہے، کسی مسلمان کو اس کا کھانا جائز نہیں ہے۔ (آپ کے مسائل: ج ۱، ص ۱۷)

مزارات پر جو تیل جمع ہواں کو کیا کریں؟

مسئلہ قبروں پر چراغ جلانا جائز نہیں؛ اس لیے جو تیل درگاہ کی روشنی کے لیے دیا جاتا ہے اس کو اصل مزار پر جلانا نہیں چاہئے؛ البتہ اگر مزار کے متعلق کمرے ہوں، یا راستے پر روشنی کی ضرورت ہو، تو وہاں جلایا جا سکتا ہے اور اگر کوئی مسجد درگاہ ہی کے متعلقات میں سے ہو تو اس مسجد میں بھی جلایا جا سکتا ہے، اسی طرح امام صاحب کا کمرہ اگر متعلقات درگاہ میں ہو تو اس میں بھی جلا سکتے ہیں، ورنہ بلا اجازت مالک دوسرا جگہ استعمال کرنا جائز نہیں، اور اگر یہ معلوم ہو جائے کہ یہ تیل بطور نذر ان مزار پر چڑھایا ہے تو کسی جگہ بھی اس کا استعمال جائز نہیں؛ کیونکہ غیر اللہ کے نام کی نذر حرام ہے اور اس چیز کا استعمال بھی حرام ہے، جس کو نذر کی گئی ہے۔ (امداد المغتین: ج ۱، ص ۱۸)

مسئلہ بعض لوگ قبروں پر چڑھاؤ چڑھاتے ہیں، یہ تو بالکل حرام ہے اور اس چڑھاوے کا کھانا بھی درست نہیں ہے، نہ خود کھاؤ، نہ دوسروں کو دو؛ کیونکہ جس کا کھانا درست نہیں ہے اس کا دینا بھی درست نہیں۔ (بہشتی زیور: ج ۲، ص ۵۲)

مسئلہ قبر پر چادر چڑھانا خود بھی ناجائز ہے اور نذر اس کی کرتا دوسرا گناہ ہے، یہ نذر صحیح بھی نہیں ہوئی؛ لہذا منت پوری ہونے پر چادر چڑھانا جائز نہیں ہے، ہاں! اگر بطور شکرانہ کے (فقیروں کو) صدقہ کر دے تو بہتر ہے۔ (امداد المغتین: ص ۱۹، ج ۱)

مسئلہ بعض حضرات مزاروں پر چادریں اور غلاف بھیجتے ہیں اور اس کی منت مانتے ہیں، تو یاد رہے کہ چادر چڑھانا منع ہے اور جس عقیدے سے لوگ ایسا کرتے ہیں، وہ

شرک ہے۔ (بہشتی زیور: ج ۶، ص ۵۲)

قبر پر بکران ذر کرنا

سوال عوام قبروں پر بکران ذر کرتے ہیں اور ذر میں مانتے ہیں، یا یہ کہتے ہیں کہ یہ بکران افلان پیر کا ہے، پھر اس کو بسم اللہ پڑھ کر ذنبح کرتے ہیں، ایسے جانور کا کھانا حلال ہے یا حرام؟

جواب جس جانور کو تعظیماً اور تقریباً الی غیر اللہ ذنبح کیا جائے، اگرچہ کرتے وقت اللہ کا نام اس پر لیا جائے، اس کا کھانا حلال نہیں ہے۔ (فتاویٰ دارالعلوم قدیم: ج ۳، ص ۱۲)

کسی کے نام پر ذنبح کرنا

سوال کسی کے نام کا بکرا یا مرغ ذنبح کرنا کیسا ہے؟ کیونکہ زید کہتا ہے کہ اللہ تعالیٰ کے سوا کسی کے نام پر ہو حرام ہے، اور عمر کہتا ہے کہ ذنبح کے وقت اللہ کے نام کے سوا کسی کا نام لیا جائے تو حرام ہو جاتا ہے اور غیر وقت میں نام لینے سے حرام نہیں ہوتا، اگر غیر وقت نام لینے سے حرام ہو جایا کرتا تو سب بیل بکری وغیرہ حرام ہوتے؛ کیونکہ جو کوئی بکرا پالتا ہے تو لوگ کہتے ہیں فلاں کا بکرا، اس پر بھی اللہ کے سوا غیر کا نام آگیا، تو اس کا جواب کیا ہے؟

جواب جو جانور غیر کے نام کا ہو اُس کو اُس ہی نیت سے ذنبح کرنا، بسم اللہ کہہ کر بھی حرام ہے، اور جانور حرام ہی رہتا ہے، ایسے جانور کو ذنبح نہ کرے، اور کسی کا بکرا کہنا مالک ہونے کی وجہ سے درست ہے؛ مگر کسی کے تعظیم اور قربت کا کہنا حرام ہے اور اگر یہ نیت ہو کہ اس کا ثواب لوجہ اللہ کسی کو پہنچے تو اُس میں کچھ حرج نہیں، تعظیم غیر پر ذنبح سے حرام ہوتا ہے، نہ کہ مالک ہونے سے کسی شخص کے، دونوں میں فرق ہے۔

(فتاویٰ رشیدیہ: ص ۵۲۹، وفتاویٰ محمودیہ: ج ۱، ص ۱۸۸)

صدقہ میں رنگ کی قیود لگانا

سوال کیا صدقہ میں کالا مرغایا کسی رنگ و نسل کا مرغ اضافہ ورنہ ہے؟

جواب جو چیز رضائے الہی کے لیے فی سبیل اللہ دی جائے وہ صدقہ کہلاتی ہے۔ نفلی صدقہ کم یا زیادہ اپنی توفیق کے مطابق آدمی کر سکتا ہے، صدقہ سے بلا میں دور ہو جاتی ہیں، صدقہ میں بکرے یا مرغ کا ذبح کرنا کوئی شرط نہیں اور نہ کسی رنگ و نسل کی قید ہے، بعض لوگ جو اس قسم کی قیود لگاتے ہیں وہ اکثر بد دین ہوتے ہیں۔

(آپ کے مسائل: ج ۳، ص ۳۲۳)

مسئلہ اللہ تعالیٰ کے راستے میں جو بھی مال خرچ کیا جائے وہ صدقہ ہے، وہ کسی محتاج کو نقدر روپیہ پیسہ دے دے، یا کھانا کھلا دے یا کپڑا دیدے یا کوئی اور چیز دیدے؛ لیکن کالا بکرا یا کالی مرغی کی کوئی خصوصیت نہیں، نہ صدقہ کے لیے بکرا یا مرغی ذبح کرنا ہی کوئی شرط ہے؛ بلکہ اگر ان کی نقد قیمت ہی محتاج کو دیدے تو اس کا بھی اتنا ہی ثواب ہے۔

(آپ کے مسائل: ج ۳، ص ۳۲۰)

مسئلہ کام ہونے پر اگر مشھانی کی منت مانی تھی تو مشھانی تقسیم کرنا ضروری نہیں ہے؛ بلکہ اتنی رقم کسی محتاج کو دے دی جائے۔ (آپ کے مسائل: ج ۳، ص ۳۲۲)

بھینٹ کے مرغ کا حکم

سوال کسی جانور مثلاً مرغاً وغیرہ کو جانوروں کے اوپر سے پھیر کر یا کسی انسان کے سر پر سے پھیر گھما کر رکھا جائے تو اس کا کھانا کیسا ہے؟

جواب یہ مشرکانہ طریقہ ہے، اس کو بھینٹ چڑھانا کہتے ہیں، یہ غیر اللہ کے لیے نذر ہوتی ہے جو کہ مردار کے حکم میں ہے، اس کا کھانا جائز نہیں ہے۔

(فتاویٰ محمودیہ: ج ۷، ص ۳۹۲)

غیر اللہ کے نام پر چھوڑے ہوئے سانڈ کا حکم

سوال غیر اللہ کے نام پر بیل بھینسا چھوڑے جاتے ہیں، اگر اس کا کھانا درست نہیں تو اس سے گا بھن کرانا اور بچہ پیدا کرانا کیا درست ہے؟

جواب غیر اللہ کے نام پر چھوڑے ہوئے جانور حرام ہیں، ان کا کھانا ہرگز جائز نہیں؛ لیکن اگر ایسے جانور سے گائے وغیرہ گا بھن ہو کر بچہ دے تو وہ بچہ مردار نہیں

ہے۔ (فتاویٰ محمودیہ: ج ۷، ص ۳۹۱)

کالی بکری کو مخصوص طور پر ذبح کرنا

سوال ایک شخص رمضان کی ۲۷ رتارنگ کو ایک سیاہ رنگ کی بکری ذبح کرتا ہے اور تمام گھر کے آدمی ہلدی میں ہاتھ رنگ کر اس پر لگاتے ہیں، پھر امام صاحب سے ذبح کرتے ہیں، اس کے سری پائے چورا ہے پر دفن کرتے ہیں، گوشت پکا کر کھلاتے ہیں اور وہ بکری کالی کے نام کی ذبح کرتے ہیں، اس بکری کا کھانا کیسا ہے؟

جواب یہ فعل سخت گناہ، قریب شرک ہے اور اس بکری کا کھانا حرام ہے، وہ بالکل

مردار ہے۔ (فتاویٰ محمودیہ: ج ۱۰، ص ۸۵)

دریا کے نام پر ذبح کرنا

مسئلہ کوئی چیز بغیر حکم خداوندی کے نفع پہنچا سکتی ہے نہ نقصان، دریا کا زیست کو نفع یا نقصان پہنچانا بھی حکم خداوندی کے تحت ہے، پس دریا کے نام پر یاد دریا کے لیے بکرا ذبح کرنا اور یہ اعتقاد رکھنا کہ دریا بکرا لے کر خوش ہو جائے گا، اور یہی نقصان نہیں پہنچائے گا، یا حضرت خضر علیہ السلام کے لیے بکرا ذبح کرنا، اس اعتقاد سے کہ وہ خوش ہو کر زمین کو نقصان نہیں پہنچا میں گے، ناجائز ہے، ایسا عقیدہ اسلامی عقیدہ نہیں ہے، اس فعل سے بچنا چاہئے، اس عقیدہ سے توبہ واجب ہے، ہاں! اللہ تعالیٰ سے دعاء کرنا کہ وہ دریا کے نیز اور ہر قسم کے نقصان سے محفوظ رکھے درست، نافع اور مستحسن ہے، اور نقصان سے بچنے کے لیے حسب مقدرات اللہ تعالیٰ کے نام پر خیرات کرنا بھی مفید اور موجب ثواب ہے۔

(فتاویٰ محمودیہ: ج ۵، ص ۲۸۹)

غیر اللہ کی نیاز کا حکم

سوال بزرگوں کے مزارات پر جوندرو نیاز چڑھائی جاتی ہے، ان بزرگوں کو خوش کرنے کے لیے، کہ ان پر مرغ وغیرہ ذبح کرتے ہیں ان کا کھانا جائز ہے یا نہیں؟

جواب جو عوام بزرگوں کے نام کی نذر و نیاز مانتے ہیں اور مزارات پر چڑھادے

چڑھاتے ہیں، وہ سخت گنگہگار ہیں اور وہ نذر حرام ہے، اس کا کھانا بالکل ناجائز ہے، اور مرغ وغیرہ جو جانور بزرگوں کے نام پر ذبح کرتے ہیں، وہ بالکل مردار ہے، اگر نذر مانتے وقت بزرگوں کے نام کی نذر مانی جائے؛ لیکن اس کو بسم اللہ اللہ اکبر کہہ کر ذبح کیا جائے، وہ بھی حرام ہے۔ (اگر ذبح اللہ کے لیے اور ثواب میت کے لیے کیا جائے تو جائز ہے)

مسئلہ وہ جانور بھی حرام ہیں جن کے بارے میں یہ اعلان اور شہرت دیدی گئی ہو کہ یہ غیر اللہ کے واسطے ہیں خواہ وہ غیر اللہ بت ہوں یا خبیث روح، جیسا کہ بت وغیرہ کے نام پر بھوگ چڑھاتے ہیں اور خواہ وہ روح کسی اپیے جن کی ہو جو کسی مکان پر مسلط ہو اور خواہ بغیر اس جانور کے بھینٹ چڑھائے وہ جن اس گھر کے رہنے والوں سے دست بردار نہ ہو، اور اپیے ہی کسی پیر پیغمبر کے واسطے کوئی زندہ جانور موسم کر دیا جائے یہ سب شکلیں حرام ہیں، اور صحیح حدیث شریف میں ہے کہ ”جو شخص کسی جانور کو ذبح کر کے غیر اللہ کا تقرب کرنا چاہے وہ ملعون ہے“، خواہ ذبح کے وقت غیر اللہ کا نام لے یا نہ لے؛ کیونکہ وہ جانور غیر اللہ کی طرف منسوب ہو ہی چکا ہے اور اس نسبت کی وجہ سے اس میں ایسی برائی پیدا ہو گئی جو مردار کی برائی سے کہیں زیادہ ہے؛ کیونکہ مردار میں صرف یہی برائی ہے کہ اس کی موت بغیر اللہ کے نام لیے ہوئے واقع ہوئی ہے اور اس جانور کی جان اس غیر خدا کے لیے مقرر کر کے لی گئی ہے، جو عین شرک ہے اور جب یہ برائی اس میں سراہیت پذیر ہو گئی تو اب خدا کا نام لینے سے یہ حلال نہیں ہو سکتا، جیسا کہ بتا اور سو راگر خدا کا نام لے کر ذبح کیا جائے تو حلال نہیں ہو جاتے ہیں۔ (فتاویٰ محمودیہ: ج ۱، ص ۲۱۶)

مسئلہ غیر اللہ کے نام جو نیاز دی جاتی ہے، اگر اس سے مقصود اس بزرگ کی روح کو ایصال ثواب ہے یعنی اللہ تعالیٰ کی رضا کے لیے جو صدقہ کیا جائے اس کا ثواب اس بزرگ کو بخش دینا مقصود ہو تو یہ صورت جائز ہے، اور اگر مخف اس بزرگ کی رضا حاصل کرنے کے لیے اس کے نام کی نذر و نیاز دی جائے، تاکہ وہ خوش ہو کر ہمارے کام بنائے تو یہ ناجائز اور شرک ہے۔ (آپ کے مسائل: ج ۳، ص ۲۲۰)

بکری کسی زندہ یا مردہ کے نام کرنا

سوال ایک بکری کسی زندہ یا وفات شدہ کے نام کر دیں اور پھر اس کو ذبح کر دیں تو

اس کا کھانا جائز ہے؟ یا ایسا کہے کہ میرا یہ فلاں کام ہو گیا تو میں یہ بکری اس بزرگ کے نام پر ذبح کروں گا؟

جواب بکری کسی بزرگ کے نام کر دینے سے اگر یہ مراد ہے کہ اس صدقہ کا ثواب اس بزرگ کو پہنچے، تو تھیک ہے اور اس بکری کا گوشت حلال ہے؛ جبکہ اللہ تعالیٰ کے نام پر ذبح کی گئی ہو، اور اگر اس بزرگ کے نام چڑھاوا مقصود ہو تو یہ شرک ہے اور وہ بکری حرام ہے، إلَّا يَكُون نذر مانِنَةً وَالآتِيَّةُ فَعْلٌ سَتَّةٌ تُوبَةٌ كَرْكَةٌ أَپَنِي نذر سَبَقَ باز آجائے۔

(آپ کے مسائل: ج ۳، ص ۲۲۱)

منت کا پورا کرنا واجب ہے

سوال میری والدہ بیمار تھیں، میں نے منت مانی تھی کہ آپ یعنی تھیک ہونے پر سو نفل نماز پڑھوں گا؛ مگر میں نے تھیک ہونے پر ۳۸ نفل پڑھے باقی نہیں، کیا کروں؟

جواب اگر آپ کی والدہ صاحبہ کا آپ یعنی تھیک ہو گیا تھا تو سو نفل آپ کے ذمہ واجب ہو گئے، اپنی منت کو پورا کرنا واجب ہے؛ اس لیے باقی بھی پڑھ لجئے۔

(آپ کے مسائل: ج ۳، ص ۲۲۷)

مسئلہ اگر منت مانے والا نفل کی تعداد بھول جائے کہ کتنے قبولے تھے، تو حافظے پر زور ڈال کر یاد کیا جائے، جتنے نفلوں کا خیال غالب ہو، اتنے پڑھ لیے جائیں، اور نفل ہی پڑھنا واجب ہو گا، ان کی جگہ صدقہ دینے سے وہ منت پوری نہیں ہو گی۔

(آپ کے مسائل: ج ۳، ص ۲۲۷)

مسئلہ جس کام کے لیے آپ نے منت مانی تھی اگر وہ پورا نہیں ہوا تو منت لازم نہیں ہوئی، اگر آپ نے یوں کہا تھا کہ اتنے روزے رکھوں گا یا اتنا صدقہ دوں گا، تب تو کام پورا ہو جانے کی صورت میں آپ کو اتنے ہی روزے رکھنے ہوں گے، اور صدقہ دینا ہو گا، اور اگر تعداد یاد نہیں تو غور و فکر کے بعد جو مقدار ذہن میں آئے اس کو پورا کرنا ہو گا، اور اگر یوں کہا تھا کہ کچھ روزے رکھوں گا یا کچھ صدقہ دوں گا تو اب اس کا تعین کر سکتے ہیں۔ (آپ کے مسائل: ج ۳، ص ۲۲۳)

صدقہ کی امانت گم ہو گئی

سوال میری بہن نے مجھ کو چار سورو پے بکرا صدقہ کرنے کے لیے دیئے؛ لیکن اتفاق سے وہ روپے میری جیب سے کہیں نکل گئے، تو کیا ایسی صورت میں صدقہ ہو گیا یا نہیں؟

جواب آپ کے ذمہ ان پیسوں کا ادا کرنا لازم نہیں، اگر آپ کی بہن نے نفلی صدقہ کے لیے دیئے تھے تو ان کے ذمہ کچھ لازم نہیں، اور اگر نذر مانی تھی تو ان کے ذمہ نذر کا پورا کرنا لازم ہے۔ (آپ کے مسائل: ج ۳، ص ۳۲۲)

رسومات کیا ہیں؟

مسئلہ جتنی رسمیں دنیا میں آنے کے وقت سے مرتبے دم تک کی جاتی ہیں ان میں سے اکثر؛ یہ لکھ تمام رسمیں اسی قسم سے ہیں جو بڑے بڑے سمجھدار اور عقلاً لوگوں میں طوفان عام کی طرح پھیل رہی ہیں، جن کی نسبت لوگوں کا یہ خیال ہے کہ اس میں گناہ کی کوئی بات ہے؟ مرد اور عورتیں جمع ہوتے ہیں کچھ کھانا پلانا ہوتا ہے، کچھ دینا دلانا ہوتا ہے، کوئی ناق نہیں رنگ نہیں، راگ باج نہیں، پھر اس میں شرع کے خلاف ہونے کی کیا بات ہے، جس سے روکا جائے؟

اس غلط گمان کی وجہ صرف یہ ہوتی ہے کہ عام دستور و رواج ہو جانے کی وجہ سے عقل پر پردے پڑ گئے ہیں؛ اس لیے ان رسموں کے اندر جو خرابیاں اور باریک برائیاں ہیں، وہاں کم عقل کی رسائی نہیں ہوتی، جیسے کوئی نادان چھوٹا بچہ منھائی کا مزہ اور رنگ دیکھ کر سمجھتا ہے کہ یہ تو بڑی اچھی چیز ہے اور اس نقصان اور خرابیوں پر نظر نہیں کرتا جو اس کے کھانے سے پیدا ہوں گی، جن کو ماں باپ ہی سمجھتے ہیں اور اسی کی وجہ سے اس کو روکتے ہیں اور وہ بچہ اُن خیر خواہوں کو اپنادشمن سمجھتا ہے۔

حالانکہ ان رسموں میں جو خرابیاں ہیں وہ ایسی زیادہ باریک اور پوشیدہ بھی نہیں؛ بلکہ ہر شخص ان رسموں کی وجہ سے پریشان اور تنگ ہے اور ہر شخص چاہتا ہے کہ اگر یہ رسمیں نہ ہوتیں تو بہت ہی اچھا ہوتا؛ لیکن یہ دستور پڑ جانے کی وجہ سے سب خوشی خوشی کرتے ہیں

اور یہ کسی کی بھی ہمت نہیں ہوتی کہ سب کو ایک دم سے چھوڑ دیں؛ بلکہ طرہ یہ کہ سمجھاؤ تو اُلٹے ناخوش ہوتے ہیں۔

ہر مسلمان مرد و عورت کو لازم ہے کہ ان سب بیہودہ رسماں کے مٹانے پر ہمت باندھے اور دل و جان سے کوشش کرے کہ ایک رسم بھی باقی نہ رہے اور جس طرح آنحضرت صلی اللہ علیہ وسلم کے زمانہ مبارک میں بالکل سادگی سے سیدھے سادھے طور پر کام ہوا کرتے تھے، اسی کے موافق اب پھر ہونے لگیں، اور جو بھی مرد و عورت یہ کوشش کریں گے ان کو بڑا اثواب ملے گا۔

حدیث شریف میں آیا ہے کہ ”سنّت کا طریقہ مت جانے کے بعد کوئی زندہ کر دیتا ہے اس کو سو شہیدوں کا ثواب ملتا ہے“ کیونکہ ساری رسماں تمہارے ہی متعلق ہیں اس لیے تم اگر ذرا بھی کوشش کرو گے تو بڑی اثر ہو گا، انشاء اللہ۔ (بہشتی زیور: ج ۲، ص ۷)

شادی میں بھات دینا

سوال بھاجی کو شادی کے موقع پر سامان ماموں اپنی ہمت کے موفق دیتا ہے تو کیا

یہ جائز ہے؟

جواب بھاجی وغیرہ کے ساتھ صلد رحمی کرنا امر مباح؛ بلکہ مستحسن ہے؛ لیکن جس طرح پر ہندوستان میں بھات دینے کا رواج ہے وہ محض ہندوانہ رسم اور نمائش ہے اور اصل مقصود جو صلد رحمی ہے، اس کا ذہن میں تصور تک نہیں؛ بلکہ نام و نمود کی امید اور لوگوں کی طعن و تشنیع اور برادری میں ناک کٹنے کے خوف سے دیا جاتا ہے، اگر پاس موجود نہ ہو تو قرض لے کر دیا جاتا ہے، جو کسی طرح درست نہیں ہے، اگر امورِ مذکورہ نہ ہوں؛ بلکہ محض صلد رحمی کی نیت سے کوئی دے تب بھی چونکہ عام رواج پڑھ کا ہے؛ اس لیے اس طرز پر نہیں دینا چاہئے؛ بلکہ شادی سے (کافی) پہلے یا کسی دوسرے وقت ضرورت کا احساس کرتے ہوئے جس چیز کی ضرورت ہو بلایا کاری اور بغیر کسی کو اطلاع کیے ہوئے دیدے۔

(فتاویٰ محمودیہ: ج ۱، ص ۲۲۳)

مسئلہ عوام میں مشہور ہے کہ دونوں عیدوں کے درمیان نکاح نہ کیا جائے، کیونکہ میاں بیوی کا نباه نہیں ہوتا، یہ بالکل غلط اور من گھڑت ہے، کیونکہ حضرت عائشہؓ کا نکاح

آنحضرت صلی اللہ علیہ وسلم سے اس ہی ماہ شوال میں ہوا ہے۔ (اغلاط العوام: ص ۱۶۲)

نکاح کے وقت کلمہ پڑھنا

مسئلہ دولہا کو کلمہ پڑھائے بغیر بھی نکاح صحیح ہو جائے گا؟ کیونکہ وہ پہلے سے ہی مسلمان ہے، نکاح کے وقت مسلمان کو کلمہ پڑھانا شرعاً لازم نہیں، پڑھ دیا جائے تو بھی درست ہے۔ (فتاویٰ محمودیہ: ج ۱۵، ص ۱۳۱)

مسئلہ شادی بیاہ کے موقع پر لوگ تاریخ رکھاتے ہیں اور کہتے ہیں کہ مہینہ کی ۱۳ تاریخ نہ ہونا چاہئے اور باقی تاریخ کوئی بھی ہو جائیں، یہ رواج شرعاً بے اصل ہے، اس کی پابندی لازم نہیں ہے۔ (فتاویٰ محمودیہ: ج ۱۲، ص ۱۹۱)

مايوں اور مہنڈی کی رسماں کا حکم

مسئلہ ”مايوں بٹھانے“ کی رسم کی کوئی شرعی اصل نہیں، ممکن ہے جس شخص نے یہ رسم جاری کی ہو، اس کا مقصد یہ ہو کہ لڑکی کو تنہا بیٹھنے، کم کھانے اور کم بولنے؛ بلکہ نہ بولنے کی عادت ہو جائے اور اس کو سر اال جا کر پریشانی نہ ہو، بہر حال اس کو ضروری سمجھنا اور محارم شرعی تک سے پرداز کر دینا، نہایت بے ہودہ بات ہے، اگر غور کیا جائے تو یہ رسم لڑکی کے حق میں ”قید تنہائی“ بلکہ زندہ درگور کرنے سے کم نہیں۔ تجھب ہے کہ روشنی کے زمانہ میں تاریک دور کی یہ رسم خواتین اب تک سینے سے لگائے ہوئے ہیں اور کسی کو اس کی قباحت کا احساس نہیں ہوتا۔

مسئلہ مہنڈی کی رسم جن لوازمات کے ساتھ ادا کی جاتی ہے، یہ بھی دورِ جاہلیت کی یادگار ہے جو بظاہر بڑی معصوم نظر آتی ہے، مگر درحقیقت بہت سے محرمات کا مجموعہ ہے، اس کو بند کر دینا چاہئے، پچھی کے مہنڈی لگانا تو برائی نہیں ہے؛ لیکن اس کے لیے تقریبات کا منعقد کرنا اور لوگوں کو دعویٰ تین دینا، نوجوان لڑکوں اور لڑکیوں کا شوخی انگیز اور بھڑ کیلے لباس پہن کر بے محابا ایک دوسرے کے سامنے جانا بے شرمی و بے حیائی کا مرقع ہے۔

(آپ کے مسائل: ج ۸، ص ۱۳۲)

سہرا باندھنا

مسئلہ شادی وغیرہ کے موقع پر سہرا باندھنا ہندوستان کے بے علم یا بے عمل مسلم خاندانوں میں بھی ان کے اختلاط (ملنے جلنے کی وجہ) سے باقی رہ گئی ہے، اس کو چھوڑنا لازم ہے، ہندستان کے اکابر علماء کرام حضرت مفتی عزیز الرحمن صاحبؒ و مفتی کفایت اللہ صاحبؒ و مولانا خلیل احمد صاحبؒ اور مولانا تھانویؒ رحمہم اللہ تعالیٰ نے حدیث "من تشبہ بقوم فهو منهم" کی رو سے اس کو منع فرمایا ہے۔
(فتاویٰ محمودیہ: ج ۱، ص ۱۵۵، ج ۱، ص ۱۹۷)

سندور و مہندی لگانا

مسئلہ عورتوں کا سرکی مانگ (بالوں) میں سندور لگانا بھی اسی حکم میں شامل ہے (یعنی یہ غیر مسلموں کے اختلاط کی وجہ سے مسلم عورتوں میں آگیا ہے) بلکہ کچھ بڑھ کر ہے، عورتوں کو مہندی لگانا درست ہے؛ بلکہ ان کے لیے مخصوص ہے کہ ہاتھ پیروں کو مہندی لگائیں، مردوں کو ان کی مشابہت اختیار کرنا درست نہیں ہے، حدیث شریف نے لعنت فرمائی گئی ہے۔ لعنة الله على المتشبهين من الرجال بالنساء۔

(مکملۃ شریف، فتاویٰ محمودیہ: ج ۱، ص ۱۵۵)

مسئلہ مسلمان عورتوں کا مانگ میں سندور اور پیشانی پر بندی لگانا، یہ غیر مسلم عورتوں کا شعار ہے، اس سے پچنا لازم ہے، ہرگز اس کو اختیار نہ کریں۔
(فتاویٰ محمودیہ: ج ۱، ص ۲۹۳)

سال گرہ منانا

مسئلہ رسم "سال گرہ" یہ خالص غیر اقوام کا طریقہ اور انہی کی زرم ہے، مسلمانوں پر لازم ہے کہ مذکور طریقہ (بچہ کی تارخ پیدائش پر کیک کاشنا اور جتنے سال کا بچہ ہے اتنی ہی موم بیان جلا کر بھوانا وغیرہ) سے اجتناب کریں، ورنہ اس کی نحوس سے ایمان خطرے میں پڑنے کا اندیشہ ہے۔ (فتاویٰ رحیمیہ: ج ۱، ص ۱۷۷ و فتاویٰ محمودیہ: ج ۱، ص ۳۶۰ و آپ کے

مسائل: ج ۸، ص ۱۲۷)

مسئلہ چالیس روزہ بچے کو مسجد میں بھیج کر سجدہ کرانے کی رسم کی بھی شرعاً کوئی اصل نہیں ہے، یہ قابل ترک ہے۔ (فتاویٰ محمودیہ: ج ۱۰، ص ۸۲)

مسئلہ ایک شخص خود سالگرہ نہیں مناتا، لیکن اس کا کوئی قریبی عزیز سالگرہ میں شرکت کی دعوت دیتا ہے تو اس میں شرکت نہیں کرنی چاہئے؛ کیونکہ فضول چیزوں میں شرکت بھی فضول ہے۔

مسئلہ تحفہ دینا اچھی بات ہے؛ لیکن سالگرہ کی بناء پر دینا بدعت ہے۔ (آپ کے مسائل: ج ۸، ص ۱۲۷)

مسئلہ سالگرہ منانا اور قسم کے خرافات کرنا سب شریعت کے خلاف ہے، یہ اسلامی طریقہ نہیں ہے۔ (فتاویٰ رشیدیہ)

مسئلہ نئے عیسوی سال کی آمد پر خوشی منانا عیسایوں کی رسم ہے اور مسلمان جہالت کی وجہ سے مناتے ہیں (جو کہ جائز نہیں ہے) (آپ کے مسائل: ج ۸، ص ۱۲۹)

روزہ کشائی کی رسم کا حکم

سوال ہمارے یہاں یہ رواج ہے کہ جب بچے کو پہلا روزہ رکھواتے ہیں تو افطار کے وقت اس کے گلے میں ہار پہناتے ہیں، کھانے پکا کر دوست و احباب کو کھلاتے ہیں تو کیا یہ کسی حدیث سے ثابت ہے؟

جواب اس رسم کا شریعت میں کوئی ثبوت نہیں، اس کو ثواب سمجھ کر کرنا دین میں اپنی طرف سے زیادتی کرنے کی وجہ سے بدعت اور ناجائز ہے؛ بلکہ ثواب نہ بھی سمجھے تو بھی اس کا ترک لازم ہے؛ کیونکہ یہ ایسی رسم بن چکی ہے جس کی قباحت اہل عقل پر ظاہر ہے۔ (حسن الفتاویٰ: ج ۱، ص ۳۷۱)

مسئلہ نو مولود بچے کی پیدائش پر اسے تحفہ دینا تو بزرگانہ شفقت کے زمرے میں آتا ہے، لیکن اس کو ضروری اور فرض واجب کے درجہ میں سمجھ لینا اور اس کو بچے کی نیک بختی کی علامت تصور کرنا غلط اور جاہلانہ تصور ہے۔ (آپ کے مسائل: ج ۸، ص ۱۳۱)

بسم اللہ خوانی کی تقریب کرنا

سوال یہاں پر بچہ کی بسم اللہ خوانی کا رواج ہے یہ جائز ہے یا نہیں؟ ایسے موقع پر دعوت وغیرہ کی جاتی ہے تو اس کو قبول کیا جاسکتا ہے یا نہیں؟

جواب کسی بزرگ و صالح شخص سے بسم اللہ کرادی جائے اور کچھ غرباء و احباب کو کھلا پلا دیا جائے، تاکہ بچہ کی تعلیم میں برکت ہو تو درست ہے؛ مگر تکلفات و ریاء و غیرہ سے بچنا لازم ہے۔ (فتاویٰ محمودیہ: ج ۷، ص ۳۶۲)

مسئلہ آج کل بسم اللہ کے لیے چار سال کی رسم بھی مسلمانوں میں بہت راجح ہے، حدیث و قرآن میں اس (چار سال کی عمر کی) کی کوئی اصل نہیں ملتی۔ (اغلاط العوام: ص ۸۱)

مسئلہ رسومات میں سے ایک بسم اللہ کی بھی رسم ہے جو بڑے اهتمام اور پابندی کے ساتھ لوگوں میں جاری ہے، مثلاً بچہ کا چار سال اور چار مہینے اور چار دن کا ہونا اپنی طرف سے مقرر کر لیا جو محض بے اصل اور لغو ہے اور پھر اس کی اتنی پابندی کہ چاہے کچھ ہو اس کے خلاف نہ ہونے پائے، اور جاہل لوگ تو اس کو شریعت کی بات ہی سمجھتے ہیں جس کی وجہ سے عقیدہ میں خرابی اور شریعت کے حکم میں اپنی طرف سے اضافہ کرنا (یا سمجھنا) ہے، اصل تو یہ ہے کہ جب بچہ بولنے لگے تو اس کو کلمہ طیبہ سکھاؤ، پھر کسی دیندار بزرگ مبارک کی خدمت میں لے جا کر بسم اللہ کھلا دو اور اس نعمت کے شکریہ میں اگر دل چاہے تو بلا پابندی کے جو توفیق ہو چھپا کر اللہ تعالیٰ کی راہ میں کچھ خیرات کر دو، لوگوں کو دکھلا کر ہرگز مت کرو۔

مسئلہ اکثر دیکھا جاتا ہے کہ جب بچے کی زبان کھلنے لگتی ہے تو گھر والے اس سے ابا، اماں، بابا وغیرہ کہلاتے ہیں، اس کی جگہ اگر اللہ اللہ سکھلا میں تو کیسا اچھا ہو۔ (بہشتی زیور: ج ۲، ص ۱۶)

عید مبارک کہنا

سوال آج کل عید کے روز بالخصوص عید کی نماز کے بعد ”عید مبارک“ کہنے کا عام رواج ہے، کیا شریعت میں اس کی کوئی اصل ہے؟

جزاب شریعت میں اس کا کوئی ثبوت نہیں اور عوام میں اس کا التزام ہونے لگا ہے؛ اس لیے مکروہ ہے، اور اگر ثواب بھی سمجھا جاتا ہو تو شریعت میں زیادتی اور بدعت ہونے کی وجہ سے تکناہ ہے۔

- ۱۔ حضرات فقہاء رحمہم اللہ تعالیٰ نے یوم عید کی سنتیں اور مستحبات کی تفصیل بیان فرمائی ہے، اگر ”عید مبارک“ کہنا مستحب ہوتا تو وہ اسے بھی ضرور ذکر فرماتے۔
- ۲۔ اگر یہ کہنا مستحب ہوتا تو علماء و صلحاء کا اس پر تعامل ہوتا، حالانکہ ایسا نہیں ہے، صرف عوام میں یہ رسم ہے۔

۳۔ مطلقاً دعاء برکت مستحب ہے اور الفاظ مخصوصہ کا التزام بدعت ہے، اگر عید کے روز دعاء کو مقصود سمجھ کر کچھ کہہ دیا جائے مثلاً اللہ تعالیٰ عید کی برکات عطا فرمائیں، مبارک فرمائیں، برکت دیں وغیرہ، تو اس میں کوئی قباحت نہیں، ہمیشہ ہر موقع پر لفظ ”عید مبارک“ ہی کا استعمال اس کی دلیل ہے کہ ان الفاظ ہی کو مقصود سمجھا جانے لگا ہے؛ لہذا یہ دین پر زیادتی ہونے کی وجہ سے مکروہ اور بدعت ہے۔ (اسن الفتاویٰ: ج ۱، ص ۳۸۲)

(مقصد یہ ہے کہ ”عید مبارک“ کہنے کو مسنون یا ثواب سمجھ کرنے کہے اور اس لفظ کو ضروری نہ سمجھے؛ بلکہ متفرق دعائیں جملہ استعمال کریں تو کوئی حرج نہیں ہے)

عیدی مانگنا

مسئلہ عیدی مانگنا (یعنی عیدین کے دن اپنے بڑوں سے زبردستی پیے لینا) تو جائز نہیں؛ البتہ خوشی سے بچوں کو، ماتحتوں کو، ملازموں کو، ہدیہ یہ دیدیا جائے تو بہت اچھا ہے؛ مگر اس کو لازم اور ضروری نہ سمجھا جائے اور نہ اس کو سنت تصور کیا جائے۔

(آپ کے مسائل: ج ۸، ص ۱۲۶)

لباس پہننے کی رسم

مسئلہ بعض لوگوں کو دیکھا گیا ہے کہ عمائدہ باندھنے کے لیے بیٹھ جاتے ہیں اور بعض بیٹھے ہوئے کھڑے ہو جاتے ہیں، اس کی کوئی اصل نہیں ہے۔

مسئلہ بعض عوام سمجھتے ہیں کہ نیا جوتا اور نیا کپڑا پہننے سے اس کے ذمہ حساب ہو

جاتا ہے؛ لیکن ماہ رجب سے رمضان کے آخری جمعہ تک پہنچے ہو تو بے حساب ہو جاتا ہے، یہ سب غلط ہے، غیر شرعی باتیں ہیں۔ (اغلاط العوام: ص ۱۳۹)

سجادہ نشینی کی رسم

سئلہ ایک رسم یہ ہے کہ جب کسی شیخ (پیر) کا انتقال ہو جاتا ہے تو (یہ حماقتوں ہوتی ہیں کہ) اس کے مریدوں نے جمع ہو کر اس کے کسی بیٹے کو یا کسی خادم کو سجادہ نشین کر دیا اور سند کے نیلے دستار بندی کر دی خواہ اس میں الہیت ہو یانہ ہو۔

خیال کرنے کی بات ہے کہ جو لوگ ابھی خود اس راستے سے نا آشنا ہیں ان کی اجازت کہاں تک قابل اعتبار ہو سکتی ہے؟ یاد رکھنا چاہئے کہ جتنے لوگ ایسے رسمی سجادہ نشین سے بیعت ہوں گے ان سب کی گمراہی کا و بال اس سجادہ نشین کے برابر ان ارباب جلسہ کو بھی مل جائے گا کہ یہ لوگ بانی ضلالت ہوئے، حدیث شریف میں علامات قیامت میں سے آیا ہے کہ لوگ جاہلوں کو اپنا پیشواینا لیں گے۔ (اصلاح الرسم: ص ۱۳۰)

حجاج کرام کی دعوت اور ہدیہ کا لین دین کرنا

سئلہ اس قسم کے رسم درواج جاری رہیں تو رحمت کے بجائے زحمت اور بجائے نعمت کے نعمت بن جائے گا، برا ہو ایسی رسومات کا جو رحمت کو زحمت بنادے۔ یہ (رسومات) سوائے فضول خرچی کے کچھ نہیں؛ لہذا ان تمام رسومات کو ختم ہی کرنا چاہئے، ان کو ختم کرنے میں لوگوں کے لیے بڑی سہولتیں ہیں، رسی لین دین کی فکر نہ ہوگی تو آپس میں ملنا ملانا بھی پورے اخلاص کے ساتھ ہو گا، ممکن ہے کہ اس رسی لین دین کی حیثیت نہ ہونے کی وجہ سے ملنے ملانے اور دعاوں کی درخواست کرنے سے محرومی رہے، غرض ان رسومات کی پابندی میں بڑی زحمتیں اور خلاف شریعت امور کا ارتکاب ہے، اور جن حضرات کو حج کی سعادت نصیب ہو رہی ہے وہ علی الاعلان لوگوں اور رشتہ داروں سے کہہ دیں، رسی لین دین کی پابندی نہ کریں اور اس کی بالکل فکر نہ کریں، اور جو لوگ ان رسومات کو ختم کریں گے، انشاء اللہ اجر و ثواب کے مستحق ہوں گے، آئندہ بھی جو لوگ اس پر عمل کریں گے، انشاء اللہ ان کو ثواب ملے گا۔ (فتاویٰ رحیمیہ: ج ۱۰، ص ۱۸۳۔ بحوالہ مکملۃ شریف: ص ۳۲)

میت والے گھر عید کے دن کھانا بھیجننا

مسئلہ عید کے روز میت والے کے گھر کھانا بھیجنے کا دستور غلط اور قابل ترک ہے، میت کے گھر کھانا بھیجننا پہلے دن منسون ہے، اس کے بعد خصوصاً عید کے دن کھانا بھیجنے کی رسم کیسے صحیح ہو سکتی ہے؟ یہ اسلامی طریقہ نہیں ہے، غیروں کا ہو سکتا ہے۔
(فتاویٰ رحمیہ: ج ۲، ص ۲۷۳)

تبرکات کی زیارت کرانا

مسئلہ کہیں کہیں جب شریف یا بال مبارک شریف پیغمبر صلی اللہ علیہ وسلم یا کسی بزرگ کا مشہور ہے، اس کی زیارت کے لیے یا تو اسی جگہ جمع ہوتے ہیں یا ان لوگوں کو گھروں میں بلا کر زیارت کرتے ہیں، اور زیارت کرنے والوں میں عورتیں بھی ہوتی ہیں۔

اول تو ہر جگہ ان تبرکات کی سند نہیں ہے، اور اگر سند بھی ہوتا بھی جمع ہونے میں بہت خرابیاں ہیں، مثلاً شورغل، اور بے پردگی اور کہیں کہیں تو زیارت کرنے والوں کا گانا وغیرہ، ہاں اگر اسکیلے میں تبرکات کی زیارت کر لے اور زیارت کے وقت کوئی خلاف شرع بات نہ کرے تو درست ہے۔

نوٹ: جس چیز کو شرع نے ناجائز کہا ہے اس کو جائز سمجھنا گناہ ہے اور جس کو جائز بتایا ہو؛ مگر ضروری نہ کہا ہوا اس کو ضروری سمجھ کر پابندی کرنا یا نام کمانے کے لیے کرنا یہ بھی گناہ ہے، اسی طرح جس کام کو شرع نے ثواب نہیں بتایا، اس کو ثواب سمجھنا گناہ ہے اور جس کو ثواب بتایا ہو؛ مگر ضروری نہ کہا ہوا، اس کو ضروری سمجھنا گناہ ہے، اور جو شخص ضروری تو نہ سمجھے؛ مگر عوام کے طعن کے خوف سے اس کے چھوڑنے کو برائی سمجھے یہ بھی گناہ ہے، اسی طرح کسی چیز کو منحوس جانا گناہ ہے، اسی طرح بغیر شرع کی سند کے کوئی بات تراشنا اور اس کا یقین کر لینا گناہ ہے، نیز خدا کے سوا کسی سے دعاء مانگنا یا ان کو نفع نقصان کا مالک سمجھنا، یہ سب گناہ کی باتیں ہیں، اللہ تعالیٰ سب سے بچائے، (آمین) یہ سب گرتبا دیئے ہیں، اگر ان کا خیال رکھو گے تو سب رسوم کا حال معلوم ہو جائے گا، اور دھوکہ نہ ہوگا۔ (بہشتی

زیور: ج ۲۲، ص ۶۶، اصلاح الرسم: ص (۱۵۶)

عقیقے کی رسموں کا بیان

عقیقہ کیسے کریں؟

مسئلہ جس کے کوئی لڑکا یا لڑکی پیدا ہو تو بہتر ہے کہ ساتویں دن اس کا نام رکھ دے اور عقیقہ کر دے، عقیقہ کر دینے سے بچہ کی سب بلاعیں دور ہو جاتی ہیں اور آفتوں سے حفاظت رہتی ہے۔

مسئلہ عقیقہ کا یہ طریقہ ہے کہ اگر لڑکا ہوتا تو دو بکرے یادو بھیڑ اور اگر لڑکی ہوتا ایک بکری یا ایک بھیڑ، یا قربانی کے حصہ میں دو حصے اور لڑکی کے لیے ایک حصہ اور سر کے بال کی برابر بال کٹوا کر سوتا یا چاندی تقسیم کر دے (یا پیسے) اور اگر دل چاہے تو بچے کے سر پر زعفران لگادے۔

مسئلہ اگر ساتویں دن عقیقہ نہ کرے تو جب کرے تو ساتویں دن ہونے کا خیال کرنا بہتر ہے اور اس کا طریقہ یہ ہے کہ جس دن بچہ پیدا ہوا ہو، اس سے ایک دن پہلے عقیقہ کر دے، یعنی اگر جمعہ کو پیدا ہوا ہو تو جمعرات کو عقیقہ کر دے اور اگر جمعرات کو پیدا ہوا ہو تو بدھ کے دن کر دے، چاہے جب کرے وہ حساب سے ساتواں دن پڑے۔

مسئلہ یہ جو بعض جگہ دستور ہے کہ جس وقت کہ بچہ کے سر پر استار کھا جائے اور بال کٹنے شروع ہوں فوراً اسی وقت بکرا اور غیرہ ذبح کیا جائے، یہ محض مہمل رسم ہے، شریعت سے سب جائز ہے، چاہے سر کے بال اترنے کے بعد ذبح ہو یا ذبح کر لے تب سر کے بال اتاریں۔

مسئلہ جس جانور کی قربانی جائز نہیں اس کا عقیقہ بھی درست نہیں ہے اور جس کی قربانی درست ہے، اس کا عقیقہ بھی درست ہے۔

مسئلہ عقیقہ کے گوشت کے بارے میں مرضی (یعنی یہ اختیار) ہے چاہے کچھ گوشت تقسیم کر دے، چاہے پکا کر بانٹے، چاہے دعوت کر کے کھلادے، سب درست ہے۔

مسئلہ عقیقہ کا گوشت پاپ، دادا، دادی، نانا و نانی وغیرہ سب کو کھانا درست ہے۔

مسئلہ اگر کسی کو زیادہ توفیق نہیں اس لیے اس نے لڑ کے کی طرف سے ایک ہی بکرا (یا ایک ہی حصہ کا) عقیقہ کیا تو اس کا بھی کچھ حرج نہیں ہے اور اگر بالکل عقیقہ ہی نہ کرے تو بھی حرج نہیں ہے۔ (بہشتی زیور: ج ۳، ص ۲۲)

ملاحظہ: یہ باتیں تو ثواب کی ہیں باقی جو فضولیات اس میں نکالی گئی ہیں اس سے بچنے اور پر ہیزر کھنے کے قابل ہیں؛ کیونکہ رسوم کی پابندی کی مصیبت میں کبھی گنجائش نہ ہونے کی وجہ سے عقیقہ موقوف رکھنا پڑتا ہے اور مستحب کے خلاف کیا جاتا ہے؛ بلکہ ان رسومات کی وجہ سے بسا اوقات عقیقہ کئی کئی سال بعد ہوتا ہے۔ (تفصیل کے لیے دیکھئے احقر کی مرتب کردہ کتاب، مسائل عیدین و قربانی)

ختنوں کی رسماں

مسئلہ ختنہ میں بھی خرافات، رسماں لوگوں نے نکال لی ہیں، جو بالکل خلاف عقل اور لغو ہیں، مثلاً لوگوں کو آدمی یا خط بھیج کر بلاانا اور جمع کرنا، یہ سنت کے خلاف ہے، کیونکہ ایک مرتبہ آنحضرت صلی اللہ علیہ وسلم کے ایک صحابیؓ کو کسی نے ختنہ میں بلایا، تو آپؐ نے تشریف لے جانے سے انکار کر دیا، لوگوں نے وجہ پوچھی تو جواب دیا کہ آنحضرت صلی اللہ علیہ وسلم کے زمانہ میں ہم لوگ تو کبھی ختنہ میں نہ جاتے اور نہ اس کے لیے بلائے جاتے۔“ اس حدیث سے معلوم ہوتا ہے کہ جس چیز کا مشہور کرنا ضروری نہ ہو، اس کے لیے لوگوں کو بلاانا، جمع کرنا سنت کے خلاف ہے، اس میں بہت سی رسماں آگئی ہیں جن کے لیے چوڑے اہتمام کرنے پڑتے ہیں، مثلاً بعض جگہ ان رسوم کی بدولت ختنہ میں اتنی دیر ہو جاتی ہے کہ لڑکا بڑا ہو جاتا ہے اور سب جمع ہونے والے اس کا بدن دیکھتے ہیں، حالانکہ صرف ختنہ کرنے والے کے علاوہ اور وہ اوس کا بدن دیکھنا حرام ہے، اور یہ گناہ اس بلانے اور دیر میں کرنے کی وجہ سے ہوا، اصل تو یہ ہے کہ جب بچے میں برداشت کی قوت دیکھیں چکے سے نائی، ختنہ کرنے والے کو بلا کر ختنہ کر دیں۔ (بہشتی زیور: ج ۲، ص ۱۵)

ختنوں کی دعوت کرنا

مسئلہ ختنہ کے وقت لوگوں کو دعوت دینا یہ خود ہی بدعہ ہے، حضرت عثمان بن

العاصر کو کسی نے ختنہ میں شرکت کے لیے بلا یا، آپ نے انکار فرمادیا اور فرمایا کہ ہم لوگ رسول اللہ صلی اللہ علیہ وسلم کے زمانہ میں بھی ختنہ میں نہ جاتے تھے، اور اس دعوت کو اتنا ضروری سمجھنا کہ ختنہ کو بلوغ تک متوجی کیا جائے، یہ الگ گناہ ہے۔

(امداد الحفظین: ج ۱، ص ۲۱)

مسئلہ ختنہ کرنے کی کوئی مدت مقرر نہیں ہے، بچہ کی طاقت پر منحصر ہے، اگر اس میں طاقت ہو تو جلدی کر دیں ورنہ بالغ ہونے تک تاخیر کر سکتے ہیں۔ (رفاه المسلمين: ص ۲۱)

مسئلہ جس کے یہاں شادی یا ختنہ میں رسم بدعات موجود ہوں اس کے یہاں (دعوت میں) ہرگز شریک نہ ہو، نہ اس کے مکان میں نہ دوسرے کے مکان میں (بعض مرتبہ اپنے مکان میں جگہ نہ ہونے کی وجہ سے دوسرے کا مکان لینا پڑتا ہے) اگر گھر پر کھانا بھیج دے تو خوف فتنہ کا نہ ہو تو نہ لیوے، اور اگر نہ لینے کے اندر فساد ہو تو دفع فساد کے سبب سے لے لینا چاہئے۔ (فتاویٰ رشیدیہ: ص ۱۶۳)

مسئلہ ختنہ وغیرہ کے وقت اگر رسم کے طور پر لازم سمجھ کر مسجد میں کچھ دیا جائے تو نہ لیا جائے، اگر خوشی کے طور پر امام یا موذن کو کچھ دیا جائے تو مضائقہ نہیں، جس کو دیا جائے وہ اس کا ہی حق ہے، اگر مسجد کے لیے کوئی چیز دی جائے تو وہ مسجد کا ہی حق ہے۔

(فتاویٰ محمودیہ: ج ۱۵، ص ۳۰۱)

مسئلہ شادی و ختنہ کی خوشی کے موقع پر لڑکے کو اچھے عمدہ کپڑے پہنانا حدود شرع میں رہتے ہوئے، درست ہے، ہمارے گلے میں نہ ڈالیں، سہرا بھی نہ باندھیں، پٹکہ جو کہ ہندوانہ رسم ہے، اس سے بھی پرہیز کریں۔ (فتاویٰ محمودیہ: ج ۷، ص ۳۶۳)

مسئلہ یہ غلط ہے کہ بغیر ختنہ کے نکاح درست نہیں ہوتا ہے، یہ جاہلوں کی باتیں ہیں، بغیر ختنہ کے نکاح درست ہے۔ (فتاویٰ دارالعلوم قدیم: ج ۱، ص ۱۹)

قرآن کریم کا شہید ہو جانا

مسئلہ یہ عادت بہت شائع ہے کہ اگر نعوذ بالله قرآن کریم کی بے ادبی ہو جائے (گر جائے) تو اس کے برابر تول کر انماج خیرات کرتے ہیں، اس میں اصل مقصود تو مستحسن و قرین مصلحت ہے کہ بطور کفارہ اور جرمانہ کے صدقہ دیا جاتا ہے، اس میں نفس کا

بھی انتظام ہے کہ آئندہ احتیاط رکھے؛ لیکن دو باتیں اس میں قابل اصلاح ہیں، ایک تو یہ کہ قرآن کریم کو ترازو میں اناج کے برابر کرنے کے لیے رکھتے ہیں، دوسرا یہ کہ اس کو واجب شرعی سمجھتے ہیں (جبکہ شریعت میں اس کی کوئی اصل نہیں ہے) البتہ اگر ایسا کریں کہ محض مصلحت مذکورہ کی بناء پر تخمینہ سے غلہ وغیرہ دیدیں تو کچھ مصالحتی نہیں ہے۔

(اغلاط العوام: ص ۵۷)

مسئلہ بعض بے علم لوگ جمعہ کے دن عید واقع ہونے کو نامبارک سمجھتے ہیں، یہ خیال بالکل باطل ہے؛ بلکہ اس میں تو دو برکتیں جمع ہو جائیں گی۔ (اغلاط العوام: ص ۱۸۸)

(الحمد للہ جس وقت یہ مسئلہ نقل کیا جا رہا ہے، تین دن پہلے جمعہ کو ہی عید ہوئی ہے، یعنی کیم شوال ۱۴۲۳ھ مطابق ر ۲۰۰۲ء یوم جمعہ۔ رفتہ قائم)

کھانے کے بعد کی دعاء میں ہاتھ اٹھانا کیا مسنون ہے؟

مسئلہ ہر مسنون اور مستحب دعاء کے لیے ہاتھ اٹھانا ضروری نہیں ہے، یعنی کھانا کھانے کے بعد کی دعاء میں ہاتھ اٹھانا مسنون نہیں، طواف کرتے وقت دعاء مسنون ہے؛ مگر اس میں ہاتھ نہیں اٹھائے جاتے، نماز کے اندر بھی دعاء ہوتی ہے، سوتے وقت، مسجد میں داخل ہوتے وقت، مسجد سے نکلتے وقت، مجامعت کے وقت، بیت الخلاء میں جاتے اور نکلتے وقت دعاء ثابت ہے؛ مگر ہاتھ اٹھانا ثابت نہیں، اسی طرح کھانا کھانے کے بعد کی دعاء میں بھی ہاتھ اٹھانا مسنون نہیں ہے۔

(فتاویٰ رحمیہ: ج ۱۰، ص ۳۵۲، کوال المراقي: ص ۱۸۵، و حسن الفتاویٰ: ج ۱، ص ۳۶۶)

حائضہ کے ہاتھ کی چیزیں کھانا

مسئلہ مشہور ہے کہ زچہ جب تک غسل نہ کرے اس کے ہاتھ کی کوئی چیز کھانا درست نہیں، یہ بھی غلط ہے، حیض و نفاس میں ہاتھنا پاک نہیں ہوتے۔

مسئلہ بعض عوام سمجھتے ہیں کہ چپے کے اندر زچہ خانہ (پیدائش کی جگہ) میں خاوند کو نہ جانا چاہئے، اس کی کوئی اصل نہیں ہے۔

مسئلہ عام عورتیں زچگی (پیدائش کے دنوں) میں چالیس روز تک نماز پڑھنا جائز

نہیں سمجھتیں، اگرچہ پہلے ہی پاک ہو جائیں، یہ بات بالکل دین کے خلاف ہے، چالیس دن نفاس کی زیادہ سے زیادہ مدت ہے، باقی کم سے کم مدت کی کوئی حد نہیں، جس وقت بھی پاک ہو جائے غسل کر کے فوراً نماز شروع کر دے۔

مسئلہ اسی طرح اگر چالیس دن میں بھی خون بند نہ ہو تو چالیس دن کے بعد پھر اپنے آپ کو پاک سمجھ کر غسل کر کے نماز شروع کر دے۔ (اغلاط العوام: ص ۳۶)

دعاۓ گنج العرش، دعاۓ قدح وغیرہ پڑھنا

سئلہ بخش سورہ (جو تقریباً ہر مسجد میں پایا جاتا ہے) اس میں دعاۓ گنج العرش اور دعاۓ قدح وغیرہ ہے، اس کا شرعی ثبوت کیا ہے؟ بعض علماء اس کے پڑھنے سے روکتے ہیں؛ کیونکہ گنج العرش کا ثبوت صحابہ سنت یا کسی اور صحیح حدیث سے نہیں ہے، بخش سورہ میں دعاۓ گنج العرش کے متعلق لکھا ہے کہ دعااء حضرت جبریل علیہ السلام کے ذریعہ بطور وحی نازل ہوئی ہے، اور اس دعاے کے بڑے فضائل بتلائے ہیں؛ لہذا مندرجہ ذیل امور کے متعلق صحیح رہنمائی فرمادیں۔

۱۔ کیا دعاۓ گنج العرش کا ثبوت صحیح احادیث سے ہے یا نہیں؟

۲۔ آنحضرت صلی اللہ علیہ وسلم نے اپنی حیات مبارکہ میں یہ دعا پڑھی یا کسی صحابی کو سکھلائی ہے؟

۳۔ اگر اس کا ثبوت صحیح احادیث سے نہ ہو تو آج تک جو لوگ بغرض ثواب اس دعا کا ورد کرتے رہے ان کو ثواب ملے گا یا نہیں؟ مفصل جواب عنایت فرمائیں فرمادیں۔

جزاب باسمہ تعالیٰ حامداً و مصلیاً و مسلماً.

(۱، ۲، ۳) مذکورہ ادعیہ کی روایات کو موضوع لکھا گیا ہے، کسی معتمد و مشہور محدث نے ان روایات کی تصدیق نہیں کی؛ لہذا ان ادعیہ کو مستند سمجھنا اور لکھنے ہوئے فضائل کو صحیح جان کر پڑھنا غلط ہے، قرآن کریم کی تلاوت اور احادیث میں وارد شده ذکر واذکار، درود شریف، پہلا، تیسرا اور چوتھا کلمہ، استغفار حسن حسین، حزب الاعظم، مناجات مقبول وغیرہ جو علمائے کرام کے معمولات میں رہتا ہے اس پر اکتفاء کرنے میں بھلائی، برکت اور

ہدایت ہے۔

دعائے قدح کے متعلق جو روایت پنج سورہ میں ہے وہ بھی موضوع ہے؛ لہذا اسے مستند اور صحیح نہ سمجھنا چاہئے، اور اس کے مطابق عمل بھی نہ کیا جاوے، قرآن کریم کی تلاوت اللہ سے قرب حاصل کرنے کا مضبوط ذریعہ ہے، احادیث میں قرآن کریم اور اس کی تلاوت کے بہت سے فضائل و ارید ہوئے ہیں، قرآن کریم کی تلاوت اور اسے سمجھنے اور اس کے مطابق عمل کرنے کی لوگ سعی نہیں کرتے اور غیر مستند اشیاء لے کر بیٹھ جاتے ہیں، قرآن کریم کی تلاوت ہمہ تن متوجہ ہو کر شوق سے خوب کی جائے اور معاذ کر اللہ پہلا، تیسرا، چوتھا کلمہ، استغفار اور درود شریف وغیرہ مستند دعائیں بھی پڑھتے رہنا چاہئے،

فتاویٰ محمودیہ میں ہے:

سوال نور نامہ، عہد نامہ، دعاء گنج العرش، درود تاج، درود لکھی کی اصلاحیت کیا ہے؟ ان کی تعریفات درست ہیں یا مبالغہ؟ دوسرے ان کا ثبوت رسول پاک صلی اللہ علیہ وسلم سے ہے یا لوگوں نے خود تالیف کیا ہے؟ ان کے پڑھنے کے بارے میں کیا مسئلہ ہے؟

جواب ان کی کوئی سند صحیح ثابت نہیں، جو تعریفیں لکھی ہیں، بے اصل ہیں، بجائے ان کے قرآن پاک کی تلاوت کی جائے، درود شریف، کلمہ شریف اور استغفار پڑھا جائے۔ (فتاویٰ رحمیہ: ج ۱۵، ص ۳۹۲)

ختم خواجگان کا اجتماعی طور پر دوامی معمول بنانا

سوال بعض جگہ ختم خواجگان اجتماعی طور پر پڑھا جاتا ہے، اس کا کیا حکم ہے؟ کیا ہمیشہ پڑھنا بدعت و مکروہ نہ ہوگا؟ بینوا توجرو ا

جواب اس سلسلہ کا ایک سوال الحقر نے حضرت مفتی محمد یحییٰ صاحب نور اللہ مرقدہ (مظاہر علوم سہارنپور) سے کیا تھا، مفتی یحییٰ صاحب نے حضرت مفتی محمود حسن گنگوہی قدس سرہ سے اس کے متعلق دریافت کیا، حضرت نے اس کا جواب املاع فرمایا، مناسب معلوم ہوتا ہے کہ وہ سوال و جواب ہی نقل کر دیا جائے، انشاء اللہ اس سے آپ کے سول کا جواب ہو جائے گا۔

سوال ہمارے بزرگوں کے یہاں ختم خواجگان کا معمول ہے اور جو حضرات ان

سے متعلق ہیں ان میں سے بعض اپنے مقام پر عمل پیرا ہیں، اسی طرح سورہ لیسین شریف کا اجتماعی ختم ہو کر اس کے بعد اجتماعی دعاء ہوتی ہے، اس پر شرح صدر نہیں ہے، آپ کو تو اس کے جواز کے دلائل معلوم ہی ہوں گے، تحریر فرمای کر منون فرمائیں، وجہ اشکال حضرت عبد اللہ بن مسعود رضی اللہ عنہ کا وہ واقعہ ہے جو فتاویٰ رحیمیہ ۳۰۷، ۳۰۸ جلد اول میں بحوالہ ازلت الخفاء، الاعتصام اور مجالس الابرار مذکور ہے، بعض حضرات نے فتاویٰ رحیمیہ کے مطالعہ کے بعد اشکال کیا کہ آپ کے فتاویٰ رحیمیہ میں یہ لکھا ہوا ہے اور سہار پنور، دہلی وغیر مقامات پر ہمارے بزرگوں کے یہاں ختم خواجگان اور ختم سورہ لیسین شریف کا معمول ہے، کیا یہ عمل حضرت عبد اللہ بن مسعود کے واقعہ کے خلاف نہیں ہے؟ اور یہ التزام مالا یلزم نہیں ہے؟ دونوں میں وجہ فرق کیا ہے؟ اگر یہ علاج یا دفع آفات کے لیے تجویز کیا گیا ہے تو علاج یا آفات وقتی چیز ہے، جس طرح قتوت نازلہ ہنگامی حالات میں پڑھا جاتا ہے، اس پر مداومت نہیں ہوتی، اسی طرح یہاں بھی ہونی چاہئے۔ فقط السلام بینوا توجروں

جنواب حامدًا و مصلیاً و مسلمًا

دو چیزیں ہیں، ایک تومداومت اور ایک اصرار، دونوں کا حکم اللہ الگ ہے، امر مندوب پر مداومت فتنج نہیں ہے، فقہاء نے امر مندوب پر اصرار کو مکروہ قرار دیا ہے۔ اصرار یہ ہے کہ کسی عمل کو ہمیشہ کیا جائے اور نہ کرنے والے کو گنہ گار سمجھا جائے، اس کی تحقیر و تذلیل کی جائے، تو یہ مکروہ ہے، اگر امر مندوب پر مداومت ہو اصرار نہ ہو تو مندوب مندوب ہی رہتا ہے، مثلاً کوئی شخص و خصو کے بعد تحسیۃ الوضو پڑھتا ہے اور اس کو ضروری نہیں سمجھتا اور نہ پڑھنے والوں کو گنہ گار نہیں سمجھتا اور ان کو ملامت نہیں کرتا، تو اس میں کوئی کراہت نہیں، اب جو اعمال علاج کیے جائیں یا کسی سبب کی وجہ سے کیے جائیں تو جب جب علاج کی ضرورت ہوگی یادہ سبب پایا جائے گا اس عمل کو کیا جائے گا۔

قوت نازلہ اول تو امام شافعی رحمہ اللہ تعالیٰ کے نزد یہ کہ روزانہ نماز فجر میں پڑھا جاتا ہے اور امام ابوحنیفہ رحمہ اللہ تعالیٰ نے ابتلاء کے وقت اجازت دی ہے، اس کا سبب ابتلاء کے عام ہے؛ لہذا جب تک ابتلاء کے عام رہے گا، اس کو پڑھا جائے گا اور جب یہ سبب ختم ہو جائے گا نہیں پڑھا جائے گا۔

ختم خواجگان حصول برکت کے لیے پڑھا جاتا ہے، مشائخ کا مجرب عمل ہے کہ اس

کی برکت سے دعاء قبول ہوتی ہے اور کون سا وقت ایسا ہے کہ برکت کی خواہش نہیں ہوگی؟ لہذا جب اس کا مقصد حصول برکت ہے تو جب جب حصول برکت کی خواہش ہوگی اس کو پڑھا جائے گا اور ہر وقت برکت کی خواہش ہوتی ہے اس لیے مداومت کرتے ہیں؛ مگر اصرار نہیں کرتے ہیں، فقط۔ (فتاویٰ رحمدیہ: ج ۱۵، ۲۷۶)

سوالاکھ کے ختم کا ثبوت

سوال دفع مصائب اور کسی کی وفات پر کلمہ طیبہ یا آیت الکری پڑھی جاتی ہے جس کی تعداد سوالاکھ کی معین ہے، اس پر کیا دلیل شرعی ہے؟ اور کیا تعداد معین کرنا بُدعت ہے؟

جواب دفع مصائب کے لیے جو ختم شریف پڑھا جاتا ہے وہ بطور علاج ہے، اس کے لیے قرآن و حدیث سے ثبوت ضروری نہیں ہے، صرف اتنا کافی ہے کہ وہ قرآن و حدیث کے منانی و معارض یعنی شرعاً ممنوع و مذموم نہ ہو، جیسا کہ غیر شرعی رقیہ ممنوع ہے، ایسے ہی ختم میں جو تعداد معین ہے وہ ایسی نہیں جیسی رکعتِ نماز کی تعداد یا طوافِ کعبہ کے چکر کی تعداد ہے کہ اس کے لیے صراحتہ ثبوت ضروری ہے؛ بلکہ وہ ایسی ہے جیسے حکیم نسخہ میں لکھتے ہیں کہ عناب ۵ دانے، بادام سات دانے کے یہ تجربات سے ثابت ہیں، اس کے لیے قرآن و حدیث سے ثبوت طلب کرنا بے محل ہے اور جب اس ختم کی شان معالجہ کی ہے تو بُدعت کا سوال ہی ختم ہو جاتا ہے، تعداد کا تجربہ معین کر دینا خلاف شرع نہیں ہے، علاج کے لیے سات کنوئیں کا پانی سات مشکوں میں منگانا تو خود حدیث شریف سے ثابت ہے۔ (فتاویٰ محمودیہ: ج ۱۲، ص ۱۲۳)

مصائب کے وقت سورہ یسین کا ختم کرنا

سوال دفع مصائب و بلیات اور حصول برکات کے لیے یسین شریف کا ختم بزرگوں کا مجرب عمل ہے؛ لہذا جب تک مصائب ہوں، بطور عمل اور بطور علاج اس کا ختم کیا جاسکتا ہے، اسے مسنون طریقہ اور شرعی حکم نہ سمجھا جائے اور جو لوگ ختم میں شریک نہ ہوں ان پر کسی طرح کا طعن نہ کیا جائے اور نہ ان کی طرف سے بدگمانی کی جائے۔ (فتاویٰ

(رجیہ: ج ۱۰، ص ۲۷۰)

مسئلہ ختم خواجگان حصول برکت کے لیے پڑھا جاتا ہے، مشائخ کا مجرب عمل ہے، اس کی برکت سے دعاء قبول ہوتی ہے۔ (فتاویٰ رجیہ: ج ۷، ص ۲۷۶)

دریا میں صدقہ کی نیت سے پیسے ڈالنا

سوال دریا کے پلوں سے گزرتے ہوئے مسافر پانی میں روپے پیسے بھا دیتے ہیں، کیا یہ عمل صدقہ کی طرح دافع بلا ہے؟

جواب یہ صدقہ نہیں؛ بلکہ مال کو ضائع کرنا ہے؛ اس لیے یہ ثواب کا کام نہیں ہے؛ بلکہ موجب دبال ہے۔ (آپ کے مسائل: ج ۸، ص ۱۲۹)

مرکان کی بنیاد میں خون ڈالنا

مسئلہ نیا مکان بناتے وقت بنیادوں میں بکرے کو کاث کر خون ڈالنا اور گوشت غریبوں میں تقسیم کرنا یا سونا و چاندی بنیادوں میں ڈالنا، ان سب کی کوئی شرعی اصل نہیں ہے۔ (آپ کے مسائل: ج ۸، ص ۱۲۸)

نئے مکان یا دکان کی خوشی کرنا

مسئلہ مسحائی تقسیم کرنا، نئے مکان کی خوشی میں کوئی مضائقہ نہیں؛ مگر شیرینی وغیرہ میں کچھ تفاح و نمائش کارنگ نہ آنے پائے۔ (فتاویٰ محمودیہ: ج ۷، ص ۳۳۲)

مسئلہ شکرانہ میں فقراء کو صدقہ دینا اور احباب کو کھلانا سب کچھ درست اور باعثِ خیر و برکت ہے، خواہ کھیت (و باغ وغیرہ) پر ہو، بکرا ذبح کر کے ہو یا گوشت خرید کر ہو۔ (فتاویٰ محمودیہ: ج ۷، ص ۳۰۲)

(بعض جگہ مشرکین فصل کی پیداوار کے وقت بکرا وغیرہ ذبح کر کے پوچاپاٹ کرتے ہیں، اگر یہ شکل ہوتا پھر کھیت وغیرہ کے بجائے گھر پر ہی یا گھر سے پکوا کر دعوت کی جائے، تاکہ غیر مسلم کے مشاہدہ نہ ہو) (رفعت قاسمی)

چیچک میں تداہیر کرنا

سوال مرض چیچک میں مریض کے گلے میں چھاؤ کی وجہ سے سونا باندھنا اور گھر والوں کو اس زمانہ میں کپڑے نہ بدلتے دینا، یا کپڑے بدل کر مریض کے گھرنہ جانا، یا باہر سے آئے ہوئے کوفور امریض کے پاس نہ جانے دینا اور گوشت وغیرہ نہ پکانا وغیرہ یہ سب شرعاً کیسا ہے؟

جواب اگر تجربہ کار حکیم بتلائے کہ ایسے مریض کو گوشت کی بویاد حلے ہوئے کپڑے کی یوم ضرر ہے، تو اس سے پرہیز کی بناء پر علاجًا احتیاط کرنے میں کوئی مفاسد نہیں ہے؛ لیکن غیر مسلموں کے اس عقیدہ کے ماتحت ان چیزوں سے بچنا کہ ماتابی ہے اور وہ ان (مذکورہ) چیزوں سے ناراض ہوتی ہے (یعنی چیچک) جیسا کہ اسی عقیدہ سے ہندو اس کی بہت خاطر، مدارات کرتے ہیں اور پوچھتے ہیں، یہ ناجائز اور منع ہے، یہ اہل اسلام کا عقیدہ نہیں، خلاف شرع امور سے بچنا لازم ہے۔ (فتاویٰ محمودیہ: ج ۲، ص ۷۷)

مسئلہ طاعون و چیچک سے تحفظ کے لیے علاج کے طور پر انجکشن لگوانا جیسے اور جائز تداہیر اختیار کی جاتی ہیں، یہ بھی جائز ہے۔ (فتاویٰ محمودیہ: ج ۷، ص ۳۱۰)

پوجا کے لیے چندہ دینا

سوال میرے دفتر میں ہر جمعرات کو غیر مسلم حضرات پوجا کے لیے چندہ جمع کرتے ہیں، اگر نہ دیں تو دشمن بن جائیں گے، نیز پوجا کی مٹھائی کا کیا حکم ہے؟

جواب اگر پیسے دیئے بغیر چھکارہ نہیں تو جو لوگ مانگتے ہیں ان کو مالک بنانے کی نیت سے دیدیں، پھر وہ اپنی طرف سے جہاں چاہے خرچ کریں، اور مٹھائی وغیرہ بھی اگر لینا ضروری ہو تو اس کو لیں پھر کسی جانور وغیرہ کو کھلادیں، پوجا اور چڑھاوے کی مٹھائی وغیرہ نہ کھائیں۔ (فتاویٰ محمودیہ: ج ۷، ص ۳۸۲)

ملاحظہ: اگر کسی مجبوری سے چندہ دینا پڑ جائے تو اس کو چاہئے کہ جو شخص چندہ لینے کے لیے آئے اس کو دینے کی نیت سے چندہ دیدے، وہ جہاں چاہے خرچ کرے، برہا راست پوجا وغیرہ کے لیے نہ دے، یعنی لینے والے کو قم کا مالک بنادے۔ (رفعت قاسمی)

غیر مسلم کے تہواروں کی مبارک بادی دینا

مسئلہ غیر مسلموں کے تہوار کے دن ان کو مبارک باد دینے یا خط وغیرہ کے ذریعہ سے بھجنے میں، اگر کوئی جملہ شرکیہ و کفریہ کا نہیں کرتا تو گنجائش ہے ورنہ نہیں۔
(نظام الفتاویٰ: ج ۱، ص ۳۸)

غیر مسلم کے تہوار ہوئی میں شرکت کرنا

مسئلہ جب قبر پرستی اور تعزیہ داری میں شرکیہ ہونا اور حصہ لینا جائز نہیں تو ہوئی میں شرکیہ ہونا اور عملاً حصہ لینا کس طرح جائز ہو سکتا ہے؟ (یعنی جائز نہیں ہے) اور ہوئی کے (لکڑیوں کے چٹے جلانے کے) ارد گرد چکر لگانا، بحمدہ کرنا، ناریل وغیرہ چڑھانا قطعاً حرام اور مشرکانہ فعل ہیں۔ (فتاویٰ رحمیہ: ج ۱، ص ۱۵، و فتاویٰ محمودیہ: ج ۷، ص ۲۶۹)

مسئلہ قرآن کریم میں 'اَنَا اللَّهُ وَ اَنَا الْيَهُ رَاجِعُونَ' کا پڑھنا، مصیبت کے وقت بتایا گیا ہے، اگر کوئی شخص کسی غیر مسلم کے مرنے کو بھی اپنے حق میں مصیبت سمجھتا ہے تو واقعی اس دعاء کو پڑھے؛ مگر حدیث شریف میں تو یہ آیا ہے کہ فاجر کے مرنے سے اللہ کی زمین اور اللہ کے بندے راحت پاتے ہیں۔ (آپ کے مسائل: ج ۸، ص ۳۰۵)

سورج گہن اور حاملہ عورت

حوالہ ہمارے یہاں یہ بات مشہور ہے کہ گہن کے وقت حاملہ عورت یا اس کا خاوند کوئی کام نہ کرے کاشنے وغیرہ کا، ورنہ اولاد جب ہوگی تو کوئی نہ کوئی حصہ کٹا ہوا ہوگا، اس کی شرعی حیثیت کیا ہے؟

حواب حدیث شریف میں اس موقع پر صدقہ و خیرات، توبہ و استغفار، نماز اور دعاء کا حکم ہے، دوسری باتوں کا ذکر نہیں؛ اس لیے ان کو شرعی چیز سمجھ کرنے کیا جائے، یہ تو ہم پرستی ہے، جو غیر مسلم معاشرے سے ہمارے یہاں منتقل ہوئی ہے۔ ہاں! اگر حکیم و ذاکر وغیرہ تجربات کی روشنی میں کچھ بتائیں تو اگلے بات ہے۔ (آپ کے مسائل: ج ۸، ص ۲۲۵)

مسئلہ مشہور ہے کہ چاند اور سورج کے گہن کے وقت کھانا پینا منع ہے، اس کی بھی

کوئی اصل نہیں ہے؛ البتہ وہ وقت توجہ الی اللہ کا ہے؛ اس لیے کھانے پینے کا شغل ترک کر دینا اور بات ہے، رہایہ کہ دنیا کے تمام کار و بار؛ بلکہ گناہ تک (کے افعال) تو کرتا رہے اور صرف کھانا پینا چھوڑ دے، یہ شریعت کو بدل ڈالنا اور بدعوت ہے۔ (اغلاط العوام: ص ۱۸۹)

بسم اللہ کے بجائے ۸۶ تحریر کرنا

مسئلہ ۸۶ بسم اللہ شریف کے عدد ہیں، بزرگوں سے اس کے لکھنے کا معمول چلا آتا ہے، غالباً اس کو رواج اس لیے ہوا کہ خطوط عام طور پر پھاڑ کر پھینک دیئے جاتے ہیں، جس سے بسم اللہ کی بے ادبی ہوتی ہے، اس بے ادبی سے بچانے کے لیے غالباً بزرگوں نے بسم اللہ شریف کے اعداد لکھنے شروع کیے؛ البتہ اگر بے ادبی کا اندریشہ نہ ہو تو بسم اللہ شریف ہی لکھنی چاہئے۔ (آپ کے مسائل: ج ۸، ص ۳۲۸)

مسئلہ بسم اللہ کے بد لے ۸۶ لکھنے پر بسم اللہ کا ثواب نہیں ملے گا، یہ تو بسم اللہ کا عدد ہے جن سے اشارہ ہو سکتا ہے۔ (فتاویٰ محمودیہ: ج ۱۸، ص ۳۵)

مسئلہ بعض لوگ ”سلام علیکم“ کے بجائے خط میں سلام مسنون لکھ دیتے ہیں، اگر خط میں کوئی یہ لکھے کہ ”بعد سلام مسنون عرض ہے“ تو چونکہ شریعت میں یہ صیغہ سلام کا نہیں ہے؛ بلکہ ”سلام علیکم“ ہے؛ اس لیے اس صیغہ یعنی ”سلام مسنون“ کا جواب دینا واجب نہ ہوگا، اگرچہ سلام مسنون لکھنا جائز ہے۔

فائدہ: اس سے ثابت ہوا کہ بعض اکابر نے خطوط میں جو بطور سلام، سلام مسنون لکھا ہے، وہ اس لیے ہے کہ انہوں نے مخاطب پر جواب واجب کرنے سے احتیاط فرمائی، جیسے چھینکنے پر الحمد للہ آہستہ کہنے، یا آیت سجدہ کو کھلی آواز سے نہ پڑھنے کی تعلیم فرمائی، تاکہ دوسروں پر واجب نہ ہو۔ (اغلاط العوام: ص ۱۳۱)

غمی کی تقریبات اور رضیافتیں

مسئلہ موت جو غم کا موقع ہوتا ہے اس موقع پر تیجہ، دہم، چہلم، ششمہاہی، برسی وغیرہ کیا جاتا ہے، اور بڑے اہتمام سے اسے ادا کیا جاتا ہے، دعویٰ میں دی جاتی ہیں، اگر اپنی گنجائش نہ ہو تو قرض لے کر بھی ان رسوم کو ادا کرنے کی کوشش کی جاتی ہے، اور اس میں

شرکت کرنے والے اس طرح شرکت کرتے ہیں، جیسے شادی کی تقریب ہو، خاص کر عورتیں زرق برق لباس کا اہتمام کرتی ہیں، یہ سب چیزیں بدعت اور ناجائز ہیں۔

مسئلہ پچھے پڑھ کر، یا غرباء کو کھانا کھلا کر، یا پچھے دے کر ایصال ثواب اور میت کے لیے دعائے مغفرت یقیناً ثابت ہے، اور میت کے لیے ایصال ثواب بلاشک و شبہ جائز؛ مگر اس کا صحیح طریقہ یہ ہے کہ انسان کو جو پچھے میسر ہو صدقہ کرے یا کوئی بدنی عبادت، نوافل، روزہ، قرآن مجید کی تلاوت، درود شریف وغیرہ پڑھ کر جس کو چاہے بخش دے یا اہل میت اپنے خاص اعزہ و اقرباء، دوست احباب کو خبر دے کر دعائے مغفرت اور ایصال ثواب کی درخواست کریں اور وہ لوگ پچھے پڑھ کر یا خیرات کر کے ایصال ثواب اور دعائے مغفرت کریں۔

فقیہ حافظ الدین ابن شہاب کر دری (المتومنی ۸۲۷ھ) فرماتے ہیں:

و يذكره اتخاذ الضيافة في أيام المصيبة لأنها أيام غم، فلا يليق فيها ما يختص باظهار السرور و ان اتخذ طعاماً للفقراء كان حسناً،

(فتاویٰ برازیلیہ بامش الہندیہ: ج ۲، ص ۳۷۹، کتاب الکراہیہ فصل ۹)
ترجمہ: ”ایام مصیبۃ میں دعوت کرنا مکروہ ہے؛ کیونکہ یہ غم کے دن ہیں، جو کام اظہار خوشی کے لیے مخصوص ہوں وہ ان ایام کے لائق نہیں، اور اگر غرباء کے لیے کھانا تیار کرے تو بہتر ہے۔“

مفہتی اعظم ہند حضرت مولانا مفتی محمد کفایت اللہ صاحب ”تحریر فرماتے ہیں:

جواب اموات کو ثواب پہنچانا مستحب ہے، عباداتِ مالیہ و عباداتِ بدنیہ دونوں کا ثواب پہنچتا ہے؛ لیکن ایصال ثواب کے لیے شریعت مقدسہ نے جو صورتیں مقرر نہیں کیں، ان کو مقرر کرنا اور ایصال ثواب کی شرط سمجھنا یا مفید جاننا بدعت ہے، شرعی صورت اس قدر ہے کہ اگر کسی میت کو ثواب پہنچانا ہے تو کوئی بدنی عبادت کرو، مثلاً نماز پڑھو، روزہ رکھو، قرآن مجید کی تلاوت کرو، درود شریف پڑھو وغیرہ، اور اس عبادت کا ثواب جس کو پہنچانا ہو اس کو اس طرح پہنچاؤ کہ ”یا اللہ! میں نے جو نماز پڑھی ہے یا روزہ رکھا ہے یا تلاوت کی ہے یا درود شریف پڑھا ہے اس کا ثواب اپنے فضل و رحمت سے فلاں میت کو پہنچادے“، اسی طرح اگر عباداتِ مالیہ کا ثواب پہنچانا ہے تو جو میسر ہو اس کو خدا تعالیٰ کی راہ میں صدقہ

کرو، یا مسجد بنواو، کنوں بنواو، سرانے، مسافر خانہ تعمیر کرو، دینی مدرسہ قائم کرو وغیرہ، اور نذکورہ بالاطر یقین پر خدا تعالیٰ سے دعاء کرو کہ وہ ان چیزوں کا ثواب اس میت کو پہنچادے جئے تم پہنچانا چاہتے ہو، یہ تو ایصالِ ثواب کا شرعی طریقہ ہے، اب اس کے لیے کوئی خاص تاریخ یادن معین کرنا اور اس تعین کو وصولِ ثواب کی شرط یا زیادتِ ثواب کے لیے بغیر شرعی دلیل کے مفید سمجھنا یا خاص چیزیں مقرر کرنا یا خاص مقام مثلاً خاص قبر پر صدقہ کرنے کی تعین یا مردے کے جنازے کے ساتھ لے جانے کو ضروری یا مفید سمجھنا اور بھی اکثر امور جو رسم و رواج کے طور پر قائم ہو گئے ہیں، یہ سب خلاف شریعت اور بدعت ہیں۔

کھانا سامنے رکھ کر فاتحہ پڑھنا بھی بے اصل ہے، اگر کھانے کا صدقہ کرنا مقصود ہے تو صدقہ کردو، کسی مستحق کو دیو، اگر تلاوتِ قرآن مجید یا درود کا ثواب پہنچانا ہے تو وہ بھی کرو؛ مگر دونوں کا ثواب پہنچنے کی یہ شرط نہیں ہے کہ کھانا سامنے رکھ کر ہی پڑھا جائے، یہ اشتراط نہ شریعت سے ثابت ہے اور نہ معقول؛ کیونکہ کھانے پر فاتحہ دینے والے بھی کپڑے یا پیسے کا ثواب پہنچانا چاہتے ہیں تو اس پر وہ بھی فاتحہ نہیں پڑھتے، الغرض ایصالِ ثواب فی حد ذاتہ جائز اور مُسْتَحْسَن ہے؛ لیکن اس کی اکثر مردّوج صورتیں ناجائز اور بدعت ہیں۔” (کفایت المفتی: ج ۱۲، ص ۳۹۲، کتاب الجناز)

آپ کا دوسرا فتویٰ: ”ایصالِ ثواب جائز بلکہ مُسْتَحْسَن ہے؛ مگر اس کا صحیح شرعی طریقہ یہ ہے کہ انسان کو جو کچھ میسر ہو صدقہ کر دے یا کوئی بدنبال عبادت مثلاً نماز نفل، نفل روزہ، تلاوتِ قرآن مجید کرے اور اس کا ثواب جس کو بخشنا چاہے بخش دے، اس میں کسی دن اور تاریخ یا کسی معین چیز کی تخصیص اور تعین نہ کرے، نہ اس کو لازم اور ضروری قرار دے، تیجہ اور دسوال اور چہلم ان تخصیصات کی وجہ سے اور ان کو مستقل رسم قرار دے لینے کی وجہ سے بدعت ہیں، ان کی بطور رسم ادائیگی موجب ثواب ہی نہیں پھر ایصالِ ثواب کہاں؟

(کفایت المفتی: ج ۲، ص ۱۲۲، کتاب الجناز)

الغرض تیجہ، دسوال، بارہواں، بیسوال، چالیسوال، ششماہی اور برسی، یہ اسلامی تقریبات نہیں ہیں، غیر اقوام کی ہمایگی اور تقليد کا نتیجہ ہے۔

(فتاویٰ رحیمیہ: ج ۱۰، ص ۳۹۲، ۳۹۷)

مزارات پر عرس اور قوالي

مسئلہ زیارت قبور یقیناً مسنون ہے، مزارات سے عبرت حاصل کرنا، دعاء مغفرت اور فاتحہ خوانی کے لیے جانا اور بخشانی یہ سب جائز ہے، منع نہیں ہے؛ لیکن رسمی عرس جسے شرعی حکم اور ضروری سمجھ کر ہر سال وفات کے دن اجتماعی صورت میں کیا جاتا ہے، یہ ناجائز اور بدعت ہے، آنحضرت صلی اللہ علیہ وسلم اور صحابہ کرام رضی اللہ عنہم اجمعین کے مبارک دور میں اس کی کوئی نظر نہیں ملتی، یہ اہل کتاب کا (یعنی غیر دوں کا) رواج ہے، اگر اسلامی حکم اور دینی امر ہوتا تو صحابہ رضی اللہ عنہم اجمعین سب سے پہلے آنحضرت صلی اللہ علیہ وسلم کا عرس کرتے، خلفاء راشدین رضی اللہ عنہم کا عرس کیا جاتا، حالانکہ حدیث سے اس کی ممانعت ثابت ہوتی ہے، آنحضرت صلی اللہ علیہ وسلم کا ارشاد ہے: لا تجعلوا قبری عیداً“ کہ میری قبر کو عید (تہوار) مت بناؤ، (مشکوٰۃ شریف: ص ۸۶) یعنی جس طرح تہوار میں لوگ ایک ہی تاریخ میں جمع ہوتے ہیں اس طرح میری قبر پر جمع نہ ہونا۔

عید (تہوار) میں یہ تین چیزیں خاص طور پر ہوتی ہیں (۱) تاریخ معین کرنا (۲) اجتماع (۳) خوش منانا؛ لہذا اس حدیث سے مزاروں پر ایک معین تاریخ پر جمع ہونے اور خوش منانے کی ممانعت ثابت ہوئی، چنانچہ علامہ محمد طاہر پٹنی مذکورہ حدیث کی تشریح کرتے ہوئے فرماتے ہیں: لا تجتمعوا الزیارتہ اجتماعاًکم للعید، فانه یوم لھو و سرور، و حال الزيارة بخلافہ، و کان داب اهل الكتاب فاوრثہم القسوة“ یعنی حدیث کا مطلب یہ ہے کہ قبر کی زیارت کے لیے مثل عید کے جمع نہ ہونا چاہئے؛ کیونکہ عید کا دن تو کھیل اور خوشی (اور کھانے پینے) کا دن ہے، اور زیارتِ قبر کی شان تو اس سے علیحدہ ہے (زیارت کا مقصد عبرت حاصل کرنا ہے، موت اور آخرت کو اور اپنے انجام کو یاد کرنا ہے) قبر پر عرس منانے کا رواج اہل کتاب کا ہے جس کی وجہ سے ان کے قلوب بھی سخت ہو گئے۔

یہی وجہ ہے کہ آنحضرت صلی اللہ علیہ وسلم کی قبر مبارک کی زیارت کا دن یا تاریخ معین نہیں ہے، سال کے درمیان کتنے ہی عشاق آتے رہتے ہیں اور زیارت کر کے اجر و ثواب سے مالا مال ہوتے ہیں، جب حضور اقدس صلی اللہ علیہ وسلم کے روضہ اقدس پر عرس

اور اجتماع نہیں، تو دیگر بزرگانِ دین کے مزاروں پر کیونکر جائز ہو سکتا ہے؟ اسی لیے بزرگانِ دین، محمد شین اور فقہاء کرام نے صریح الفاظ میں رواجی عرس کو ناجائز تحریر فرمایا ہے۔ (فتاویٰ رحیمیہ: ج ۱۰، ص ۳۰۹)

قاضی ثناء اللہ صاحب پانی پتی اپنی کتاب تفسیر مظہری میں فرماتے ہیں کہ ”جاہل لوگ اولیاء اور شہداء کی قبروں سے جو بر تاؤ کرتے ہیں یعنی قبروں کو جدہ کرنا اور اس کا طواف کرنا، اس پر چراغاں کرنا اور ہر سال عید کی طرح وہاں پر جمع ہونا جس کو ”عرس“ کا نام دیتے ہیں، یہ سب امور ناجائز ہیں۔ (فتاویٰ رحیمیہ: ج ۲، ص ۳۱۹)

مسئلہ عورتوں کو مزار پر جانے کی ممانعت اور مردوں کو خاص عرس کے موقع پر نہ جانے کی ہدایت کی وجہ، اعتقادی اور علمی خرابی ہے۔ (مردوں کو) عرس کے بعد جانا چاہئے، کیونکہ میلوں میں بدعاں امور نا مشروعہ اکثر ہوتے ہیں اور عام لوگ اپنے نفس پر ان سے پچھنے پر قابو نہیں رکھتے اور اولیاء اللہ کے دربار (مزار) میں گناہ کا ارتکاب اور زیادہ سخت ہے۔ (خلاصہ فتاویٰ رحیمیہ: ج ۲، ص ۳۰۹ و فتاویٰ رشیدیہ: ص ۵۵۵)

مسئلہ بزرگوں کے مزار پر عرس کرنا، چادریں چڑھانا اور ان سے غتنیں مانگنا بالکل ناجائز اور حرام ہے، بزرگوں کے عرس کے رواج کی بندیاد غالباً یہ رہی ہو گی کہ کسی شیخ کی وفات کے بعد ان کے مریدین ایک جگہ جمع ہو جایا کریں اور کچھ وعظ و نصیحت ہو جایا کرے؛ لیکن رفتہ رفتہ یہ مقصد تو غائب ہو گیا اور بزرگوں کے جانشین باقاعدہ استخوان فروشی کا کاروبار کرنے لگے اور ”عرس شریف“ کے نام سے بزرگوں کی قبروں پر سینکڑوں بدعاں و محمرات اور خرافات کا ایک سیلا ب اٹھ آیا اور جب قبر فروشی کا کاروبار چمکتا دیکھا، تو لوگوں نے (بعض جگہ) جعلی قبریں بنانا (بھی) شروع کر دیں، ان اللہ و ان ایلہ راجعون۔

(آپ کے مسائل: ج ۱، ص ۳۱۶)

مسئلہ چہلم و برسی وغیرہ کے لیے اتنی بات کافی ہے کہ اگر یہ کوئی ثواب کا کام ہوتا تو آنحضرت صلی اللہ علیہ وسلم اور صحابہ کرام اور دوسرے حضرات سلف اس کو نہ چھوڑتے؛ کیونکہ وہ تو ہر نیک کام کے عاشق تھے، مگر کسی ایک ضعیف روایت میں بھی اس کا ثبوت ان حضرات سے نہیں ہوتا؛ بلکہ حضرات علماء نے ان کے بدعت و ناجائز ہونے کی تصریحات کی ہیں؛ البتہ اہل میت کی تعزیت و تسلی کے لیے ان کے پاس جانا، قرآن شریف پڑھ کر یا

کچھ کھانا وغیرہ کھلا کر میت کو ثواب بخشناد تاب ہے، بشرطیکہ معین تاریخوں میں نہ ہوا رنام و نمود کے لیے نہ ہو۔ (امداد المفتین: ج ۱، ص ۱۱)

مسئلہ بعض لوگ قبروں پر چڑھاوے چڑھاتے ہیں، چونکہ اس سے مقصود اول یاء اللہ کا تقرب اور ان کی رضا مندی ہوتی ہے، اور ان کو اپنا حاجت رو سمجھتے ہیں، (اس لیے) یہ اعتقاد شرک ہے اور چڑھاوا کھانا بھی جائز نہیں ہے، اللہ تعالیٰ کے فرمان کے مطابق ”وَمَا أَهِلٌ بِهِ لِغَيْرِ اللَّهِ“

مسئلہ بعض لوگ تاویل کرتے ہیں کہ ہمارا مقصود اصلی مساکین کو دینا ہے، چونکہ لوگ (غرباء قبر پر) جمع ہوتے ہیں؛ اس لیے وہاں پر نے جاتے ہیں؛ مگر یہ مغض حلید ہے؛ کیونکہ اگر وہی مساکین اس شخص کو راستہ میں مل جائیں اور سوال کریں، تو ہرگز ان کو اس چڑھاوے میں سے ایک ذرہ بھی نہ دے، اور یہی جواب ملے کہ جہاں کے لیے لائے ہیں وہاں تو ابھی پہنچا نہیں، اس سے معلوم ہوا کہ قبر مقصود ہے، مساکین مقصود نہیں، پھر وہاں پر پہنچ کر دیے بھی تو مساکین کو تقسیم کر سکتے ہیں (سامان، مٹھائی، کھانا وغیرہ کو) تو پھر قبر پر رکھنے کی کیا وجہ ہے؟ (اصلاح الرسم: ص ۱۲۵)

مسئلہ نفس ایصال ثواب بلا کسی غیر ثابت شدہ پابندی کے مفید اور نافع ہے اور کتب حدیث و فقہ سے ثابت ہے، کسی دن کی پابندی مثلًا جمعرات کی پابندی ثابت نہیں، بلکہ بدعت ہے، اسی طرح کسی تاریخ کی پابندی، مثلًا ۱۱ اربیع الاول، ۱۵ رشعبان، ۱۰ محرم وغیرہ کی پابندی ثابت نہیں، یہ بدعت ہے، اسی طرح کسی جگہ کی ہیئت وغیرہ کی پابندی بھی بدعت ہے، اور نیز اسی طرح کسی چیز کی پابندی مثلًا حلوہ، کھجرا، شربت، پیڑے وغیرہ بھی ثابت نہیں، یہ بھی بدعت ہے، اسی طرح کسی جگہ کی ہیئت وغیرہ کی پابندی بھی بدعت ہے۔ (فتاویٰ محمودیہ: ج ۱، ص ۲۲۰ و امداد الاحکام: ج ۱، ص ۲۰۶)

قبروں پر سجدہ کرنا

مسئلہ اسی طرح قبر پر سجدہ کرنا حرام ہے، اُمّ المؤمنین حضرت عائشہ صدیقہؓ فرماتی ہیں کہ آنحضرت صلی اللہ علیہ وسلم اپنے آخری ایام میں فرماتے تھے لَعْنَ اللَّهِ الْيَهُودِ والنَّصَارَى اتَّخَذُوا قبورَ النَّبِيِّينَ مساجدٍ يَعْنِي: اللہ کی لعنت ہو یہود و نصاریٰ پر کہ

انہوں نے اپنے انبیاء کی قبروں کو سجدہ گاہ بنالیا۔ (بخاری شریف ج ۱، ص ۷۷، کتاب الجناز، باب کیرہ من اتخاذه المسجد علی القبور، مخلوقة شریف ص ۲۹، باب المساجد و مواضع الصلوة)

نیز حدیث میں ہے: عن جندب قال سمعت النبي صلی اللہ علیہ وسلم يقول: الا و ان من کان قبلکم كانوا يستخذون قبور انبیائهم و صالحیهم مساجد، انی انہا کم عن ذلک“ رواہ مسلم، حضرت جندب فرماتے ہیں کہ نبی کریم صلی اللہ علیہ وسلم سے میں نے سنا کہ آپ فرماتے تھے: سنو! تم سے پہلے لوگ اپنے نبیوں اور ولیوں کی قبروں کو سجدہ گاہ بنالیا کرتے تھے، میں تم کو اس سے روکتا ہوں (کہ تم قبروں کو سجدہ گاہ مت بنانا) (مخلوقة شریف: ص ۲۹)

ایک اور حدیث میں ہے: عن عطاء بن يسار قال: قال رسول الله صلی اللہ علیہ وسلم اللهم لا تجعل قبری و ثنا يعبد، اشتدَّ غضب الله على قوم اتخذوا قبور انبیائهم مساجد یعنی: حضرت عطاء بن يسار رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: ”اے اللہ! میری قبر کو بت نہ بنا جس کو پوچھا جائے (جس کی عبادت کی جائے یعنی سجدہ کیا جائے) اللہ کا غصب پھر کتا ہے اس قوم پر جنہوں نے اپنے انبیاء کی قبروں کو سجدہ گاہ بنایا۔“ (مخلوقة شریف: ص ۲۷، باب المساجد)

ایک اور حدیث میں ہے: عن قيس بن سعد الخ حضرت قيس بن سعد رضي اللہ عنہ فرماتے ہیں کہ میں حیرہ گیا، وہاں میں نے لوگوں کو دیکھا کہ اپنے سردار کو سجدہ کرتے ہیں، میں نے دل میں کہا کہ رسول اللہ صلی اللہ علیہ وسلم اس بات کے زیادہ مستحق ہیں کہ آپ کو سجدہ کیا جائے۔ اس کے بعد میں رسول اللہ صلی اللہ علیہ وسلم کی خدمت اقدس میں حاضر ہوا اور جو دیکھا تھا وہ بیان کر کے اپنا خیال ظاہر کیا کہ آپ اس کے زیادہ مستحق ہیں کہ آپ کو سجدہ کیا جائے، تو آپ صلی اللہ علیہ وسلم نے ارشاد فرمایا: ارأیت لو مررت بقبری اکنٹ تسدل لہ؟ فقلت: لا! فقال: لا تفعلوا، لو كنت آمر أحداً ان يسجد لاحد، لامرتم النساء ان يسجدن لازماً جهنّم لما جعل الله لهم عليهنّ من حقٍ. رواه ابو داؤد۔ یعنی: دیکھو! اگر تم میری قبر کے پاس سے گزرتے تو کیا تم اس کو سجدہ کرتے؟ میں نے عرض کیا: ہرگز نہیں، تو فرمایا: پھر (زندگی میں بھی سجدہ) نہ کرو، اگر میں کسی کو حکم دیتا کہ وہ کسی مخلوق کو سجدہ کرے تو عورتوں کو حکم دیتا کہ وہ اپنے شوہروں کو سجدہ

کریں اس حق کی وجہ سے جو اللہ نے مردوں کا ان پر رکھا ہے۔

(مشکوٰۃ شریف: ص ۲۸۲، باب عشرۃ النساء)

نیز ایک حدیث میں ہے: ایک موقع پر ایک اونٹ نے آ کر آنحضرت صلی اللہ علیہ وسلم کو سجدہ کیا، تو صحابہ رضی اللہ عنہم نے حضور اقدس صلی اللہ علیہ وسلم سے عرض کیا کہ آپ کو حیوانات اور درخت سجدہ کرتے ہیں تو ہم زیادہ حقدار ہیں کہ آپ کو سجدہ کریں؟ تو آپ صلی اللہ علیہ وسلم نے ارشاد فرمایا: "اعبدوا ربکم و اکرموا اخاکم" تم اپنے رب کی عبادت کرو (یعنی سجدہ عبادت ہے اور عبادت کے لائق اللہ تبارک و تعالیٰ کی ذات اقدس ہے) ہاں! تم اپنے بھائی کا اکرام کرو، عن عائشہ رضی اللہ عنہا ان رسول اللہ صلی اللہ علیہ وسلم کان فی نفر من المهاجرین والانصار، فجاءه بعیر فسجد له، فقال اصحابه: يا رسول الله! تسجد لك البهائم و الشجر، فنحن أحق أن تسجد لك، فقال: "اعبدوا ربکم و اکرموا اخاکم" ولو كنت امرًا أحدًا ان يسجد لأحد لا مرت المرأة ان تسجد لزوجها ^{اللهم}

(مشکوٰۃ شریف: ص ۲۸۳، باب عشرۃ النساء)

ان احادیث مبارکہ میں غور فرمائیے کہ آنحضرت صلی اللہ علیہ وسلم کو اپنی امت کے متعلق قبر پرستی کا خطرہ کتنی شدت سے تھا اور کس قدر سختی سے اس کی ممانعت فرمائی؟ جس قبر کو سجدہ کیا جائے اسے بت قرار دے کر سجدہ کرنے والوں پر لعنت فرمائی اور اسے غضب اللہ کے بھڑ کنے کا سبب فرمایا۔

قبر پر سجدہ کے متعلق یہی وقت حضرت قاضی شناع اللہ پانی پتی "مالا بدمنہ" میں فرماتے ہیں:

"انبیاء اور اولیاء کی قبروں پر سجدہ کرنا اور قبروں پر طواف کرنا اور ان سے دعاء مانگنا اور ان کے نام کی نذر مانا حرام ہے؛ بلکہ ان میں سے بعض چیزیں کفر تک پہنچا دیتی ہیں، پسغیر صلی اللہ علیہ وسلم نے ان پر لعنت فرمائی ہے اور اس سے منع فرمایا ہے اور ارشاد فرمایا ہے کہ میری قبر کو بت نہ بنالیں" (یعنی جس طرح کفار بتوں کے سامنے سجدہ کرتے ہیں اس طرح میری قبر کے ساتھ معاملہ نہ کرنا) (فتاویٰ رحیمیہ: ج ۱۰، ص ۳۶۶-۳۶۷)

قبروں کا طواف کرنا

مسئلہ مزارات پر حاضر ہو کر قبروں کا طواف اور سجدے کیے جاتے ہیں، آستانے چوئے جاتے ہیں، یہ افعال بھی شرعاً ناجائز اور حرام ہیں۔

شاہ محمد اسحاق محدث دہلویؒ شرح مناسک کے حوالے سے تحریر فرماتے ہیں:

سوال قبر کے گرد اگر دین مرتبہ پھرنے سے، طواف کرنے سے آدمی کافر ہو جاتا ہے یا مشرک یا فاسق ہوتا ہے؟

جواب قبر کے ارد گرد دین مرتبہ پھرے یا دین سے کم یا زائد شرعاً ناجائز اور حرام ہے اور ایسا مرتكب جو حرام پر مصر ہو فاسق ہو جاتا ہے اور اگر جائز و مستحب سمجھ کر کسی نے طواف کیا ہو، تو یہ موجب کفر ہے۔ ملا علی قاریؒ کی شرح مناسک میں ہے: ولا يطوف الخ نہ طواف کرے یعنی حضور صلی اللہ علیہ وسلم کے مزار مطہرہ کے ارد گرد نہ پھرے؛ اس لیے کہ طواف کعبہ مقدسہ کے لیے مخصوص ہے، پس انبیاء و اولیاء کی قبروں کے گرد اگر طواف کرنا حرام ہے۔ اخ (امداد المسائل ترجمہ مائتہ مسائل، ص ۲۷، ص ۵۷ و فتاویٰ رحمیہ: ج ۱۰، ص ۳۱۳)

قبروں پر چراغ جلانا

مسئلہ قبروں پر چراغ جلانے سے حضور صلی اللہ علیہ وآلہ وصحبہ وسلم نے نہ صرف ممانعت فرمائی ہے؛ بلکہ ایسا کرنے والوں پر لعنت فرمائی ہے؛ الہذا یہ حرام ہے، حدیث میں ہے: عن ابن عباس رضی اللہ عنہما قال: "لعن رسول الله صلی اللہ علیہ وسلم زائرات القبور والمتخذين عليها المساجد والسرج" رواه ابو داؤد الترمذی والنمسائی۔ (مشکوٰۃ شریف: ص ۷، باب المساجد و مواضع الصلوٰۃ)

ترجمہ: حضرت عبد اللہ بن عباس رضی اللہ عنہما سے روایت ہے، آپؐ فرماتے ہیں کہ: آنحضرت صلی اللہ علیہ وسلم نے لعنت فرمائی ہے ان عورتوں پر جو قبروں پر جاتی ہیں، اور ان لوگوں پر جو قبروں کو بجدا گاہ بناتے ہیں، اور ان پر چراغ جلاتے ہیں۔

ملا علی قاریؒ حنفی اس کی شرح میں فرماتے ہیں:

"قبر پر چراغ جلانے کی ممانعت یا تو اس لیے ہے کہ اس میں مال کو بے فائدہ ضائع

کرنا ہے، کیونکہ اس کا کسی کو نفع نہیں اور اس لیے کہ آگ تو جہنم کے آثار میں سے ہے (اس کو قبر سے دور رکھنا چاہئے) یا یہ ممانعت قبروں کی (غیر شرعی) تعظیم سے بچانے کے لیے ہے، جیسا کہ قبروں کو وجودہ گاہ بنانے کی ممانعت بھی اسی بناء پر ہے۔

(فتاویٰ رحمیہ: ج ۱۰، ص ۳۱۲)

قبروں پر پھول چڑھانا

حدیث میں اتنا تو ثابت ہے کہ ایک موقع پر حضور اقدس صلی اللہ علیہ وسلم کا گذر دو قبروں پر ہوا تو آپؐ نے ارشاد فرمایا: ان دونوں کو عذاب ہو رہا ہے، اور آپؐ نے کھجور کی ایک تازہ ٹہنی لے کر درمیان سے اس کو چیرا اور ہر ایک قبر پر ایک ایک ٹکڑا گاڑ دیا اور فرمایا: امید ہے کہ جب تک یہ خشک نہ ہوں ان سے عذاب میں تخفیف کر دی جائے۔“

(بخاری، مسلم، بحوالہ مشکوٰۃ: ص ۲۲، باب آداب الخلاء)

اگر حقیقت میں حدیث پر عمل ہی کرنا ہے تو کوئی سبز ٹہنی قبر پر گاڑ نا چاہئے جیسا کہ دفاترے وقت تازہ شاخ گاڑی جاتی ہے، اس کو پھولوں کے ساتھ ہی کیوں خاص کر دیا گیا؟ ٹہنی بآسانی اور مفت میسر ہو سکتی ہے، پھولوں کو تو خریدنا پڑے گا، اگر یہی پیے ایصال ثواب کی نیت سے غریب کو دیدیے جائیں تو مردہ کو زیادہ فائدہ پہنچنے کی امید ہے۔

معلوم ہوتا ہے پھول یا تو تقرب میت کی نیت سے چڑھائے جاتے ہیں جس کا ناجائز اور حرام ہونا ظاہر ہے، یا صرف رسمًا جس میں اضاعت مال اور شبہ بالہنود ہے، مسلم راشبہ بالکفار و فساق حرام است، مسلمان کو کفار اور فساق کی شبہ اختیار کرنا حرام ہے۔ (مالا بد منہ: ص ۱۳۱)

مسئلہ مردہ کے ایصالی ثواب کے لیے بہتر صورت یہ ہے کہ کچھ پڑھ کر یا صدقہ و خیرات کر کے ایصالی ثواب اور دعاء مغفرت کی جائے، یہ چیز مردوں کے لیے بہت نافع ہے، اس سے ان کی روح بہت ہی خوش ہوگی، اور یہ طریقہ سنت کے مطابق ہے۔

میں کہتا ہوں کہ بدتعیوں کا حدیث مذکور سے استدلال سراسر باطل ہے؛ کیونکہ جناب رسول اللہ صلی اللہ علیہ وسلم نے قبروں پر کھجور کی شاخ کے ٹکڑے گاڑے تھے، پھول نہیں ڈالے تھے، پس اگر ان لوگوں کا مقصود اتباع ہوتا تو ان کو چاہئے تھا کہ یہ بھی کھجور کی

شاخ کے مکڑے گاڑتے نہ کہ پھول چڑھاتے، تو ثابت ہوا کہ ان کا مقصود ابتداع ہے نہ کتابخانے۔

دوسرے جناب رسول اللہ صلی اللہ علیہ وسلم نے یہ عمل گنہ گاروں کی قبروں پر کیا تھا نہ کہ صلحاء کی قبروں پر، اب اگر ان کا مقصود ابتداع ہوتا تو چاہئے تھا کہ وہ فساق و فیار کی قبروں پر پھول وغیرہ چڑھاتے؛ لیکن وہ ایسا نہیں کرتے؛ بلکہ وہ ایسے لوگوں کی قبروں پر پھول چڑھاتے ہیں جن کے متعلق ان کو عذاب کا احتمال تو کیا امکان بھی نہیں ہوتا، پس ثابت ہوا کہ آپ کو ابتداع مقصود نہیں؛ بلکہ ابتداع مقصود ہے، اور ان کا یہ استدلال از قبل استنباط احکام نہیں؛ بلکہ از قبل تحریف حکم ہے، اعاذنا اللہ من ذلک۔

(امداد المسائل ترجمہ مائۃ مسائل: ص ۸۲، فتاویٰ رحیمیہ: ج ۱۰، ص ۳۱۵)

مسئلہ بدعتیوں کا حدیث شریف سے قبروں پر پھول چڑھانے کا استدلال سراسر باطل ہے؛ کیونکہ آپ صلی اللہ علیہ وسلم نے قبروں پر کھجور کی شاخوں کے مکڑے گاڑتے، پھول نہیں ڈالے تھے، اگر ان لوگوں کو ابتداع کرنا ہوتا تو کھجور کی شاخ کے مکڑے گاڑتے، دوسرے یہ عمل گنہ گاروں کی قبر پر کیا تھا نہ کہ صلحاء کی قبروں پر، یہ لوگ فساق و فیار اور گنہ گاروں کی قبروں پر نہیں چڑھاتے؛ بلکہ ایسی قبروں پر پھول چڑھاتے ہیں جن کے متعلق ان کو عذاب کا احتمال تو کیا امکان بھی نہیں ہوتا، پس ثابت یہ ہوا کہ ان لوگوں کو ابتداع مقصود نہیں؛ بلکہ ابتداع مقصود ہے۔ (فتاویٰ رحیمیہ: ج ۱۰، ص ۳۲۷)

مسئلہ نیز رہی قبروں پر چراغ جلانے کی ممانعت تو حضور اقدس صلی اللہ علیہ وسلم نے نہ صرف ممانعت فرمائی؛ بلکہ ایسا کرنے والوں پر لعنت فرمائی ہے۔

(فتاویٰ رحیمیہ: ج ۱۰، ص ۳۲۱، بحوالہ مشکلوۃ شریف: ج ۱، ص ۱۷)

مسئلہ قبر کا طواف کرنا یا یوسہ لینا (چومنا) حرام ہے۔

(فتاویٰ رشیدیہ: ص ۱۳۲، وحسن الفتاویٰ: ج ۱، ص ۳۷۲، واصلاح الرسم: ص ۱۲۲)

مسئلہ دفن کے بعد قبر پر پانی چھڑک دینا جائز ہے، پھول ڈالنا خلاف سنت ہے، اور قبر پر آٹا ڈالنا مہمل بات ہے اور اگر بتی جلانا مکروہ و ممنوع ہے۔

(آپ کے مسائل: ج ۱، ص ۳۱۶)

قبوں پر چادر چڑھانا

سوال ایک شخص کہتا ہے کہ خانہ کعبہ پر غلاف چڑھایا جاتا ہے تو قبوں پر چادر چڑھانے میں کیا حرج ہے؟

جواب حدیث شریف میں دیوار پر چادر چڑھانے کی ممانعت آتی ہے باوجود یہکہ اس میں بظاہر کوئی قباحت اور ایہام شرک وغیرہ نہیں؛ لہذا قبوں پر چادر چڑھانا ایہام شرک و تعظیم غیر اللہ کی وجہ سے بطریق اولیٰ ناجائز ہوگا۔

(رد المحتار: ج ۱، ص ۸۲۹، ۸۳۰، وامداد: ج ۱، ص ۲۰۱)

بخلاف غلاف کعبہ کے، کہ خود حضور صلی اللہ علیہ وسلم نے خانہ کعبہ کو غلاف پہنایا ہے، کیونکہ اس کی تعظیم مفعہی الی الشرک نہیں، اسی لیے اس کی طرف نمازوں میں استقبال ضروری ہے، اور قبور کی طرف منہ کر کے نماز پڑھنا مکروہ ہے۔

(حسن الفتاویٰ: ج ۱، ص ۳۷۶، ۳۷۷، وامداد الاحکام: ج ۱، ص ۱۸۲)

مسئلہ جنازہ پر پھول کی چادر ڈالنا بدعت ہے؛ لہذا ایسی میت کی نماز جنازہ پڑھنے سے انکار کرنا درست ہے۔ (حسن الفتاویٰ: ج ۱، ص ۳۷۸)

مسئلہ میت کو دفن کرتے وقت قبر کے اندر کیوڑہ وغیرہ چھڑ کنا ناجائز اور بدعت ہے، شریعت میں اس کا کوئی ثبوت نہیں ہے۔ (حسن الفتاویٰ: ج ۱، ص ۳۷۱)

قبوں پر اذان بدعت ہے

سوال تدفین کے بعد قبر پر اذان دیتے ہیں کہ اذان سن کر شیطان بھاگتا ہے اور مردہ اس کی شرارت سے محفوظ رہتا ہے، اس کا کیا حکم ہے؟

جواب قبر پر اذان دینا بے اصل ہے، اور سنت طریقہ کے موافق نہیں ہے، یہ گھری ہوئی بدعت ہے، واجب الترک یعنی اس کو چھوڑنا واجب ہے۔

مسئلہ آپ صلی اللہ علیہ وسلم اور صحابہ کرامؓ کے دور میں ہزاروں کی تعداد میں اموات ہوئیں، اور وہ اپنے باتھوں سے اپنے مردوں کو دفاتر تھے، عذاب قبر اور شیطانی شرارتیں سے واقف تھے؛ مگر کسی قبر پر اذان دی گئی ہواں کا ثبوت نہیں، کیا وہ حضرات

اپنے مردوں کے خیرخواہ نہیں تھے؟ جب آپ صلی اللہ علیہ وسلم اور صحابہ کرام نے قبر پر اذان نہیں دی تو کسی کے لیے جائز نہیں ہے کہ وہ قبر پر اذان دے۔

علامہ ابن حجر فرماتے ہیں: قبر پر اذان بدعوت ہے اور جو شخص نو مولود بچے کے کان میں اذان دینے کے مندوب ہونے پر قیاس کرتے ہوئے اذان علی القبر کو سنت کہے تو اس نے غلطی کی اور یہ قیاس صحیح نہ ہوگا۔

(فتاویٰ رسمیہ: ج ۲، ص ۲۰۶، بحوالہ شامی: ج ۱، ص ۸۳۷، وفتاویٰ دارالعلوم: ج ۵، ص ۳۸۲)

مسئلہ تدفین کے بعد انفرادی و اجتماعی طور پر میت کے لیے دعاء مغفرت کرنے اور منکر نکیر کے سوال کے جواب میں ثابت قدیمی کے لیے دعاء کرنے کی ترغیب الہادا و شریف ج ۲، ص ۲۰۳ میں آئی ہے۔ (فتاویٰ محمودیہ: ج ۱، ص ۱۹۶، فتاویٰ رسمیہ: ج ۲، ص ۲۰۱، و عالمگیری: ج ۱، ص ۱۶۶، وفتاویٰ رشیدیہ: ص ۱۳۵)

مزار پر پیسے دینا کیسا ہے؟

سوال میں جس روٹ پر گازی چلاتا ہوں راستہ میں ایک مزار آتا ہے، لوگ مجھ کو پیسے دیتے ہیں کہ مزار پر دیدینا، مزار پر پیسے دینا کیسا ہے؟

جواب مزار پر جو پیسے دیئے جاتے ہیں اگر مقصود اس سے وہاں کے فقراء و مسکین پر صدقہ کرنا ہو تو جائز ہے اور اگر مزار کا نذرانہ مقصود ہوتا ہے تو یہ ناجائز اور حرام ہے، یہ تو میں نے اصول اور ضابطہ کی بات لکھی ہے؛ لیکن آج کل لوگوں کے حالات کا مشاہدہ یہ بتاتا ہے کہ عوام کا مقصد دوسرا ہے؛ اس لیے اس کو منوع کہا جائے گا۔

(آپ کے مسائل: ج ۱، ص ۲۱۵)

میت کو پکارنا

مسئلہ کسی کے مزار پر جا کے خواہ وہ مزار عالم کا ہو یا کسی ولی کا ہو، یہ کہنا: اے فلاں شخص! ہمارے واسطے یہ دعاء کر کہ اس کام میں کامیاب ہو جائیں، یا یہ کہنا کہ قبر میں سے نکل اسلام کی مدد کر، یا اور اس ہی قسم کے الفاظ استعمال کرنا، پکارنا مکروہ ہے، اور اگر عقیدہ بھی خراب ہو کہ میت (صاحب مزار) کو کارخانہ خداوندی میں دخل سمجھتا ہو تو حرام

ہے۔ (امداد الاحکام: ج ۱، ص ۲۲۳، وعین الهدایہ: ج ۱، ص ۷۷)

روح کا بھٹکنا

مسئلہ بعض لوگوں کا اعتقاد ہے کہ اگر کوئی خودکشی کر کے مر جائے تو اس کی روح بھٹکتی پھرتی ہے، اصل روحوں میں جا کر نہیں ملتی، سو یہ بالکل غلط ہے اصل بات ہے، شریعت میں اس کی کوئی اصل نہیں ہے؛ البتہ خودکشی کرنا بڑا اگناہ ہے۔ (اغلاط العوام: ص ۲۷)

مسئلہ بعض عوام سمجھتے ہیں کہ جو حالت حیض میں، اور زچہ میں (پیدائش کے وقت عورت) مر جائے اس کو دوبار غسل دینا چاہئے، یہ بھی غلط ہے اور بے اصل ہے۔

(اغلاط العوام: ص ۳۶)

مسئلہ بعض لوگ کہتے ہیں کہ جب غیر مسلم کے جنازہ پر نظر پڑے تو یہ پڑھنا چاہئے فی نار جہنم خالدین فیها، شریعت میں اس کی کوئی اصل نہیں ہے۔

(اغلاط العوام: ص ۲۱۸)

مسئلہ جنازہ کو قبرستان لے جاتے وقت اوپھی اوپھی نعمت خوانی یا درود و کلمہ، جائز نہیں ہے، ہاں خاموشی سے دل میں کلمہ شریف پڑھنے میں مضائقہ نہیں۔

(اغلاط العوام: ص ۲۱۸)

مسئلہ بعض عوام نماز جنازہ کی تکبیرات کہتے وقت آسمان کی طرف منہ اٹھایا کرتے ہیں یہ بھی غلط ہے، اور بے اصل ہے۔ (اغلاط العوام: ص ۳۱۶)

مسئلہ جنازہ کے ساتھ جہراً (زور سے) کلمہ پڑھنا بدعت ہے۔

(حسن الفتاویٰ: ج ۱، ص ۳۳۸)

مسئلہ دفن کے وقت میت کے، اذان کہنا بدعت ہے اور سلف سے منقول نہیں۔

(فتاویٰ دارالعلوم قدیم: ج ۱، ص ۱۹)

مسئلہ مشہور ہے کہ جو عورت حیض کی حالت میں مر جائے، ڈائن ہو جاتی ہے اور جو اس کو ملے کھا جاتی ہے، سو یہ شرک ہے۔ (اغلاط العوام: ص ۲۱۶)

مسئلہ نماز جنازہ پڑھنے کے بعد مزید ہاتھ اٹھا کر میت کے لیے دعا کرنا بدعت ہے اور یہ قابل ترک ہے۔ (امداد الاحکام: ج ۱، ص ۱۹۵)

مسئلہ اگر کوئی (فعل) خلاف شرع نہ کیا جائے تو بوزٹی عورتوں کو زیارت قبور جائز ہے، جو ان عورتوں کو نہ جانا چاہئے؛ کیونکہ اس میں فتنہ ہے۔ (امداد الاحکام: ج ۱، ص ۸۱۳)

مسئلہ مشہور ہے کہ میت گھر میں ہو یا محلہ میں، اس کے لے جانے تک کھانا پینا گناہ سمجھتے ہیں، یہ بات بالکل غلط ہے، بے اصل ہے (کھانے پینے کو دل ہی کہاں چاہتا ہے اور اگر طبیعت چاہے اور بھوک لگتے تو کھا سکتے ہیں منع نہیں ہے)

مسئلہ بعض عوام اس کا اہتمام کرتے ہیں کہ مردے کو گھر کے برتوں سے غسل نہ دینا چاہئے؛ بلکہ نئے برتن منگا کر اس سے غسل دے اور پھر ان برتوں کو مسجد میں بھیج دیں، یہ بھی غلط ہے، بے اصل ہے، اس کی کوئی شرعی حیثیت نہیں ہے۔ (اغلاط العوام: ص ۱۹۶)

مسئلہ بعض حضرات جہاں میت کو غسل دیتے ہیں، وہاں تین دن تک چراغ جلاتے ہیں، یہ بے اصل ہے۔ (اغلاط العوام: ص ۲۱۶)

مسئلہ کفن میں یا قبر میں عہد نامہ یا کسی بزرگ کا شجرہ، یا قرآنی آیات یا کوئی دعا، رکھنا درست نہیں ہے، نیز کفن یا سینہ پر کافور یا روشنائی وغیرہ سے کلمہ طیبہ وغیرہ یا کوئی دعا، لکھنا بھی درست نہیں ہے۔ (اغلاط العوام: ص ۲۰۸)

ملاحظہ: واضح رہے کہ میت کے گلنے، سڑنے سے اس کی بے ادبی ہوتی ہے؛ اس لیے اس کو چھوڑنا چاہئے؛ البتہ جس چیز کا ادب شریعت میں اس درجہ کا نہ ہو، اس کا قبر میں رکھ دینا درست ہے، جیسے کسی بزرگ کا کپڑا وغیرہ۔ (رفعت قاسمی)

مسئلہ عورتوں میں جورسم ہے کہ شوہر کے انتقال پر بیوہ کی چوڑیاں اتارنے کے بجائے توڑا لتی ہیں، یہ غیر مسلموں کی رسم ہے اور مالی نقصان ہونے کی وجہ سے اسراف بھی ہے؛ اس لیے توڑی نہ جائیں؛ بلکہ اتار لی جائیں، تاکہ بیوی عدت کے بعد پہن کئے؛ البتہ اگر اتارنے میں کچھ تکلیف و دشواری ہو تو مجبوراً توڑ دی جائیں۔

(اغلاط العوام: ص ۲۱۲، بحوالہ امداد الفتاوی)

مسئلہ مردوں کی روح کے دنیا میں آنے کا خیال غلط ہے؛ کیونکہ جو نیک ہیں وہ تو دنیا میں آنا نہیں چاہتے اور جو بد ہیں انہیں اجازت نہیں مل سکتی ہے۔

مسئلہ بعض جاہل سمجھتے ہیں کہ اگر عورت زچہ خانہ میں (پیدائش کے دوران) مر جائے تو وہ بھوت ہو جاتی ہے، یہ بالکل غلط عقیدہ ہے (یہ ہرگز صحیح نہیں ہے) بلکہ حدیث

شریف میں آیا ہے: ایسی عورت شہید ہوتی ہے۔ (اغلاط العوام: ص ۱۹)

مسئلہ بعض لوگ اعتقاد رکھتے ہیں کہ شب برأت وغیرہ میں مردوں کی روحیں گھر میں آتی ہیں اور دیکھتی ہیں کہ کسی نے ہمارے لیے کچھ پکایا ہے یا نہیں، ظاہر ہے کہ ایسا امر مخفی بجز دلیل نقلی اور کسی طرح ثابت نہیں ہو سکتا اور یہاں پر ندارد ہے؛ اس لیے یہ اعتقاد باطل ہے۔

مسئلہ بعض کا عقیدہ یہ ہے کہ اگر کوئی اس رات میں مردوں کو ثواب نہ بخشد تو روحیں کوستی ہوئی جاتی ہیں، یہ سب باقی میں اصل ہیں یعنی شریعت میں اس کی کوئی اصل نہیں ہے۔ (اغلاط العوام: ص ۱۹)

مسئلہ عوام کا عقیدہ ہے کہ ہر جمرات کی شام کو مردوں کی روحیں اپنے گھروں میں آتی ہیں اور ایک کونے میں کھڑے ہو کر دیکھتی ہیں کہ ہم کو کون ثواب بخشنا ہے؟ اگر کچھ ثواب مل گیا تو خیر و نہ ما یوس ہو کر لوث جاتی ہیں، یہ خیال غلط ہے اور بُرا عقیدہ ہے، شریعت میں اس کی کوئی اصل نہیں ہے۔ (اغلاط العوام: ص ۲۰)

قبور کی زیارت کے لیے سفر کرنا

مسئلہ عرس کرنا یا دن معین کر کے لوگوں کو قبر پر فاتحہ خوانی کے لیے مدعو کرنا، خیر القرون سے ثابت نہیں ہے؛ بلکہ اس کو بدعت ممنوعہ فرمایا گیا ہے اور شدت سے منع فرمایا گیا ہے، زیارت قبر کی حدیث شریف میں ترغیب آئی ہے، یہ قید نہیں کہ اپنے شہر کی قبر کی ہی زیارت کی جائے، اس کے لیے سفر کرنے کی ممانعت بھی نہیں ہے۔ حضرت عائشہ رضی اللہ عنہا نے اپنے بھائی عبدالرحمٰنؑ کی قبر کی زیارت کی ہے، اور ان کی قبر مدینہ طیبہ سے فاصلہ پر ہے، حدیث شریف میں مساجد کی نیت سے سفر کرنے کو منع فرمایا گیا ہے، کہ ایک مسجد کو دوسری مسجد پر فضیلت دے کر سفر مت کرو، صرف تین مساجد ((۱) بیت المقدس (۲) بیت اللہ شریف (۳) مسجد نبوی علیہ السلام) ہیں جن کو دیگر مساجد پر فوقیت حاصل ہے، ان کی فضیلت حاصل کرنے کے لیے سفر کرنے کی اجازت ہے۔

اہل میت کی طرف سے دعوت کی رسم

سوال اس دعوت کے بارے میں کیا حکم ہے جو اہل میت تیار کر کے لوگوں کی دعوت کرتے ہیں، شادی کی طرح اس موقع پر بھی خوبیش و اقارب اور احباب کا اجتماع ہوتا ہے اور اس رسم کو ضروری سمجھا جاتا ہے۔

جواب یہ دعوت مروجہ ناجائز اور بدعت ہے، چند وجوہ کی بناء پر:

- ۱۔ یہ حقیقت میں ہنود (غیر مسلموں) کی رسم ہے، پس اس میں تشبہ ہنود کے ساتھ ہے
- ۲۔ شریعت میں غمی کے موقع پر دعوت مشروع نہیں، فقہ کی کتابوں میں تصریح موجود ہے
- ۳۔ اس دعوت کو لازم سمجھنا التزام مالایزم ہے جو ناجائز ہے۔
- ۴۔ دعوت پر جو رقم خرچ ہوتی ہے اس میں نابالغ بیانی کا حصہ بھی ہوتا ہے، نابالغ کا مال صدقہ و خیرات میں دینا کسی صورت میں بھی روانہ نہیں ہے۔
- ۵۔ اس دعوت سے مقصود ایصال ثواب نہیں ہوتا؛ بلکہ ریاء و نمود مطلوب ہوتی ہے یا لوگوں کے طعن و تشنج کے ذرے سے دعوت کی جاتی ہے جو کہ شرکِ اصغر ہے، اور ایصالِ ثواب مقصود نہ ہونے پر چند قرآن ہیں:

(الف) صدقہ میں اخفاء (پوشیدہ) افضل ہے، اس کے باوجود اگر اخفاء کی ترغیب ان لوگوں کو دی جائے تو ہرگز قبول کرنے کو تیار نہیں ہوتے۔

(ب) صدقہ نقد کی صورت میں زیادہ بہتر ہے؛ کیونکہ اس میں اخفاء بھی سہل ہے اور فقراء کے لیے نافع بھی زیادہ ہے کہ جیسے ضرورت ہوگی اس نقدر قم سے پوری ہو سکے گی اور اگر کوئی فی الحال ضرورت نہیں تو نقدر قم ضرورت کے وقت کے لیے محفوظ رکھ سکتا ہے، یہ فوائد دعوت میں نہیں؛ بلکہ بعض دفعہ کھانا مضر بھی ہوتا ہے، حالانکہ نقد صدقہ سے ایصال پر کوئی راضی نہیں۔

دوسرے درجہ میں صدقہ کی بہتر صورت یہ ہے کہ حاجت مند کی ضرورت کے پیش نظر اسے صدقہ دیا جائے، یعنی مریض کو دوا، مسافر کو ٹکٹ، کرایہ، راستے کے لیے کھانا وغیرہ، بھوکے کو کھانا اور برہنہ (ننگے) کو بس، جوتا، سردی کے موسم میں بے سر و سامان کو کمبل لحاف وغیرہ، غرض کہ دفعہ ضرورت کا خیال رکھا جائے؛ مگر یہاں تو بہر کیف کھانا ہی کھلانا

ہے، خواہ مریض بلا دوا کے کراہ رہا ہو، برہنہ جسم سردی سے ٹھہر رہا ہو، یا شدتِ گرمی سے جلا جارہا ہو، مسافر منزل مقصود تک پہنچنے سے لاچار و مجبور ہونے کی وجہ سے پریشان ہو۔ اگر ان لوگوں کو دعوت کی بجائے صحیح طریق پر صدقہ کرنے کا مشورہ دیا جاتا ہے، جو فقراء کے لیے بھی نافع ہے اور میت کے لیے بھی اور خود صدقہ کرنے والوں کے لیے بھی تو جواب ملتا ہے کہ دعوت نہ کرنے کی صورت میں برادری ناراض ہو جائے گی، ہماری ناک کٹ جائے گی۔

(ج) اگر ایصالِ ثواب کی نیت ہوتی تو فقراء و مساکین کو مقدم سمجھا جاتا، حالانکہ ہوتا یہ ہے کہ اقرباء و احباب کا اجتماع ہوتا ہے یا پھر صاحب اقتدار اور سرمایہ دار لوگوں کی دعوت کی جاتی ہے، فقراء تو صرف برائے نام ہی ہوتے ہیں؛ بلکہ بعض جگہ تو برائے نام بھی فقیر نہیں ہوتے، ان حالات میں اس دعوت کو کون یہ کہنے کی جرأت کر سکتا ہے کہ یہ ایصالِ ثواب کے لیے ہے۔ (حسن الفتاویٰ: ج ۱، ص ۳۵۶، بحوالہ رد المحتار: ج ۱، ص ۲۶۲)

اہل میت کے گھر کھانا بھیجننا

مسئلہ شریعت سے صرف اتنا ثابت ہے کہ جس کے گھر میت ہو جائے اس کے پڑوسیوں اور اعزہ واقارب کو چاہئے کہ وہ اس وقت تک، جب تک فرط غم والم ہو، میت کے گھر والوں کے کھانے کا انتظام کر دیں اور ان کی دلبوئی کرتے ہوئے ان کو کھلائیں پلائیں، خود اپنے یہاں لا کر یا خود میت کے گھر کھانا وغیرہ لے جا کر اور زیادہ بہتر یہی ہے اور اس دلبوئی کی غرض سے خود بھی ان کے ساتھ کھانے میں شریک ہو سکتے ہیں، اس سے زیادہ ثابت نہیں؛ بلکہ اہل میت کے یہاں مثل دعوت سرور و فرج کی دعوت لینا مکروہ ہے۔ شامی میں ہے کہ دن کے لیے باہر سے آنے والے اگر محض اتفاق سے یا اہل میت کی دلبوئی کے لیے ان کے ساتھ کھانے وغیرہ میں شریک ہو جائیں تو گنجائش ہو سکتی ہے؛ لیکن رشتہ داروں کا دور دور سے آکر قیام پذیر ہونا اور کئی کئی دن رہنا جیسا کہ روانج ہے، خوشی کی دعوت کی طرح جمع ہونا، یہ سب مکروہ اور بدعت ہے۔ (نظام الفتاویٰ: ج ۱، ص ۱۳۷)

مسئلہ میت کے پڑوسیوں اور اعزہ واقارب کے لیے اہل میت کو صرف ایک روز کا کھانا پہنچانا، جو دن ورات کے لیے کافی ہو جائے مستحب ہے، ایک روز سے زیادہ کھانا

بھیجنا کروہ ہے، اس رسم میں غیر معمولی حرج اور تکلف میں غلو کے علاوہ یہ قباحت بھی ہے کہ عوام اس کو حکم شرعی سمجھتے ہوں گے یا سمجھنے لگیں گے، جو شریعت پر زیادتی اور بدعت ہے۔ (حسن الفتاویٰ: ج ۱، ص ۲۰۲، بحوالہ رد المحتار: ج ۱، ص ۸۳)

مسئلہ میت کا گھر میں ہوتے ہوئے کھانا نہ کھانے کا شرعاً کوئی ثبوت نہیں ہے؛ بلکہ خود اہل میت کے لیے بھی کھانے سے پرہیز کا شرعاً کوئی حکم نہیں، صدمہ اور عظیم غم کی وجہ سے کھانا نہ کھا سکیں تو اور بات ہے، آج کل یہ رسم بن گئی ہے اور اس کا ایسا اہتمام ہونے لگا ہے کہ میت کے گھر میں ہوتے ہوئے کھانا کھانا گناہ سمجھتے ہیں؛ اس لیے اس رسم کا ترک (چھوڑنا) واجب ہے، جنکف پکھنہ پکھ کھانا چاہئے، عزیز واقارب اور پڑوسیوں پر لازم ہے کہ وہ اہل میت کو ترغیب اور اصرار سے کھلانیں۔

(حسن الفتاویٰ: ج ۲، ص ۲۱۲)

مسئلہ اہل میت کے گھر کھانا کھانے اور کھلانے کے لیے جمع ہونے کی یہ رسم یقیناً ناجائز ہے اور انہائی بے غیرتی کی بات ہے، اس گناہ میں کھانے والے اور کھلانے والے سب شریک ہیں؛ بلکہ قریب کے رشتہ دار بھی، اگر اس رسم کو لازم سمجھتے اور اس میں شریک نہ ہونے کو برآمد نہ ہوں یا یہ کھانا اہل میت کی طرف سے ہوتا ان کے لیے بھی یہ فعل ناجائز ہو جائے گا۔ (حسن الفتاویٰ: ج ۱، ص ۳۸۱، بحوالہ رد المحتار: ج ۱، ص ۸۳۶)

اہل میت کی تعزیت کرنا

مسئلہ اہل میت کی تعزیت یعنی ان کی تسلی اور دل جوئی کرنا، صبر کی تلقین و ترغیب دینا، اس کے اور میت کے حق میں دعاء کے الفاظ کہنا مسنون ہے اور اس کی بڑی فضیلت آتی ہے، حدیث شریف میں ہے ”جو کوئی مصیبت زده کی تعزیت کرے، اللہ تعالیٰ اس کو اس قدر رثواب دے گا، جس طرح مصیبت زده کو۔“ (اس کے صبر پر)

(ترمذی شریف: ج ۱، ص ۱۲۷)

مسئلہ تعزیت تین دن تک کرنی چاہئے اس کے بعد مکروہ ہے، ہاں! جس کو اطلاع نہ ہو یا تعزیت کرنے والے یا اہل میت حاضر نہ ہوں تو تین دن کے بعد بھی کر سکتے ہیں، اور مجبوری یا دوری کی وجہ سے حاضر نہ ہو سکے تو خط کے ذریعہ تعزیت کی جاسکتی ہے،

مسئلہ آنحضرت صلی اللہ علیہ وسلم سے خط کے ذریعہ تعزیت ثابت ہے۔ (حسن حصین: ج ۱، ص ۱۸۰)

مسئلہ تعزیت کے یہ الفاظ حدیث سے ثابت ہیں کہ ”اللہ تعالیٰ تجھ کو اجر عظیم عنایت فرمائے اور صبر کا بدلہ بہتر عنایت فرمائے اور میت کی بخشش فرمائے۔“

مسئلہ اگر دونوں غیر مسلم ہوں تو یہ الفاظ کہے ”اللہ تعالیٰ تجھ کو بدلہ دے اور تمہارے آدمی نہ گھٹائے۔“ (عامگیری: ج ۱، ص ۱۶۷)

مسئلہ تعزیت مغض رواج دنیوی نہیں ہے؛ بلکہ حدیث شریف سے ثابت اسلامی تعلیم اور فضیلت و ثواب کا امر ہے۔ (فتاویٰ رحیمیہ: ج ۲، ص ۲۳۲)

مسئلہ تذفین کے بعد اہل خانہ سے مصافحہ کو ضروری قرار بینا سنت کے مطابق نہیں ہے۔ (فتاویٰ رحیمیہ: ج ۱، ص ۳۶۹، بحوالہ شامی: ج ۱، ص ۳۲۷، مراتی: ص ۱۲۰، وحسن الفتاویٰ: ج ۳، ص ۲۳۵)

تعزیتی جلسہ کرنا

مسئلہ کسی مسلمان کے انتقال پر میت کے متعلقین کی تعزیت کرنا یعنی تلقین صبر وغیرہ کرناسنت سے ثابت ہے، اگر وہاں پر خود جا کر تعزیت کا موقع نہ ہو، تو خط کے ذریعہ سے بھی سلف صالحین سے تعزیت کرنا منقول ہے۔

جس کے انتقال سے بہت سے لوگوں کو صدمہ ہو یا بہت لوگ تعزیت کی ضرورت محسوس کریں اور سب کا پہنچنا دشوار ہو تو اس کے لیے بہل صورت یہ ہے کہ ایک جلسہ کر کے اس طرح تعزیت کر لے کہ میت کے متعلقین پر کثیر مہمانوں کا بار بھی نہ پڑے، مجتمع عظیم کی دعا بھی زیادہ مستحق قبول ہے تو بظاہر اس میں شرعاً کوئی قباحت نہیں؛ لیکن بہت جگہ اس جلسے نے مغض رسم کی صورت اختیار کر لی ہے، مقصده یہ ہوتا ہے کہ اخبارات میں نام آجائے گا، اور ہماری شہرت ہو جائے گی، اگر ہم نے تعزیتی جلسہ نہ کیا تو لوگ ملامت کریں گے وغیرہ وغیرہ، اگر یہ صورت ہو تو اس کو چھوڑ دینا چاہئے۔ (فتاویٰ محمودیہ: ج ۲، ص ۲۲۵)

ایصالِ ثواب کا غلط طریقہ

مسئلہ ایصالِ ثواب کا طریقہ بہت بہل و آسان ہے؛ لیکن جو طریقے اختیار کیے

جاتے ہیں وہ ایسے ہیں جو نہ اللہ تعالیٰ نے، نہ اس کے رسول صلی اللہ علیہ وسلم نے بتائے، نہ صحابہ رضی اللہ عنہم نے اختیار کیے، اور نہ انہم دین رحمہم اللہ تعالیٰ نے، اور کرنے والے یہ کہتے ہیں کہ اگر ہم یہ رسمیں ایصالِ ثواب میں نہیں کریں گے تو برادری نارض ہو جائے گی؛ اس لیے ہمیں یہ کرنا پڑتا ہے۔

یہ صرف بُدعت ہی نہیں؛ بلکہ شرک بھی ہے؛ اس لیے کہ کرنے والے اللہ کی خاطر نہیں کرتے؛ بلکہ برادری سے اتنا ذرہ ہے کہ اس کو خدا بنا رکھا ہے، یہ شرک ہو گیا کہ غیر اللہ کو راضی کرنے کے لیے کر رہے ہیں، برادری میں ناک کٹ جائے گی، برادری کو خدا بنا رکھا ہے۔

بے غیرتی کی انتہاء

آج کا بے غیرت مسلمان اور بے غیرت برادری کے لوگ کسی کے انتقال پر گدھ کی طرح منڈلاتے ہیں کہ اب کھانے کو ملے گا، اگر دل میں خوف خدا نہیں، آخرت کی فکر نہیں، اپنے حساب و کتاب کا ذر نہیں، اللہ تعالیٰ اور اسلام کا پاس نہیں تو کم از کم کچھ غیرت ہی ہو، یا جس کا عزیز مر گیا ہے اس پر کچھ خدا کے لیے رحم ہی ہو کہ ایک تودہ صدمہ میں بیٹلا ہے، دوسرے یہ کہ علاج پر منے والوں کا کافی خرچہ ہو گیا ہے؛ مگر بے غیرت برادری اسی فکر میں ہے کہ رہا سہا جو کچھ گھر میں نجی گیا، لا و! کھالیں۔

اگر واقعتاً ایصالِ ثواب کرنا چاہتے ہیں، واقعتاً مرنے والے کے ساتھ آپ کو حمیت ہے اور واقعتاً آپ کے دل میں رحم کا جذبہ ہے تو پھر محض اعظم رسول اکرم صلی اللہ علیہ وسلم کا بیان فرمودہ طریقہ آپ کے لیے کیوں کافی نہیں؟

سنئے! ایصالِ ثواب کی حقیقت کیا ہے؟ ہر وہ نیک کام جو انسان اپنے لیے کرتا ہے وہ دوسروں کو ثواب پہنچانے کی نیت سے کرے تو اس کا ثواب دوسروں کو پہنچے گا، مردہ اور زندہ دونوں کو ایصالِ ثواب کر سکتے ہیں، اب اپنے لیے نفل نماز پڑھتے ہیں، نفل روزہ رکھتے ہیں، تلاوت کرتے ہیں، تسبیحات پڑھتے ہیں اور صدقہ و خیرات کرتے ہیں، نفل حج و عمرہ کرتے ہیں، طواف کرتے ہیں، غرض یہ کہ ہر نفل عبادت جو آپ اپنے لیے کرتے ہیں، اس میں صرف یہ نیت کر لی کہ اس کا ثواب ہمارے فلاں عزیز کو پہنچے، پس وہ ثواب پہنچ جائے گا اور

بس یہی ایصالِ ثواب ہے، وہ ثواب جو آپ کو ملتا تھا وہ آپ کو بھی ملے گا اور جن دوسراے لوگوں کی نیت آپ نے کر لی، ان سب کو بھی پورا پورا ثواب ملے گا، اور ایک غلط فہمی اور ہے، لوگ یہ سمجھتے ہیں کہ ایصالِ ثواب صرف مردوں ہی کو ملتا ہے، مردوں ہی کو کیا جاتا ہے، آپ اس کو اچھی طرح سمجھ لیں کہ ایصالِ ثواب جیسے مردوں کو کیا جاتا ہے، اسی طریقہ سے زندوں کے لیے بھی کر سکتے ہیں، جو عبادت جس طریقہ سے آپ اپنے لیے کرتے ہیں اس میں نیت کر لیں کہ اس کا ثواب فلاں کو پہنچ، پہنچ جائے گا۔ (اصلاح الرسم)

مسئلہ بعض لوگ کھانا کھلانے ہی کو صدقہ سمجھتے ہیں، اگر ضرورت مندوں کو نقد دیدیا جائے، یا غلہ دیدیا جائے، اس کو صدقہ نہیں سمجھتے، اسی طرح بعض لوگ جمعرات ہی کو کھانا مسجد میں بھیجا ضروری سمجھتے ہیں، حالانکہ صدقہ کے لیے نہ جمعرات شرط ہے اور نہ مسجد میں سمجھنے کی، اور بعض ایصالِ ثواب کے لیے کھانا کھلاتے ہیں کہ جب تک کھانے پر فاتحہ نہ دلائی جائے ایصالِ ثوب ہی نہیں ہوتا، یہ بھی غلط ہے، آپ نے اخلاص کے ساتھ جو کچھ را خدا میں دیدیا قبول ہو جاتا ہے، اگر آپ اس کا ثواب کسی عزیز یا بزرگ کو پہنچانا چاہتے ہیں تو ایصالِ ثواب کی نیت سے ثواب پہنچ جاتا ہے (آپ کے مسائل: ج ۳ ص ۲۳۱)

ایصالِ ثواب میں دعوئیں کیوں؟

آنحضرت صلی اللہ علیہ وسلم نے فرمایا "سبعة يظلهم الله في ظله يوم لا ظل الا ظله" (الحدیث) کہ سات قسم کے وہ لوگ ہیں جن کو قیامت کے روز اللہ تعالیٰ اپنی رحمت کے سایہ میں جگہ عطا فرمائیں گے؛ جبکہ کوئی سایہ نہ ہوگا، لوگ گناہوں کی وجہ سے پیسوں میں ڈوب رہے ہوں گے، جتنے گناہ زیادہ ہوں گے اتنے ہی پسینے زیادہ ہوں گے، کسی کا گھٹنے تک، کسی کا ناف تک، کسی کا سینہ تک، کسی کا لبوں تک، اور بہت سے لوگ ایسے (بھی) ہوں گے جو پسینے میں (پورے) غرق ہوں گے۔"

ان اقسام میں سے ایک یہ بھی ہے کہ جس نے صدقہ خیرات اتنا مخفی (چھپا کر) کیا کہ دائیں ہاتھ سے دیتا ہے تو با میں ہاتھ کو پتہ نہیں چلتا کہ اس نے کیا دیا؟ فرمایا کہ اس کا اتنا بڑا درجہ ہے کہ اللہ تعالیٰ ایسے شخص کو قیامت کے روز حشر کی تمازت سے محفوظ رکھیں گے، اور اپنی رحمتِ خاصہ کے سایہ میں جگہ عطا فرمائیں گے۔ اب سوچئے کہ مخفی صدقہ

کرنے کا اتنا بڑا اثر ہے تو آپ کسی کے مرنے پر ایصال ثواب کے لیے صدقہ کرتے ہیں تو اس میں پیر سعیں وہ نگامہ کیوں ہوتا ہے؟ یہ دعوئیں کیوں ہوتی ہیں؟ دعوتوں کی رقم نادر طبلہ پر مخفی طور پر تقسیم کر دیجئے یا پھر محلہ کے ماسکین کو دیدیجئے، شریعت صدقہ کرنے سے نہیں روکتی، خوب زیادہ صدقہ کیجئے؛ مگر سنت کے مطابق کیجئے؛ مگر بات یہ ہے کہ برادری میں تاک کٹ جائے گا، برادری کو خدا بنا رکھا ہے، کیا قیامت کے دن اللہ تعالیٰ کے سامنے آپ یہ جواب دے کر نجاح جائیں گے، جس دن آپ کو سارے اعمال کا حساب دینا ہوگا؟ وہاں کوئی کسی کے کام نہ آئے گا، خدا کے لیے سوچنے کہ یہی برادری جس کو راضی کرنے کے لیے آپ اپنی عاقبت بتاہ کر رہے ہیں، کیا یہ برادری اس وقت آپ کے کام آئے گی؟ مخفی صدقہ کا اتنا بڑا ثواب ہے، کیا اب بھی آپ کہیں گے، نہیں دعوت ہی کرنی ہے۔

صدقہ میں پیسہ ہی کیوں؟

دوسری بات یہ کہ اگر ذرا بھی انسان میں عقل ہو تو وہ سمجھ سکتا ہے کہ دعوت کے بجائے نقد پیسہ دینے میں مسکین و غریب کا فائدہ زیادہ ہے؛ اس لیے کہ پیسہ سے اس کی ہر حاجت پوی ہو سکتی ہے، اس کو کپڑے کی ضرورت ہے، رہنے کے لیے مکان کی ضرورت ہے، سردی میں لحاف کی ضرورت ہے، پڑھنے کے لیے کتاب کی ضرورت ہے، اسکول کی فیس، بیماری میں دوا کی ضرورت ہے، سفر کے لیے کرایہ کی ضرورت ہے، دنیا میں کوئی ضرورت ہو، پیسہ ایسی چیز ہے کہ انسان اس سے ہر ضرورت پوری کر سکتا ہے اور اگر آج کوئی ضرورت درپیش نہیں تو کل کی ضرورت کے لیے رکھ سکتا ہے، کھانے کی ضرورت بھی پیسوں سے دور ہو سکتی ہے؛ اس لیے صدقہ و خیرات میں نقد پیسہ دینا ہی سب سے زیادہ افضل ہے، جس چیز میں مسکین و غریب کا فائدہ زیادہ ہو، اس کا ثواب بھی زیادہ ہے، اور نقد دینے میں ایک فضیلت یہ کہ مخفی (چھپا ہوا) ہوگا جس پر خوشخبری ہے کہ "اللہ تعالیٰ اپنی رحمت کے سایہ میں جگہ عطا فرمائیں گے" اور دوسری فضیلت یہ کہ اس میں مسکین کا زیادہ فائدہ ہے تو ثواب بھی زیادہ ہے؛ مگر شیطان نے سمجھا رکھا ہے کہ کھانا (دعوئیں) ہی کھلاو، خواہ پہلے سے اس کے پیٹ میں درد ہوتا بھی کھانا ہی کھلاو جب تو ثواب ملے گا ورنہ نہیں ملے گا، اور سب سے زیادہ مزے کی بات یہ کہ ثواب تو ہے مسکینوں کو، غریبوں کو صدقہ

دینے میں؛ لیکن کھانا کھلانے میں مسکین کو کوئی قریب بھی پہنچنے نہیں دیتا، سب کا سب سارے عزیز و اقارب ہی مل کر کھا جاتے ہیں، اور نام ہورہا ہے ایصالِ ثواب کا اور کھا جاتے ہیں برادری والے، اور پھر یوں بھی غیر منہیں آتی کہ اپنے موقعوں پر بڑے بڑے امیر خود کو مسکین بنالیتے ہیں، ان کی غیرت کیسے گوارا کرتی ہے؟ جہاں تیجہ، دسوال، چالیسوال، اور خدا جانے کیا کچھ خرافات ہو سر ہیں، بڑے بڑے امراء اغذیاء اور اہل ثروت بھی اس طرح شریک ہو جاتے ہیں جیسے یہ بھی مسکین ہی ہیں، سب سے بڑے مسکین و غریب خود بن جاتے ہیں، یہ کتنا بڑا ظلم ہے اور آپ صلی اللہ علیہ وسلم کا کتنا بڑا مقابلہ ہے، کیسا فریب اور کیسی دیہہ دلیری ہے کہ خود مسکین بن بیٹھے اور خود ہی مسکینوں کا حق کھا گئے۔

ایصالِ ثواب میں نقدِ نقدی ہی بہتر ہے

جب ثواب زیادہ نقد صدقہ دینے میں ہے اور وہ مخفی بھی رہتا ہے اور مسکین کی ہر حاجت و ضرورت اس سے پوری ہوتی ہے اور نقد صدقہ جائے گا بھی صرف مسکینوں کے پاس، تو پھر یہ طریقہ کیوں اختیار کیا جاتا ہے؟ اسی پر کیوں اصرار کیا جاتا ہے کہ ایصالِ ثواب کے لیے دعوت ہی دی جائے، ساتھ میں ایک فرماحت یہ ہے کہ اللہ تعالیٰ تو فرماتے ہیں کہ ایصالِ ثواب کے لیے جو بھی کر سکیں، جتنا بھی کر سکیں، جہاں کر سکیں، جب کر سکیں اور جس حالت میں کریں، اخلاص سے ہونے والی ہر فعل عبادت کو اللہ تعالیٰ کی رحمت قبول کرتی ہے، وہ ہر جگہ پر موجود ہے، وہ دیکھنے والے ہیں، عبادتوں کو قبول کرنے والے ہیں، وہ سمجھ و بصیر ہیں، وہ علیم و خبیر ہیں؛ مگر شیطان نے کیا پی پڑھا رکھی ہے کہ تیرے ہی روز مرنے کے تیجہ کیا جائے، آگے پیچھے ہر گز نہیں اور کرنا بھی مردے کے لیے گھر پر ہی جا کر، اگر اپنے اپنے گھر ایصالِ ثواب کر لیا تو اللہ میاں قبول نہیں کریں گے، اور دیکھنا الگ الگ نہ کرنا، اکٹھے ہو کر ہی کرنا، اگر الگ الگ کر لیا تو ان کا خدا یعنی شیطان قبول نہیں کرے گا، ان کا خدا شیطان ہی ہوانا؟ جب ہی تو ان کا طریقہ خدا اور رسول صلی اللہ علیہ وسلم کو چھوڑ کر الگ ہے۔

یہ تو اللہ اور اس کے رسول صلی اللہ علیہ وسلم سے بغاوت اور ان کا مقابلہ ہو گیا؛ اس

لیے کہ جب اللہ تعالیٰ اور اس کے رسول صلی اللہ علیہ وسلم نے یہ طریقہ ایصال ثواب کا نہیں بتایا تو آپ کون ہوتے ہیں اسے ثواب بتانے والے؟ ایک ناچیز بندہ اور مقابلہ کرے خدا اور رسول صلی اللہ علیہ وسلم کا! خدا کے لیے اپنی جانوں پر رحم کیجئے اور کچھ تو سوچے، اللہ تعالیٰ بندوں کے لیے آسانیاں پیدا کریں کہ آپ جب چاہیں، جس وقت چاہیں، جہاں چاہیں نفل عبادت ادا کریں اور جس حال میں چاہیں کریں، مجلس میں، بازار میں، گھر میں، چلنے پھرنے، دکانوں پر، مسجد میں، کہیں بھی ہوں خواہ چل رہے ہوں، بیٹھے ہوں، کھڑے ہوں، لیٹے ہوں، کسی بھی حالت میں ہوں، آپ جو بھی عبادت کریں اللہ تعالیٰ کے یہاں سب قبول ہے، اللہ تعالیٰ اس کا ثواب مردے کو پہنچا دیتے ہیں، بس صرف آپ کی نیت کرنے کی ضرورت ہے، صرف نیت کر لیجئے کہ اس کا ثواب فلاں کو ملے، مل جائے گا؛ مگر آپ کو تو شکم پرست ملاوں نے یہ بتار کھا ہے کہ جب تک سب اکٹھے ہو کر زور نہیں لگائیں گے ثواب نہیں پہنچ گا، مجمع بھی ہوا اور ساتھ ساتھ (پیٹ پچاری ملا) ڈرائیور بھی ہوا اور گارڈ بھی ثواب پہنچانے کے لیے، ڈرائیور آگے سے بھی پڑھے پیچھے سے بھی پڑھے، ادھر ادھر سے بھی پڑھے تب جا کر ثواب پہنچ گا، معاذ اللہ! گویا اللہ میاں کو پتہ نہیں چلتا، جب تک کہ یہ پہنچانے والا ڈرائیور نہ ہو گا ثواب نہیں ہو گا اور ثواب نہیں پہنچ گا، ڈرائیور لا وَ تو کام بنے گا، پھر ڈرائیور کی قیمت بھی بہت بڑی زبردست چکانی ہو گی۔

اللہ تعالیٰ پیٹ کے جہنم سے حفاظت فرمائے، (آمین) شکم پرست ملاوں نے اپنا پیٹ پالنے کے لیے عوام کو بڑے فریب دے رکھے ہیں، یہ بھی سب پیٹ پالنے کا ہی دھنہ ہے، طرح طرح کی پٹی اور سبق پڑھار کئے ہیں کہ نہ مردے کو ثواب پہنچ، سوائے ملا کے، اور نہ مردے کو غسل دے سکے، سوائے ملا کے۔

آخر میں ایک اور غلط عقیدہ کی بھی اصلاح ضروری ہے، وہ یہ کہ ایصال ثواب کے لیے جو چیز مسکین کو دی جاتی ہے بعینہ وہی چیز مردوں کو ملتی ہے، یہ غلط ہے۔

ایک مسئلہ اور سمجھ لیجئے وہ یہ کہ جس خاندان میں ایصال ثواب کے غلط طریقے راجح ہیں، اگر وہاں کسی کو اصلاح و توبہ کی توفیق ہو جائے تو اس کو چاہئے کہ اپنے خاندان کے ہر فرد کو وصیت کر دے کہ اس کے مرنے پر ایسی کوئی بدعت ہرگز نہ کی جائے اور ایصال ثواب سنت کے مطابق کیا جائے اور یہ وصیت کرنا اس پر فرض ہے، اگر اس نے وصیت نہیں کی تو

اس کے مرنے پر جو بدعاں ہوں گی اس کا گناہ اور عذاب اس میت پر بھی ہو گا، یہ بھی معلوم ہونا چاہئے کہ بڑے سے بڑے گناہ سے بدعت کا گناہ اور عذاب زیادہ ہے۔ اور جتنے لوگوں کو بھی ہدایت ہو گی انشاء اللہ تعالیٰ ان سب کا ثواب اس کے نامہ اعمال میں بھی لکھا جائے گا، بدعت کے ماحول میں اتباع سنت پر سو شہیدوں کے برابر ثواب ہے، یا اللہ! ہمیں اپنے حبیب صلی اللہ علیہ وسلم کی صحیح محبت عطا فرماء، صحیح عظمت عطا فرماء، صحیح اطاعت عطا فرماء، اتباع سنت عطا فرماء۔ (آمین) (محمد رفت قاسمی)

کھانے پر فاتحہ پڑھنا

سوال ہمارے یہاں ایصالِ ثواب کا کھانا غرباء و مساکین کے سامنے رکھ کر ایک بار سورہ فاتحہ اور تین بار سورہ اخلاص پڑھ کر میت کو بخشنے ہیں، اور اس کے بعد کھانا کھایا جاتا ہے، شرعاً اس کا کیا حکم ہے؟

جواب ایصالِ ثواب کے لیے کھانے پر فاتحہ خوانی کا یہ طریقہ بے اصل اور بلا دلیل شرعی اور بدعت ہے، اس کے ثبوت میں جو حدیث پیش کی جاتی ہے وہ موضوع (من گھرست اور بنای ہوئی) ہے۔ (فتاویٰ رحیمیہ: ج ۳، ص ۱۹۲)

مسئلہ میت کو ثواب ہر نیکی کا پہنچایا جا سکتا ہے اور میت کو ثواب پہنچانے کی نیت کر لی جائے تو اس سے ثواب پہنچ جاتا ہے؛ لیکن کھانا سامنے رکھ کر فاتحہ پڑھنا اور یہ سمجھنا کہ بغیر اس کے ثواب نہیں پہنچتا غلط ہے، کسی دلیل سے ثابت نہیں ہے، اس سے پرہیز لازم ہے۔ (فتاویٰ محمودیہ: ج ۱، ص ۲۲۹)

مسئلہ مرنے کے بعد چالیس روز تک روٹی کی رسم کرنا (کھلانے کو ضروری سمجھنا) بدعت ہے، ایسے ہی گیارہویں بھی بدعت ہے، بلا پابندی رسم و قیود ایصالِ ثواب مستحب ہے۔ (فتاویٰ رشیدیہ: ص ۱۶۱)

مسئلہ کھانے پر فاتحہ پڑھنا بالکل بے اصل ہے (لیکن اگر ایسا کیا جائے تو یہ کھانا حرام نہیں ہوتا، اس کا کھانا جائز ہے) نہ آنحضرت صلی اللہ علیہ وسلم سے ثابت ہے، نہ صحابہ و تابعین سے، نہ ائمہ مجتہدوں سے، یہ مغض بدعوت محدث ہے۔

سمجھنے کے لیے اتنی بات کافی ہے کہ اگر یہ کوئی ثواب کا کام ہوتا تو صحابہ کرام جو ایسے

کاموں کے عاشق تھے کبھی نہ چھوڑتے، کسی سے بھی کھانے پر فاتحہ پڑھنا ثابت نہیں؛ اس لیے یہ بدعت و ضلالت ہے۔ (امداد المغتیین: ج ۱، ص ۲۰، و کفایت الگفتار: ج ۱، ص ۲۱)

فاتحہ خوانی کی حقیقت

مسئلہ پہلے یہ سمجھو کہ فاتحہ یعنی مردوں کو ثواب پہنچانے کا طریقہ کیا ہے؟ اس کی حقیقت شریعت میں فقط اتنی ہے کہ کسی نے کوئی نیک کام کیا، اس پر جو کچھ ثواب اس کو ملا، اس نے اپنی طرف سے وہ ثواب کسی دوسرے کو دیدیا کہ یا اللہ! خیر، یہ ثواب فلاں کو دیدیجئے اور پہنچا دیجئے، مثلاً کسی نے اللہ تعالیٰ کی راہ میں کچھ کھانا یا مٹھائی، یارو پے پیے، کپڑا اور غیرہ دیا اور اللہ تعالیٰ سے دعا کی کہ جو کچھ اس کا ثواب مجھ کو ملا ہے وہ فلاں صاحب کو پہنچا دیجئے گا، یا ایک آدھ پارہ قرآن شریف کا پڑھایا ایک ہی سورت وغیرہ پڑھی اور اس کا ثواب بخش دیا، چاہے وہ نیک کام آج ہی کیا ہو یا اس سے پہلے عمر بھر میں بھی کیا تھا دونوں کا ثواب پہنچتا ہے۔

باقی رسماں من گھرست ہیں مثلاً: (۱) پہلے تھوڑی سی جگہ لیجئے ہیں، اس میں کھانا رکھتے ہیں، پھر ایک شخص کھانے کے سامنے کھڑے ہو کر کچھ قرآن کی سوتیں پڑھتا ہے اور نام بنام سب مردوں کو بخشتا ہے، اس من گھرست طریقہ میں بہت سی خرابیاں ہیں، مثلاً سب جاہلوں کا یہ عقیدہ ہے کہ اس کے بغیر ثواب نہیں پہنچتا، چنانچہ ایک ایک کی خوشاد کرتے پھرتے ہیں، جب تک کوئی اس طرح فاتحہ نہ کر دے تب تک وہ کھانا کسی کو نہیں دیا جاتا۔

۔۔۔

مسئلہ بزرگوں اور اولیاء اللہ کے فاتحہ کی ایک اور خرابی ہے، وہ یہ کہ لوگ ان کو حاجت رو اور مشکل کشا (پریشانیوں کو دور کرنے والے) سمجھ کر اس نیت سے فاتحہ و نیاز دلاتے ہیں کہ ان سے ہمارے کام تکلیں گے، حاجتیں پوری ہوں گی اور اولاد ہوگی، اولاد کی عمر بڑھے گی۔

ہر مسلمان جانتا ہے کہ اس طرح کا عقیدہ صاف شرک ہے۔ (اللہ تعالیٰ بچائے) غرض ان سب رسماں اور عادتوں کو چھوڑ دینا چاہئے، اگر کسی کو ثواب بخشنا منظور ہو تو بس جس طرح شریعت کی تعلیم ہے اُس طرح سیدھے سادھے طور پر بخش دینا چاہئے، سب

لغویات کو چھوڑ دینا چاہئے، بس بلا پابندی رواج جو کچھ توفیق اور میر ہو پہلے محتاج (ضرورت مندوں) کو دید و پھر اس کا ثواب بخش دو۔ (بہشتی زیور: ج ۲، ص ۵۲)

فاتحہ کا مسنون طریقہ کیا ہے؟

سوال فاتحہ جو قبر پر پڑھی جاتی ہے اس کا مسنون طریقہ کیا ہے؟ (۲) فاتحہ قبر پر ہی جا کر کیوں؟ گھر پر پڑھدی جائے تو ثواب پہنچ گایا نہیں؟

جواب فاتحہ جو قبر پر پڑھی جاتی ہے اس کا قاعدہ مسنون یہ ہے کہ قبرستان جا کر پہلے تو السلام علیکم یا أَهْلُ الدِّيَارِ مِنَ الْمُؤْمِنِينَ وَالْمُؤْمَنَاتِ وَالْمُسْلِمِينَ وَالْمُسْلِمَاتِ! انتَمْ لِنَا سَلَفٍ وَنَحْنُ بِالْأَثْرِ يَغْفِرُ اللَّهُ لَنَا وَلَكُمْ أَجْمَعِينَ کہے، یہ سب مردوں کو سلام اور دعا ہوئی، اس کے بعد سورہ تکاثر ایک بار سورہ اخلاص یعنی قل هو اللہ احد گیارہ بار اور اگر بہت زیادہ ہو تو سورہ یسین بھی ایک بار پڑھ لے، پھر اللہ تعالیٰ سے دعا کرے، اس تلاوت کا ثواب فلاں فلاں کو اور یہاں پر جتنے مسلمان محفوظ ہیں، سب کو پہنچا دیا جائے۔

۲۔ قرآن کریم گھر پر بھی پڑھ کر بخش دیں تو ثواب پہنچ جائے گا، اگر صرف ثواب پہنچانے کا ارادہ ہے تو اس کے لیے قبرستان جانے کی ضرورت نہیں ہے، ہاں! اگر ثواب پہنچانے کے ساتھ میت کی تائیں و دلداری بھی مقصود ہو تو قبر پر جانے اور وہاں جا کر قرآن پڑھنے سے میت کو انس و مسرت زیادہ ہوتی ہے۔ (امداد الا حکام: ج ۱، ص ۱۹۳)

مسئلہ ایصالی ثواب کا جو قرآن و حدیث و صحابہ کرام سے ثابت طریقہ ہے وہ یہ ہے کہ کچھ قرآن پڑھ کر یا فقیروں، غریبوں، تیمبوں اور بیواؤں کو کھانا کھلا کر یاد کریا کپڑا دیکریا کوئی نیک کام خدا اور رسول کی مرضی کا کر کے اس کا ثواب رسول اللہ صلی اللہ علیہ وسلم کو بخش کر جس جس کو اور چاہے سب کو بخش دے اور جہاں تک ہو لوگوں سے چھپا کر محض اللہ کے لیے کرے اور نیت اس طرح کرے کہ یا اللہ! یہ جو کچھ ہم نے پڑھا ہے یا صدقہ کیا ہے یا نیک کام کیا ہے ان سب کا ثواب حضور صلی اللہ علیہ وسلم کو پہنچا کر فلاں کو پہنچے، اس طریقہ کے سوا اور جتنے طریقے آج کل رواج پکڑ گئے ہیں، ان میں سے کوئی بھی حدیث اور قرآن سے ثابت نہیں ہے۔ (نظام الفتاویٰ: ج ۱، ص ۱۵۱، و اصلاح الرسم: ص ۱۳۰)

بدعت کی تعریف

مسئلہ خدا تعالیٰ کی ذات و صفات اور تصرفات و اختیار میں کسی اور کوشش یا سمجھنا شرک کہلاتا ہے، اور جو کام آنحضرت صلی اللہ علیہ وسلم اور صحابہ کرامؓ و تابعینؓ نے نہیں کیا؛ بلکہ دین کے نام پر بعد میں ایجاد ہوا، اسے عبادت سمجھ کر کرنا بدعت کہلاتا ہے، اس اصول کی روشنی میں مثالیں آپ خود بھی متعین فرماسکتے ہیں۔

مسئلہ در مختار مع حاشیہ شامی ج ۱، ص ۱۶۰ میں بدعت کی تعریف کی گئی ہے جس کا خلاصہ یہ ہے کہ:

(الف) دین میں کوئی ایسا نظریہ، طریقہ اور عمل ایجاد کرنا بدعت ہے جو طریقہ نبوی صلی اللہ علیہ وسلم کے خلاف ہو کہ آپ صلی اللہ علیہ وسلم سے نہ قولًا ثابت ہو، نہ فعلًا، نہ صراحًا، نہ دلالۃ اور نہ اشارۃ۔

(ب) جسے اختیار کرنے والا مخالفت نبوی صلی اللہ علیہ وسلم کی غرض سے بطور ضد و عناد اختیار نہ کرے؛ بلکہ بزعم خود ایک اچھی بات اور ثواب کا کام سمجھ کر اختیار کرے۔

(ج) وہ چیز کسی دینی مقصد کا ذریعہ و سیلہ نہ ہو، بلکہ خود اسی کو دین کی بات سمجھ کر کیا جائے۔ (آپ کے مسائل: ج ۱، ص ۳۵، و نظام الفتاویٰ: ج ۱، ص ۱۲۱، و فتاویٰ رحیمیہ: ج ۱۰، ص ۳۳۸)

مسئلہ کفر و شرک کے بعد بدعت بڑا گناہ ہے، اور بدعت ان چیزوں کو کہتے ہیں جن کی اصل شریعت سے ثابت نہ ہو یعنی قرآن و حدیث میں ان کا ثبوت نہ ملے، اور رسول اللہ صلی اللہ علیہ وسلم اور صحابہ کرامؓ اور تابعینؓ اور تبع تابعینؓ کے زمانہ میں اس کا وجود نہ ہو، اور اس کو دین کا کام سمجھ کر کیا یا چھوڑا جائے۔

مسئلہ بدعت بہت ہی بُری چیز ہے، رسول اللہ صلی اللہ علیہ وسلم نے بدعت کو مردود فرمایا ہے اور جو شخص بدعت نکالے اس کو دین کا ڈھانے والا بتایا ہے اور فرمایا کہ ”ہر بدعت گمراہی ہے اور ہر گمراہی دوزخ میں لے جانے والی ہے۔“ (تعلیم الاسلام: ج ۲، ص ۲۲)

بدعت کی اقسام

سوال کوئی قسم بدعت کی حسنہ بھی ہے کیا؟

جزب بدعوت کوئی حسنہ نہیں ہے اور جس کو بدعوت حسنہ کہتے ہیں وہ سنت ہی ہے؛ مگر اصطلاح کا فرق ہے، مطلب سب کا ایک ہے۔ (فتاویٰ رشیدیہ: ص ۱۳۶)

”سنت“ کے معنی لغت میں طریقے کے ہیں، خواہ اچھا ہو، یا خراب ہو۔ ”بدعت“ کے معنی نئی چیز جو پہلے سے نہیں تھی، لفظ ہرنئی چیز کو بدعوت کہتے ہیں اور اس تعریف کے اعتبار سے بدعوت ہمیشہ سینہ اور ضالہ ہی ہوتی ہے؛ البتہ معنی لغوی کے اعتبار سے کبھی حسنہ بھی ہوتی ہے۔ (نظام الفتاویٰ: ج ۱، ص ۱۲۱)

مسئلہ جس بدعوت کی حدیث شریف میں مذمت آئی ہے وہ صرف ایک ہی قسم ہے اور وہ ہے کل بدعۃ ضلالۃ و کل ضلالۃ فی النار۔ (فتاویٰ محمودیہ: ج ۱۲، ص ۶۱)

مسئلہ ہر ایسی نئی بات جس کی شریعت میں کچھ اصل نہ ہو اور اس کو دین کا کام سمجھ کر کیا جائے یا چھوڑا جائے تو وہ بدعوت اور منوع ہے۔ (حاشیہ امداد الفتاویٰ: ج ۱، ص ۱۵۶)

مسئلہ جس طرح شرک توحید کی ضد ہے، اسی طرح بدعوت سنت کے مقابل ہے، سنت کو سخت نقصان پہنچاتی ہے اور اس کو (سنت کو) نیست و نایود کر کے اس کی جگہ لے لیتی ہے۔ (فتاویٰ رحیمیہ: ج ۱۰، ص ۳۳۷)

مسئلہ شامی میں بدعوت کی فتیمیں بیان کی ہیں کہ تراویح کی بکھاری جماعت کے متعلق حضرت عمر رضی اللہ عنہ کا ارشاد ہے ”نعمت البدعة“ اس وجہ سے سینہ اور حسنہ کی تقسیم کی گئی، ورنہ بدعوت حسنہ درحقیقت معنی لغوی کے اعتبار سے بدعوت ہے، نہ کہ معنی شرعی کے اعتبار سے، اسے کل بدعۃ ضلالۃ میں بدعوت شرعیہ اور بدعوت سینہ مراد ہے اور جس چیز کو بدعوت حسنہ کہا جاتا ہے وہ ضلالہ نہیں؛ بلکہ مسلوکہ فی الدین ہے، اور معین فی الدین ہے یعنی وہ احادیث فی الدین نہیں؛ بلکہ احداث للہ دین ہے۔

(فتاویٰ محمودیہ: ج ۱۲، ص ۱۸۵)

بدعت کی تفصیل دیکھئے، برائیں قاطعہ، فتح الباری: ج ۲، ص ۲۸۷، الترغیب والترہیب: ص ۲۵، اختلاف امت اور صراط مستقیم: ص ۱۰۰، ترمذی شریف: ج ۱، ص ۳۳، و ناسی شریف: ج ۱، ص ۱۳۲، و مسلم شریف: ج ۱، ص ۲۳۹، اور مشکلۃ شریف: ج ۱، ص ۲۳۸ پاب حرم المدینہ۔

بدعت کی ابتداء کہاں سے ہوئی؟

قرآن مجید کے چھٹے پارے میں سورہ مائدہ کے پہلے رکوع میں آیت ۳ میں اللہ تعالیٰ ارشاد فرماتا ہے:

ترجمہ: ”آج میں نے تمہارے لیے دین کامل کر دیا اور تم پر اپنا انعام بھر پور کر دیا، اور تمہارے لیے اسلام کے دین ہونے پر میں راضی ہو گیا۔“

اللہ تعالیٰ اپنی زبردست، بہترین، اعلیٰ اور افضل تر نعمت کا ذکر فرماتا ہے کہ میں نے تمہارا دین ہر طرح اور ہر حیثیت سے کامل اور مکمل کر دیا، تمہیں اس دین کے سوا کسی دین کی ضرروت نہیں، نہ اس نبی کے سوا اور نبی کی تمہارے لیے حاجت ہے، خدا نے تمہارے نبی صلی اللہ علیہ وسلم کو خاتم النبیین بنایا، انہیں تمام جنوں اور انسانوں کی طرف بھیجا ہے۔ حلال وہی ہے جسے وہ حلال کہے، حرام وہی ہے جسے وہ حرام کہے، دین وہی ہے جسے وہ مقرر کرے، دین کو کامل کرنا تم پر اپنی نعمت کو پورا کرنا ہے؛ کیوں کہ میں خود تمہارے اس دین اسلام پر راضی ہوں؛ اس لیے تم بھی اس پر راضی رہو، یہی دین خدا کا پسندیدہ ہے، اس کو دے کر اسی نے اپنے فضل سے رسول اللہ صلی اللہ علیہ وسلم کو بھیجا ہے، اور اپنی اشرف کتاب نازل فرمائی ہے۔

حوالہ: تفسیر ابن کثیر پارہ ۲۵، ص ۲۸ سورہ مائدہ کے پہلے رکوع کی تفسیر میں حضرت ابن عباسؓ فرماتے ہیں کہ ”دین اسلام کو اللہ تعالیٰ نے تمہارے لیے کامل و مکمل کر دیا ہے، اب یہ رہتی دنیا تک کسی زیادتی کا محتاج نہیں، اسے خدا نے پورا کیا ہے جو قیامت تک ناقص نہیں ہونے کا، اس دین سے خدا خوش ہے اور کبھی بھی ناخوش نہیں ہونے والا۔“

حوالہ: تفسیر ابن کثیر پارہ ۲۵، ص ۲۸ سورہ مائدہ کے پہلے رکوع کی تفسیر میں ابن ابی حاتم کے حوالہ سے لکھا ہے کہ ”ایک شخص تھا، بڑا پابند دین خدا، ایک زمانہ کے بعد شیطان نے اسے بہکا دیا کہ جو اگلے کر گئے ہیں وہی تم بھی کر رہے ہو، اس میں کیا رکھا ہے، اس کی وجہ سے بندہ عام لوگوں میں تمہاری قدر ہو گی اور نہ شہرت، تمہیں چاہئے کہ کوئی نئی بات ایجاد کرو، اسے لوگوں میں پھیلاو، پھر دیکھو کسی شہرت ہوتی ہے اور کس طرح جگہ جگہ تمہارا ذکر ہونے لگتا ہے، چنانچہ اس نے ایسا ہی کیا، اس کی وہ باتیں لوگوں میں پھیل گئیں، اور ایک

زمانہ اس کی تقلید کرنے لگا، اب تو اسے بڑی ندامت ہوئی، اور اس نے وہ ملک چھوڑ دیا، اور تنہائی میں خدا کی عبادتوں میں مشغول ہو گیا؛ لیکن خدا کی طرف سے اسے جواب ملا کہ ”تیری خطہ ہی صرف ہوتی تو میں معاف کر دیتا؛ لیکن تو نے عام لوگوں کو بگاڑ دیا اور انہیں گراہ کر کے چھوڑا، انہیں غلط راہ پر لگا دیا، جس راہ پر چلتے چلتے وہ مر گئے، ان کا بوجھ تجھ پر سے کیسے ہے گا؟ میں تو تیری توبہ قبول نہیں کروں گا۔“

حوالہ: تفسیر ابن کثیر پارہ ۲۵، ص ۱۲۵ سورہ مائدہ کے دسویں روکوع کی تفسیر میں حدیث: حضرت عائشہ رضی اللہ عنہا کہتی ہیں کہ حضور صلی اللہ علیہ وسلم نے فرمایا: ”جو شخص اس امر (یعنی دین) میں کوئی ایسی نئی بات پیدا کرے جو اس میں سے نہیں ہے تو وہ مردود ہے۔“

حوالہ: (۱) صحیح مسلم شریف جلد ۲، ص ۲۵، حدیث ۱۸۱، باب ۱۵۹ اقصیٰ کا بیان۔ (۲) مشکلۃ شریف جلد ۱، ص ۱۰۵، حدیث ۱۳۱ سنتوں کا بیان۔ (۳) مظاہر حق جلد ۱، ص ۲۸، سنتوں کا بیان۔

حدیث: حضور صلی اللہ علیہ وسلم نے فرمایا کہ جو شخص یہاں نئی بات (یعنی بدعت) پیدا کرے یا کسی نئی بات پیدا کرنے والے کو جگہ دے، اس پر خدا کی، فرشتوں کی اور تمام لوگوں کی لعنت، نہ اس سے کوئی نفل عبادت قبول کی جائے گی نہ فرض۔ (منظر)

حوالہ: صحیح بخاری شریف جلد ۲، پارہ ۱۲۵، ص ۱۱۵، حدیث ۳۱۳ جہاد کا بیان۔

میرے عزیز دوست! آج ہندوستان میں کثرت سے بدعتوں کا چلن ہو گیا ہے، اور اس پر تعجب تو یہ ہے کہ جو ان بدعتوں پر عمل نہ کرے اس کو مسلمان ہی نہیں سمجھتے، بلکہ اسلام سے خارج سمجھتے ہیں، اب آپ یہ سوچئے کہ ان بدعتوں کی محبت ہمارے اکثر نادان، ان پڑھ مسلمان بھائیوں کے دل میں کس قدر گھر کر گئی ہے، کسی بدعت کو چھوڑنا گویا نہ ہب چھوٹ جانے کے برابر سمجھتے ہیں، یہ سارا قصور جیب بھر و پیر اور پیٹ بھر و مولویوں کا ہے؛ کیوں کہ یہ لوگ علم سے کورے ہوتے ہیں، اور اگر کسی میں علم ہے بھی تو اس میں نفاذیت ہوتی ہے؛ اس لیے جاہلوں کی مرضی کے مطابق کچھ تاویلیں کر کے فتویٰ دے دیتے ہیں، اور وہ جاہل اسی کو نہ ہب سمجھتے ہیں، ان میں سے زیادہ تر لوگ ایک دوسرے کی دیکھادیکھی عمل کرتے ہیں؛ کیوں کہ سب کریں اور ایک آدمی نہ کرے تو اس کے اوپر جماعت کی

طرف سے دباؤ ہوتا ہے، یہاں تک کہ اس کو جماعت سے الگ کر دینے کی دھمکی بھی دی جاتی ہے، خود میرے ساتھ بھی یہی ہوا تھا؛ مگر میرے مالک و مختار نے مجھے اپنے رحم و کرم سے بچایا، جہالت تو دیکھئے، فرض، واجب اور سنتوں کے لیے کوئی کسی پر دباؤ نہیں ڈالتا، کسی کو دھاک دھمکی بھی نہیں دیتا، کوئی جماعت سے کسی کو الگ بھی نہیں کرتا اور ایک بدعت کے لیے جس پر شریعت میں سخت وعید آتی ہے، اس کے لیے شاید ہی کوئی ایسا دیہات یا قصبه یا شہر ہوگا جہاں پر جھگڑے نہ ہوتے ہیں۔

حدیث: حضرت حذیفہؓ کہتے ہیں کہ رسول اکرم صلی اللہ علیہ وسلم نے فرمایا کہ بدعتی کا نماز، روزہ، زکوٰۃ، حج، عمرہ، جہاد، صدقہ، فدیہ کچھ بھی اللہ تعالیٰ قبول نہیں کرتا؛ بلکہ وہ اسلام سے ایسا باہر ہو جاتا ہے جیسے آٹے سے بال نکال لیا جائے۔

حوالہ: ابن ماجہ شریف: ص ۲۰، حدیث ۵۱، امور بدعت کا بیان

بدعت ہڑک کی طرح ہے

تحقیق نکلے گی پنج امت میری کے کئی قویں، سرایت کرے گی پنج میں ان کے خواہش، یعنی بدعتیں عقائد میں اور اعمال میں، جیسے کہ سرایت کرتی ہے ہڑک ہڑک والے کو، نہیں باقی رہتی اس سے کوئی رگ اور نہ کوئی جوڑ؛ مگر داخل ہوتی ہے اس میں۔

حوالہ: مظاہ حق جلد ۱، ص ۹۷، کتاب الایمان

جب کوئی کتاباً لہ ہو جاتا ہے اور ہڑک اس کی نس نس میں پیوست ہو جاتی ہے، تو وہ کتاب پانی کو دیکھتا ہے اور بھاگتا ہے، پانی پینا تو در کنار پانی کو دیکھنا بھی پسند نہیں کرتا، اسی طرح جس انسان کی نس نس میں بدعت پیوست ہو جاتی ہے تو وہ انسان قرآن و حدیث سنتا ہے اور بھاگتا ہے، قرآن و حدیث پر عمل کرنا تو در کنار اس کو سنا بھی گوار نہیں کرتا، جس طرح باوے کے کو پانی نصیب نہیں ہوتا اور پیاسا ہی مر جاتا ہے اسی طرح بدعتی کو توبہ نصیب نہیں ہوتی، اور وہ گمراہی کے جنگل ہی میں مر جاتا ہے۔

جو شریعت کی کسی دلیل سے ثابت نہ ہوں، ایسی باتوں کو دین میں داخل کرنے کو بدعت کہتے ہیں، اور بدعت بہت بڑا گناہ ہے؛ کیوں کہ جو شخص ایسا کام کرتا ہے وہ گویا اللہ سے مقابلہ کرتا ہے؛ اس لیے کہ شریعت اللہ تعالیٰ کی بھی بھی ہوئی ہے، اس میں کسی بیشی کا کسی

کو حق نہیں ہے۔

پس جس نے شریعت میں کسی ایسی بات کو نکالا جو اس میں نہیں تھی، تو اس نے اس شریعت کو ناقص سمجھا اور اپنی طرف سے ایک نئی شریعت اس نے بنائی، پھر اس کا عامل بنا اور دوسروں کو اس پر عمل کرنے کی دعوت دے رہا ہے تو گیا وہ اللہ تعالیٰ کا مقابلہ کر رہا ہے، بظاہر تو وہ اپنے آپ کو فرمابردار اور محبانِ رسول صلی اللہ علیہ وسلم سمجھ رہا ہے؛ لیکن ایسا انسان سخت گمراہ ہے، اور اس پر حضور صلی اللہ علیہ وسلم نے لعنت فرمائی ہے۔

بدعتی کو تو بے نصیب نہیں ہوتی

جو انسان گناہ کرتا ہے اس کے لیے یہ امید کی جاسکتی ہے کہ کبھی نہ کبھی وہ توبہ کر لے گا، کوئی مسلمان نماز نہیں پڑھتا، یا روزہ نہیں رکھتا، یا شراب پیتا ہے، یا جو اکھیلتا ہے یا چوری کرتا ہے، تو بہر حال وہ توبہ کر سکتا ہے؛ کیوں کہ گناہ کو گناہ سمجھ کر کر رہا ہے، اور بدعتی کو توبہ بھی نصیب نہیں ہوتی؛ کیوں کہ وہ بدعت کو عبادت سمجھ کر کر رہا ہے اسے قرب خداوندی سمجھتا ہے یا تعظیم رسول اللہ صلی اللہ علیہ وسلم سمجھتا ہے، یا عظمت اولیاء کرام رحمۃ اللہ علیہم سمجھتا ہے، پھر توبہ کا ہے کو کرے گا، بدعتی اپنے آپ کو گہنگا رہنہیں سمجھتا، ایسے انسان کو توبہ نصیب ہونا محال ہے، إِلَّا مَا شاء اللَّهُ.

اکثر لوگ ایسے دیکھے جا رہے ہیں جو حضور صلی اللہ علیہ وسلم کی محبت اور تعظیم سمجھ کر بدعتیں کر رہے ہیں، اور بعض اولیاء کرام رحمۃ اللہ علیہم کی عظمت سمجھ کر بدعتیں کر رہے ہیں اور جب انہیں سمجھایا جاتا ہے تو حضور صلی اللہ علیہ وسلم کی صحیح اور سچی باتوں کو ٹھکرایتے ہیں؛ کیوں کہ وہ با تکمیل ان بدعتوں کے خلاف ہیں۔

ہر مسلمان مرد اور عورت کو چاہئے کہ جو بھی کام کرے پہلے اس کو قرآن و حدیث یا صحابہ کرام رضی اللہ عنہم کی زندگی مبارک سے تحقیق کر لے، وہاں سے دلیل ملتی ہے تو کرے ورنہ چھوڑ دے۔

حضور صلی اللہ علیہ وسلم اور صحابہ کرام رضی اللہ عنہم نے جو کام نہیں کیا وہ کام اگر ہم نہیں کریں گے تو اللہ تعالیٰ ہم سے قیامت کے دن نہیں پوچھے گا کہ ”تم نے کیوں نہیں کیا“، اور اگر ہم اس کو ثواب سمجھ کر کریں گے، اور اللہ تعالیٰ نے حشر کے میدان میں پوچھ لیا کہ

”تم نے کیوں کیا؟ تو جواب دینا بھاری پڑ جائے گا، میرے بھیا! سوچ لو۔
جو کام حضور صلی اللہ علیہ وسلم نے نہیں کیا اور نہ کرنے کا حکم دیا اور نہ صحابہ کرام رضی اللہ عنہم نے کیا، ایسا کام دین سمجھ کر کرنا گویا حضور صلی اللہ علیہ وسلم اور صحابہ کرام رضی اللہ تعالیٰ عنہم میں نقص نکالتا ہے کہ ان باتوں کو معاذ اللہ! وہ سمجھ نہیں سکے جن کو ہم ادا کر رہے ہیں، اللہ کی پیناہ!

جن باتوں کی حشر کے میدان میں پوچھ ہونے والی ہی نہیں، ان باتوں میں نہ سمجھے؛
 بلکہ جن باتوں کی حشر کے میدان میں پوچھ ہونے والی ہے ان پر عمل کرے، اللہ تعالیٰ ہمیں اور ہر مسلمان مرد و عورت کو ہر بدعت سے بچائے، آمين۔

امام غزالی رحمۃ اللہ علیہ فرماتے ہیں کہ ”جو بات صحابہ رضی اللہ عنہم سے ثابت نہ ہو، ایسی نئی بات پر ایک زمانہ کا اتفاق ہونا بھی تجھے دھوکہ میں نہ ڈال دے، اور تو اسی طریقہ سلف پر مضبوطی اختیار کر لے، اللہ تیرامددگار ہے“۔

حوالہ: فتاویٰ عالمگیری، جلد ا، ص ۷۱، مقدمہ میں

بدعت کس کو کہتے ہیں؟

میرے عزیز دوست! بدعت کس کو کہتے ہیں؟ یہ بات اکثر لوگ نہیں سمجھتے، اور ان کے دل میں شیطان یہ بات ڈال دیتا ہے کہ قرآن شریف کا ترجمہ، حدیث کی کتابیں، فقہاء کی کتابیں، مدرسون اور مسجدوں میں نمازوں کے لیے ہر طرح کا انتظام یہ سب بدعت ہے، یہ باتیں حضور صلی اللہ علیہ وسلم کے زمانے میں کہیں تھیں؟ تو پھر ان باتوں کو عمل میں کیوں لاتے ہو؟ یہ ہیں شیطانی وسو سے جو اکثر لوگوں کے دل میں پیدا ہوتے رہتے ہیں، اب سنئے اس کی حقیقت، وہ تمام چیزیں دین کے انتظام کے لیے ہیں، عمل نہیں، عمل اور چیز ہے، انتظام اور چیز ہے، اگر عمل میں کوئی چیز بڑھائی جائے گی تو اس کو بدعت کہیں گے، اور اس پر عمل کرنا منع ہے، اور ایسی بدعتوں کے چھوڑ دینے کے لیے جب سمجھایا جاتا ہے تو جواب میں کہتے ہیں کہ اس میں برائیا ہے؟ آخر یہ بھی تو اچھی بات ہے، منع کہاں لکھا ہے؟

سنئے جواب، مثلاً کلمہ طیبہ بہت اچھی چیز ہے، اور اس کو ہر کوئی پسند کرتا ہے، روئے

زمین پر کوئی مسلمان آپ کو ایسا نہ ملے گا جسے کلمہ طیبہ سے پیار نہ ہو، اور دل و جان سے اس کو نہ چاہتا ہو، یہی کلمہ دین کی بنیاد ہے، یہی کلمہ جنت کی کنجی ہے؛ لیکن جب اذان ہوتی ہے تو اذان کا آخری کلمہ **لَا إِلَهَ إِلَّا اللَّهُ أَكْبَرُ** آتا ہے، اب اگر کوئی پیار اور محبت کے ساتھ **مُحَمَّدُ رَسُولُ اللَّهِ** ملا لے تو کیا حرج ہے؟ یا اس میں کوئی برائی ہے؟ یا کوئی گناہ ہے؟ پھر کیوں نہیں ملتے؟ اگر کوئی ملا لے تو پورا کلمہ طیبہ ہو جائے گا، اور منع بھی نہیں لکھا ہے، پھر کیوں نہیں پڑھتے؟ اور کلمہ طیبہ کی فضیلت کے بارے میں تو سبحان اللہ! کیا کہنا، اسلام کا نظام ہی اس کلمہ پر ہے، پھر کیوں نہیں پڑھتے؟ دراصل بات یہ ہے کہ وہ عمل ہے اور عمل میں زیادتی نہیں ہو سکتی۔

دین میں جھگڑا نہیں ہے، رسم و رواج اور بدعتوں میں جھگڑا ہوتا ہے، جو دین ہو گا وہ ساری دنیا کے مسلمانوں کے لیے ایک ہی حکم رکھتا ہو گا اور جو رسم و رواج اور بدعتیں ہوں گی وہ مختلف شکلوں میں ہوں گی اور کبھی کبھی ان بدعتوں اور رسم و رواج کی شکلیں بدلتی رہتی ہیں، اور جو دین ہو گا وہ ساری دنیا کے لیے ایک ہی حکم رکھتا ہو گا اور قیامت تک بدل نہیں سکتا اور نہ اس میں کوئی اختلاف پیدا ہو سکتا ہے، مثلاً ختنہ کرانا سنت ہے، تو ساری دنیا کے مسلمانوں پر ختنہ کرانا سنت ہے، اس میں کہیں بھی کسی ملک میں یا کسی ملک میں کوئی اختلاف نہیں ہے، اسی طرح نکاح پڑھانا سنت ہے، تو ساری دنیا کے مسلمانوں میں سنت ہے کہیں بھی کسی جگہ پر بھی اختلاف نہیں ہے، کسی ملک میں کوئی بھی صبح کی نماز بجائے دو رکعت کے تین رکعت نہیں پڑھتا، جمعہ کی نماز دور رکعت ہے تو ساری دنیا میں دو ہی پڑھی جاتی ہے، عید کی نماز دور رکعت ہے تو ساری دنیا میں دو ہی پڑھی جاتی ہے، فجر کی نماز، جماعت میں بلند آواز سے قرآن کریم پڑھا جاتا ہے، جمعہ کی نماز میں بھی بلند آواز سے، عید کی نماز میں بھی بلند آواز سے، مغرب کی نماز میں بھی بلند آواز سے، عشاء کی نماز میں بھی بلند آواز سے، تراویح میں اور وتر کی جماعت میں بھی بلند آواز سے قرآن کریم پڑھا جاتا ہے، ظہر اور عصر کی نماز میں بلند آواز سے قرآن کریم پڑھے گا تو ادنیٰ سے ادنیٰ مسلمان بھی اسے روک دے گا، مغرب کی تین رکعت نمازوں فرض ہے تو ساری دنیا میں تین ہی رکعت پڑھی جاتی ہے، کہیں بھی کسی جگہ پر اختلاف نہیں ہے، اگر کوئی مولوی مغرب کی چار رکعت نمازوں پڑھے گا تو جاہل سے جاہل آدمی بھی اس کو منع کرے گا اور اگر کوئی مولوی جبراً مغرب

کی چار رکعت نماز پڑھے گا تو اس کو مار کر مسجد سے بھی نکال دیں گے، کیوں کہ یہ احکام ہیں اور احکام میں کوئی اختلاف نہیں؛ البتہ ارکانوں میں اختلاف ہے جن کا پیان ہم سنت والجماعت میں کر چکے ہیں، اب آپ اللہ کے واسطے سوچیں کہ نماز جیسی چیز میں ایک رکعت بڑھانے سے وہ نماز ہی باطل ہو جاتی ہے تو پھر ہمارے دنیا بھر کے رسم و رواج کیے قبول ہوں گے؟

رمضان المبارک کا چاند دیکھا تو تراویح شروع ہو گئی اور عید کا چاند دیکھا تو تراویح ختم ہو گئی، مغرب کی اذان ہوئی تو روزہ داروں نے روزہ کھول دیا، کوئی مسلمان عشاء کی اذان کے وقت روزہ کھولے تو آپ اسے کیا کہیں گے؟ آپ کے پاس سمجھانے کے لیے یہی الفاظ ہوں گے، بھائی صاحب "شریعت کا حکم مغرب کی اذان کے وقت روزہ کھولنے کا ہے اور آپ عشاء کی اذان کے وقت روزہ کھولتے ہیں، یہ روزہ آپ کا نہیں ہوا؛ بلکہ آپ گنہگار ہوں گے" اس سمجھانے پر وہ مسلمان آپ کے اوپر غصہ ہو جائے اور کہنے لگے کہ وادھ صاحب! ہمارا روزہ کیسے نہیں ہوگا؛ جبکہ ہم نے دو گھنٹے زیادہ بھوک رہ کر کھولا ہے، آپ صاحب تو وہابی معلوم ہوتے ہیں، آپ کا عقیدہ خراب ہو گیا ہے، میرا تو عقیدہ ہے کہ عشاء کی اذان کے وقت روزہ کھولنے سے مجھے زیادہ ثواب ملے گا، تو ایسا عقیدہ حشر کے میدان میں نہیں چلے گا؛ کیوں کہ یہ عقیدہ محمد صلی اللہ علیہ وسلم کی شریعت کے خلاف ہے اور جہالت میں شمار کیا جائے گا، بہر حال مذہب میں کوئی اختلاف نہیں ہے اور نہ کوئی جھگڑا ہے، ہندوستان میں یا اور کسی جگہ پر مذہب کے نام سے جو جھگڑے ہو رہے ہیں وہ حقیقت میں مذہب نہیں ہیں؛ بلکہ رسمیں ہیں یا بدعتیں ہیں۔

ایک انسان بدعت پر عمل کرتا ہے اور کرتے کرتے ایک عادت بن جاتی ہے تو عادت کو عبادت سمجھنے لگتا ہے، حالانکہ عادت عبادت نہیں بن سکتی، کیوں کہ عادت مختلف شکلوں میں ہوتی ہے اور وقتاً فوتاً اس میں کسی بیشی بھی ہوتی رہتی ہے اور ان کی شکلیں بھی بدلتی رہتی ہیں اور عبادت ساری دنیا کے لیے ایک ہی حکم رکھتی ہے، اس میں نہ کسی بیشی ہو سکتی ہے اور نہ اس کی شکل بدل سکتی ہے۔

حدیث: حضرت براء بن عازب رضی اللہ عنہ کو حضور صلی اللہ علیہ وسلم ایک دعاء سکھاتے ہیں، اس میں ایک لفظ یہ تھا وَنَيْكَ كَچھ دنوں کے بعد حضرت براء رضی اللہ

عنه حضور صلی اللہ علیہ وسلم کے سامنے وہی دعا پڑھتے ہیں، جب وہ وَنِیکَ پر پہنچتے ہیں تو وَنِیکَ کے بد لے وَرَسُولِکَ پڑھ دیتے ہیں، تو حضور علیہ الصلوٰۃ والسلام ان کے سینے پر ایک مکامارتے ہیں، اور فرماتے ہیں: وَنِیکَ پڑھو۔ (مخقر)

حوالہ: (۱) ترمذی شریف جلد ۲، ص ۲۹۰، حدیث ۱۲۲۶، دعا کا بیان

(۲) صحیح بخاری شریف: جلد ۱، پارہ ۱، ص ۷، حدیث ۲۳۷، وضو کا بیان

دیکھا میرے دوست! حضور صلی اللہ علیہ وسلم نے وَرَسُولِکَ کہنے سے بھی منع فرمادیا، حالانکہ نبی اس کو کہتے ہیں جو اللہ کی طرف سے دنیا میں نبی بنا کر بھیجا گیا ہوا اور اس پر کوئی آسمانی کتاب نازل نہ ہوئی ہو، اور رسول اس کو کہتے ہیں جو اللہ کی طرف سے نبی بھی بنا یا گیا ہوا اور اس پر آسمانی کتاب بھی نازل ہوئی ہو، آپ کی سمجھ میں بات آئی کہ نہیں؟ کہ نبی کے لفظ سے رسول کا لفظ مرتبہ کے لحاظ سے بڑھ کر ہے، حالانکہ حضور صلی اللہ علیہ وسلم نبی بھی تھے اور رسول بھی تھے؛ مگر پھر بھی حضور صلی اللہ علیہ وسلم نے منع فرمادیا؛ کیونکہ یہ عمل ہے اور عمل میں زیادتی کسی طرح بھی جائز نہیں؛ اس لیے روک دیا کہ آج تو تم نے اتنا بدلا اور کل شاید تم یا اور کوئی جس کے جو دل میں آئے بدل ڈالے گا یا بڑھا گھٹادے گا، یہ نہیں ہوتا چاہئے؛ بلکہ عمل وہی کرو اور اسی طرح کرو جس طرح ہم تمہیں بتا چکے ہیں۔

میرے عزیز دوست! ہر چیز کی حد ہوتی ہے، دیکھئے جب اللہ تعالیٰ کا نام آتا ہے تو اللہ عز و جل اور اللہ سبحانہ تعالیٰ کہتے ہیں، حضور نبی کریم صلی اللہ علیہ وسلم کے لیے یہ الفاظ استعمال نہیں کر سکتے، حالانکہ اللہ تعالیٰ کے بعد سب سے بڑا مرتبہ آپ کا ہے، اور پھر حضور صلی اللہ علیہ وسلم کے بعد سب سے بڑا مرتبہ حضرت ابو بکر رضی اللہ عنہ کا ہے؛ لیکن ہم ابو بکر صلی اللہ علیہ وسلم نہیں کہہ سکتے؛ بلکہ ابو بکر رضی اللہ عنہ ہی کہنا پڑے گا۔

اسی طرح ہر چیز کی حد ہوتی ہے؛ مگر اپنی بے علمی کی وجہ سے ہم جہالت کے پھندوں میں پھنسنے چلے جا رہے ہیں، اور ہمارے جیب بھر دیکھ رہے ہیں، اور پیٹ بھر دیکھ رہے ہیں۔ اگر ہمارے پاس صحیح علم ہوتا تو یہ لوگ ہم کو بہکانہ سکتے، ہماری بے علمی نے ایسے بے دین پیروں اور مولویوں کے حوصلے بڑھادیئے ہیں۔

بدعی متوازی حکومت بناتا ہے

بدعات میں جو گناہ ہوتا ہے اس کو ثواب سمجھا جاتا ہے اور جس گناہ کو انسان ثواب سمجھے گا اس سے توبہ کیا کرے گا؟ وہ گناہ جس کو گناہ سمجھا جائے اس سے اولاً تو بھی توبہ کی توفیق ہو جاتی ہے اور بالفرض توبہ کی توفیق نہ بھی ہو تو کم از کم اپنے آپ کو گنہگار تو سمجھتا ہے، گناہ کا اعتراض ہو، اقرار ہو، ندامت ہو تو اسی پر اللہ تعالیٰ کی رحمت ہو جائے؛ مگر جہاں گناہ کو ثواب سمجھا جائے تو ظاہر ہے اس سے کیا توبہ کرے گا؟ اور کیا دل میں ندامت ہو گی؟ بلکہ اس طرح کے گناہ کر کے اور زیادہ انسان اس پر خوش ہوتا ہے کہ میں نے ثواب کا کام کر لیا، اسی لیے آنحضرت صلی اللہ علیہ وسلم نے فرمایا "کل بدعة ضلالة و كل ضلالة في النار" کہ ہر وہ کام جو میں نے بیان نہیں کیا اور میری طرف سے صحابہ کرام رضی اللہ عنہم نے بیان نہیں فرمایا، اور اس پر عمل نہیں فرمایا "اگر لوگ اس کو اپنی طرف سے ثواب سمجھ کر کرنے لگیں تو وہ مگر اسی ہی ہے اور ہرگز اسی جہنم میں لے جائے گی۔"

اور عقلی لحاظ سے دیکھا جائے توفیصلہ کے لیے عقل کافی ہے کہ جس کام کے لیے اللہ تعالیٰ نے نہیں بتایا، اور اللہ کے رسول صلی اللہ علیہ وسلم نے اس کو ثواب نہیں بتایا، صحابہ کرام رضی اللہ عنہم نے اس کے مطابق عمل نہیں فرمایا، نہ اس کو ثواب بتایا، تابعین رحمہم اللہ تعالیٰ نے اس پر عمل نہ کیا، نہ وہ مسئلہ بتایا، حضرات ائمہ دین رحمہم اللہ تعالیٰ نے بھی نہ وہ مسئلہ بتایا اور نہ اس قسم کا کوئی عمل کیا، اس کے باوجود اگر ہم ایسا کچھ کام کرتے ہیں اور ہم اس کو ثواب سمجھتے ہیں تو سوچیں اور خوب سوچیں کہ وہ کام ثواب کیسے ہو گا؟ اور خدا کرے اس مسئلہ پر سوچنے کی توفیق مل جائے، تاکہ اللہ اور اس کے رسول صلی اللہ علیہ وسلم کا مقابلہ نہ کرے، پھر اللہ و رسول صلی اللہ علیہ وسلم کی نافرمانیوں اور مقابلہ کو ثواب سمجھ رہے ہیں، بڑے دکھ درد کی بات ہے، یہ سوچنے کہ جو مسئلہ اللہ تعالیٰ نے نہیں فرمایا، اللہ کے رسول صلی اللہ علیہ وسلم نے نہیں فرمایا، حضرات صحابہ کرام رضی اللہ عنہم نے نہیں بتایا اور نہ کیا، ائمہ کرام رحمہم اللہ نے نہ بتایا اور نہ کیا، تو آپ کو اتنے سال بعد اس کا علم کہاں سے ہو گیا ہے؟ یہی کہنا پڑے گا کہ دلوں میں شیطان وحی ذات ہے، قرآن کریم میں ہے کہ شیطان بھی دلوں میں وحی کرتا ہے، تو ایک وحی اللہ کی طرف سے ہوتی ہے حضرات انبیاء کرام علیہم السلام پر

اور دوسری وجی فاسق و فاجر لوگوں کے دلوں میں شیطان ڈالتا ہے، ان کے دلوں میں برائی کے خیالات ڈالتا ہے، اللہ تعالیٰ کا مقابلہ کرنے کے لیے، غیر دین کو دین سمجھانے کی کوشش کرتا ہے، اللہ تعالیٰ نے وہ مسئلہ نہیں بتایا اور يقول آپ کے وہ ثواب ہے تو کیا کہیں گے؟ یا تو معاذ اللہ! اللہ تعالیٰ کا علم ناقص کہ ان کو معلوم نہیں تھا کہ اس میں بھی ثواب ہے؛ مگر آپ کو پتہ چل گیا کہ اس میں ثواب ہے، یا یہ کہیں گے کہ اللہ تعالیٰ کو علم تو ہے کہ اس میں ثواب ہے؛ مگر جان بوجھ کر اپنی رضا کا طریقہ کچھ اللہ تعالیٰ نے اپنے پاس چھپا لیا، بتایا نہیں، اب اتنا زمانہ گزرنے کے بعد آپ کو اس کا پتہ چل گیا، تواب سوال یہ ہے کہ اس کا پتہ آپ کو کیسے چلا؟ اللہ میاں نے چھپا لیا تو اللہ میاں کے پاس کی بات کا آپ کو کیسے علم ہو گیا؟

یا یوں کہیں گے کہ اللہ تعالیٰ نے تو یہ مسئلہ بتایا تھا؛ مگر معاذ اللہ! حضور اکرم صلی اللہ علیہ وسلم اس کو سمجھے نہیں، یا سمجھنے کے بعد بھول گئے، غرضیکہ معاذ اللہ! حضور اکرم صلی اللہ علیہ وسلم کو ان چیزوں کا علم نہیں تھا، معاذ اللہ! آپ کا علم ناقص تھا، آپ کو معلوم نہیں تھا کہ ان چیزوں میں بھی ثواب ہے، جن چیزوں کو ہم ثواب بنائے ہوئے ہیں، اگر علم تھا تو کیا دوسرے درجہ میں آپ یہ کہیں گے کہ معاذ اللہ! حضور صلی اللہ علیہ وسلم نے آگے دین پہنچانے میں معاذ اللہ ثم معاذ اللہ! خیانت کی ہے کہ دین پورا پہنچایا نہیں؟ یا یہ کہیں گے کہ صحابہ کرام رضی اللہ عنہم نے اس دین کو آگے نہیں پہنچایا اور نہ خود اس پر عمل کیا، ایک بات سوچئے آخر کار آپ کا ذہن کیا جواب دے گا؟ آیا اللہ تعالیٰ کو معلوم نہیں تھا یا حضور اکرم صلی اللہ علیہ وسلم نے احکام الہی پہنچانے میں خیانت کی ہے؟ یا یہ کہ معاذ اللہ! حضرات صحابہ کرام رضی اللہ عنہم نے آگے دین پہنچانے میں خیانت کی، کس چیز کا آپ فیصلہ کریں گے؟ خدا کے لیے غور کر لیجئے، پھر غور کیجئے، بڑے سے بڑا فتن و فجور ہو، بڑے سے بڑا گناہ ہو، بڑے سے بڑا بد کردار انسان ہو، وہ کم ہے اس بدعت اور اس گناہ سے جو ہے گناہ؛ مگر اس کو ثواب سمجھ رہے ہیں۔

غیر دین کو دین سمجھ لینا اور جو بات اللہ اور اس کے رسول صلی اللہ علیہ وسلم نے بیان نہیں فرمائی، اس بات کو ان کی طرف منسوب کر دینا کہ یہ بھی ان ہی کی طرف سے بیان کی ہوتی ہے، اس پر جہنم کی وعید آتی ہے، آپ صلی اللہ علیہ وسلم نے فرمایا "جو بات میں نے نہیں کہی، اسے جو شخص میری طرف منسوب کرے گا اس کا شکرانہ جہنم ہے۔"

سوچیں! جن چیزوں کو اللہ تعالیٰ نے ثواب نہیں بتایا اگر ان کو ثواب سمجھیں گے تو آپ متوازی حکومت بنارہے ہیں کہ نہیں بنارہے ہیں؟ اللہ اور اس کے رسول صلی اللہ علیہ وسلم کی حکومت کے مقابلہ میں آپ اپنی حکومت چلانا چاہتے ہیں، دین ان کا ہے حکومت ان کی ہے، انہوں نے کوئی قانون ایسا نہیں بنایا تو گویا آپ یہ چاہتے ہیں کہ اللہ تعالیٰ کے قانون کے مقابلہ میں اپنا قانون بنالیں، اس کو بغاوت کہا جاتا ہے، متوازی حکومت قائم کرنا کہا جاتا ہے، بڑے سے بڑے مجرم کو معاف کیا جا سکتا ہے مگر جو مقابلہ کی حکومت بنائے اس کو کبھی معاف نہیں کیا جا سکتا۔

سوچئے، اس مضمون کو پڑھنے کے بعد سوچئے اور کئی روز تک مسلسل سوچیں گے تو شاید جا کر کچھ بات دل میں اتر جائے، اور خدا کرے کہ بات دلوں میں اتر جائے، سمجھ میں آجائے اور اس پر اللہ تعالیٰ ہم سب کو عمل کرنے کی توفیق عنایت فرمائے، آمین۔

(محمد رفت، قاسمی)

جس فعل کے متعلق سنت یا بدعت ہونے میں تردد ہو

لہذا سعادت مندی یہی ہے کہ سنت کے مطابق عمل کیا جائے اور بدعتات سے بالکل یہ اجتناب کیا جائے؛ بلکہ جس فعل کے متعلق سنت یا بدعت ہونے میں تردد ہو، ایسے فعل کو کبھی چھوڑ دیا جائے، اصول فقہ کا قاعدہ ہے: ”وَمَا تردد بین البدعة والسنة یترک؛ لان ترك البدعة لازم“، یعنی: جس کام کے بدعت اور سنت ہونے میں تردد ہوا سے چھوڑ دیا جائے گا؛ اس لیے کہ بدعت کا چھوڑنا لازم اور ضروری ہے۔

(فتح القدیر: ج ۱، ص ۳۵۵، باب ہجود السهو)

بحرالائق میں ہے: ”ان الحكم اذا تردد بين سنة و بدعة كان ترك البدعة راجحا على فعل السنة“

یعنی: جب کسی حکم کے متعلق سنت اور بدعت ہونے میں تردد ہو تو بدعت کو چھوڑنا سنت پر عمل کرنے کی پہبندی اور راجح ہوگا۔ (البحرالائق: ج ۲، ص ۳۰)

فتاویٰ عالمگیری میں ہے: ”و ما تردد بين البدعة والسنة يترک“

جس چیز کے متعلق تردد ہو کہ یہ سنت ہے یا بدعت؟ تو اسے چھوڑ دیا جائے۔ (فتاویٰ

(عامگیری: ج ۱، ص ۱۷۹)

شامی میں ہے: اذا تردد الحكم بين سنة و بدعة كان ترك السنة راجحاً على فعل البدعة "جب کوئی حکم سنت اور بدعت کے درمیان متردد ہو تو سنت کو چھوڑنا اس بدعت پر عمل کرنے سے بہتر ہے۔ (شامی: ج ۱، ص ۲۰۰، مکروہات الصلوٰۃ)

یہاں تک ہدایت کی گئی ہے کہ اگر کوئی بات دل میں آئے اور اسے وہ بات اچھی معلوم ہو تو اس پر فوراً عمل شروع نہ کر دے، تا آنکہ یہ تحقیق نہ ہو جائے کہ یہ بات سنت کے موافق ہے، حضرت سلیمان دارالنی رحمۃ اللہ علیہ فرماتے ہیں: "لا ينبغي لمن ألم شينا من الخيرات يعمل به حتى يسمع به في الآثر فيحمد لله تعالى اذا وافق السنة" یعنی جس شخص کے دل میں کوئی امر خیر الہام کیا جائے تو اسے چاہئے کہ اس پر عمل نہ کرے، جب تک کہ اس کا آثار کے موافق ہونا معلوم نہ ہو جائے، اگر آثار میں اس کا وجود ملتے تو خدا تعالیٰ کاشکرا دا کرے کہ جو بات اس کے دل میں آئی وہ آثار کے مطابق ہوئی۔ (احیاء العلوم: ج ۱، ص ۸۶ / مذاق العارفین ترجمہ احیاء العلوم: ج ۱، ص ۹۳، رفتاوی رحیمیہ: ج ۱۰، ص ۳۷۷)

سنت کس کو کہتے ہیں؟

مسئلہ جب کسی چیز کو سنت کہتے ہیں تو اس کے معنی ہی ہیں کہ ہم اس کو آنحضرت صلی اللہ علیہ وسلم کی ذاتِ اقدس سے منسوب کرتے ہیں، کسی ایسی چیز کو آنحضرت صلی اللہ علیہ وسلم کی طرف منسوب کرنا جائز نہیں جو آپ صلی اللہ علیہ وسلم نے نہ کی ہو، اور نہ آپ صلی اللہ علیہ وسلم نے اس کی ترغیب دی ہو، نہ صحابہ کرام رضی اللہ عنہم نے اور نہ تابعین نے جو کہ اتباع سنت کے سب سے بڑے عاشق تھے، اس پر عمل کیا ہو۔

(آپ کے مسائل: ج ۱، ص ۲۲۳)

مسئلہ سنت آنحضرت صلی اللہ علیہ وسلم کے طریقے کا نام ہے، آنحضرت صلی اللہ علیہ وسلم کی کسی چیز کا مذاق اڑ نے والا کافر ہے، اگر وہ پہلے مسلمان تھا تو مذاق اڑانے کے بعد وہ مرتد ہو گیا یعنی اسلام سے پھر گیا۔ (آپ کے مسائل: ج ۱، ص ۵۱)

فرائض، واجبات، مسنونات اور مستحبات کس کو کہتے ہیں؟

سوال فرض، واجب، مستحب، مکروہ، مباح اور حرام ان کے معنی و مطلب کیا ہیں؟

جواب ۱۔ فرض وہ ہے جو دلیل قطعی سے ثابت ہو، یعنی اس کے ثبوت میں شک و شبہ نہ ہو، جیسے مثلاً قرآن شریف سے ثابت ہو، بلا عذر اس کا تارک (چھوڑنے والا) فاسق اور عذاب کا مستحق ہے اور فرضیت کا منکر کافر ہے۔

فرض دو طرح کے ہیں:

(الف) فرض عین: وہ ہے جس کی ادائیگی سب کے ذمہ ضروری ہو، جیسے نمازِ پنجگانہ وغیرہ۔

(ب) فرض کفایہ: وہ ہے جس کی ادائیگی تمام کے ذمہ نہیں، ایک دو کے ادا کرنے سے سب بری الذمہ ہو جاتے ہیں اور کوئی بھی ادا نہ کرے تو سب گنهگار ہوں گے، جیسا کہ نمازِ جنازہ وغیرہ (در مختار)

۲۔ واجب: وہ ہے جو دلیل ظنی سے ثابت ہو، اس کا تارک (چھوڑنے والا) عذاب کا مستحق ہے، اس کا منکر فاسق ہے کافر نہیں۔

۳۔ سنت: وہ کام جس کو نبی کریم صلی اللہ علیہ وسلم نے اور صحابہ کرام رضوان اللہ تعالیٰ علیہم اجمعین نے کیا ہوا اور اس کی تاکید کی ہو، پھر سنت کی دو قسمیں ہیں: (۱) سنت موَکَدہ، (۲) سنت غیر موَکَدہ۔

سنت موَکَدہ: وہ ہے جس کو حضور صلی اللہ علیہ وسلم اور صحابہ کرام رضی اللہ عنہم اجمعین نے ہمیشہ کیا ہو، یا کرنے کی تاکید کی ہو اور بلا عذر بھی ترک نہ کیا (چھوڑا) ہو، اس کا حکم بھی عملاً واجب کی طرح ہے، یعنی بلا عذر اس کا تارک گنهگار ہوگا اور ترک کا عادی سخت گنهگار اور فاسق ہے، یہ شفاعت نبی کریم صلی اللہ علیہ وسلم سے محروم رہے گا۔

(در مختار شامی: ج ۵، ص ۲۹۵)

اور اس کی بھی دو قسمیں ہیں: سنت عین اور سنت کفایہ۔

۱۔ سنت عین: وہ ہے جس کی ادائیگی ہر مکلف پر سنت ہے جیسا کہ نماز تراویح وغیرہ۔

۲۔ سنت کفایہ: وہ جس کی ادائیگی سب پر ضروری نہیں یعنی بعض کے ادا کرنے سے

ادا ہو جائے گی اور کوئی بھی ادا نہ کرے تو سب گنہگار ہوں گے جیسا کہ مسجد میں جماعت تراویح وغیرہ۔ (شامی: ج ۱، ص ۵۰۲)

(ب) سنت غیر موثقہ: وہ ہے جس کو نبی کریم صلی اللہ علیہ وسلم نے اور صحابہ کرام نے اکثر مرتبہ کیا ہو؛ مگر کبھی کبھار بلاعذر ترک کیا ہو، اس کے کرنے میں بڑا ثواب ہے اور ترک کرنے میں گناہ نہیں، اس کو سنت زوائد اور سنت عادیہ بھی کہا جاتا ہے۔

(شامی: ج ۱، ص ۹۵)

۴۔ مستحب: وہ کام ہے جس کو نبی کریم صلی اللہ علیہ وسلم اور صحابہ کرام نے کبھی کیا ہو اور اس کو سلف صالحین نے پسند کیا ہو۔ (شامی: ج ۱، ص ۱۵۵) اس کے کرنے میں ثواب ہے نہ کرنے میں گناہ بھی نہیں، اس کو نفل مندوب اور تطوع بھی کہتے ہیں۔

(شامی: ج ۱، ص ۹۵)

۵۔ حرام: وہ ہے جس کی ممانعت دلیل قطعی سے ثابت ہو، اس کا منکر کافر ہے اور بلاعذر اس کا مرتكب فاسق اور مستحق عذاب ہے۔

۶۔ مکروہ تحریکی: وہ ہے جس کی ممانعت دلیل ظنی سے ثابت ہو، بلاعذر اس کا مرتكب گنہگار اور عذاب کا مستحق ہے، اور اس کا منکر فاسق ہے۔ (شامی: ج ۵، ص ۲۹۲)

۷۔ مکروہ تنزیہی: وہ ہے جس کے ترک میں ثواب اور کرنے میں عذاب نہیں؛ مگر ایک قسم کی قباحت ہے۔

۸۔ مباح: وہ ہے جس کے کرنے میں ثواب نہیں اور ترک کرنے میں گناہ اور عذاب بھی نہیں۔ (شامی: ج ۵، ص ۲۹۲، فتاویٰ رحیمیہ: ج ۲، ص ۳۱۲)

۲۲ رجب کے کونڈوں کی حقیقت کیا ہے؟

مسئلہ کونڈوں کی مروجہ رسم محض بے اصل، خلاف شرع اور بدعت ممنوعہ ہے؛ کیونکہ بائیسویں رجب کونہ حضرت امام جعفر صادق کی تاریخ پیدائش ہے اور نہ تاریخ وفات، آپ کی ولادت آٹھ رمضان ۸۰ھ یا ۸۳ھ میں اور وفات شوال ۱۳۸ھ میں ہوئی۔ ۲۲ رجب کو حضرت امام معاویہ رضی اللہ عنہ کی تاریخ وفات ہے۔

درحقیقت یہ تقریب حضرت معاویہؓ کی وفات کی خوشی میں منائی جاتی ہے؛ کیونکہ

جس وقت یہ رسم ایجاد ہوئی اس وقت اہل سنت والجماعت کا غالبہ تھا؛ اس لیے یہ اہتمام کیا گیا کہ شیرینی (مٹھائی وغیرہ) بطور حصہ علانیہ تقسیم نہ کی جائے، تاکہ راز فاش نہ ہو؛ بلکہ دشمنان حضرت معاویہ رضی اللہ عنہ خاموشی کے ساتھ ایک دوسرے کے گھر جا کر اسی جگہ یہ شیرینی کھالیں جہاں اس کو رکھا گیا ہے، جب اس کا راز کھلا تو اس کو حضرت امام جعفرؑ کی طرف منسوب کر کے یہ تہمت امام موصوف پر گائی کہ انہوں نے خود اس تاریخ میں فاتحہ کا حکم فرمایا، حالانکہ یہ سب من گھرت باتیں ہیں؛ لہذا برادران اہل سنت کو اس رسم سے بہت دور رہنا چاہئے، نہ اس رسم کو بجا لائیں، اور نہ اس میں شرکت کریں۔

(فتاویٰ محمودیہ: ج ۱، ص ۲۲۱، احسن الفتاویٰ: ج ۱، ص ۳۶۸)

مسئلہ ماہِ ربیع کو عام لوگ ”مریم روزہ کا چاند“ بھی کہتے ہیں اور اس کی ستائیں تاریخ میں روزہ رکھنے کو اچھا سمجھتے ہیں کہ ایک ہزار روزوں کا ثواب متا ہے، شرع میں اس کی کوئی قوی اصل نہیں، اگر نفل روزہ رکھنے کو دل چاہے تو اختیار ہے، اللہ تعالیٰ جتنا چاہیں ثواب دیں، اپنی طرف سے ہزار یا لاکھ مقرر نہ سمجھے، بعض جگہ اس مہینے میں تبارک کی روٹیاں بھی پکتی ہیں، یہ بھی گھری ہوئی بات ہے، شرع میں اس کا کوئی حکم نہیں ہے اور نہ اس پر کوئی ثواب کا وعدہ ہے؛ اس لیے ایسے کاموں کو دین کی بات سمجھنا گناہ ہے۔

(بہشتی زیور: ج ۲، ص ۶)

مسئلہ ماہِ صفر کو ”تیرہ تیز“ کہتے ہیں اور اس مہینے کو خاص کر عورتیں نامبارک جانتی ہیں اور بعض جگہ صفر کی تیرہ ہویں تاریخ کو کچھ گونکدیاں وغیرہ پکا کر بانٹتی ہیں کہ اس سے نجومت سے حفاظت رہے، یہ سارے اعتقاد شرع کے خلاف ہیں، توبہ کرنی چاہئے۔

(بہشتی زیور: ج ۲، ص ۵۹)

مسئلہ بعض عورتوں کی عادت ہے کہ وہ بی بی فاطمہؓ کی وفات کی تاریخ میں کھیر پکا کر کنڈے بھرتی ہیں اور بچوں کو کھلاتی ہیں۔

ایصال ثواب کے لیے تاریخ معین کرنا اور اس میں غیر ضروری چیزوں کو ضروری سمجھنا خلاف شرع ہے، کنڈے بھرنے کا ثبوت شریعت میں کہیں نہیں ہے۔

(اغلاط الاعوام: ص ۲۱۸، و نظام الفتاویٰ: ج ۱، ص ۱۳۷)

مبارک راتوں میں مساجد میں اجتماع

سوال عیدین، نصف شعبان، رمضان المبارک کے عشرہ اخیرہ اور دیگر مبارک راتوں میں جو عام رواج بن گیا ہے کہ مساجد میں ذکر و تلاوت وغیرہ کے لیے جمع ہوتے ہیں اور بعض مساجد میں تقریر کا بھی اہتمام ہوتا ہے، اس کی شرعی حیثیت کیا ہے؟

جواب ان مبارک راتوں میں مساجد میں آکر عبادت کرنے کے تین طریقے ہیں:
 ۱۔ مسجد میں آکر عبادت کرنے کا اہتمام نہیں کیا؛ بلکہاتفاقاً مسجد میں آکر تلاوت و ذکر میں لگ گئے، یہ جائز ہے؛ لیکن یہ نوافل اور ذکر گھر میں کرتا تو زیادہ ثواب ملتا؛ بلکہ مسجد حرام و مسجد نبوی کی پہ نسبت بھی گھر میں نفل عبادت کا زیادہ ثواب ہے۔
 ۲۔ مسجد میں آنے کا اہتمام کیا گیا ہو، یہ بدعت ہے اس لیے کہ نوافل کے لیے مسجد کا اہتمام کرنے کا مطلب یہ ہے کہ مسجد میں نوافل پڑھنے کو زیادہ ثواب کا باعث سمجھتا ہے اور یہ شریعت مطہرہ پر زیادتی ہے؛ بلکہ اللہ اور اس کے رسول صلی اللہ علیہ وسلم کا مقابلہ ہے؛ اس لیے کہ احادیث میں اس کی صراحت ہے کہ نوافل کا گھر میں پڑھنا زیادہ افضل ہے۔

۳۔ مبارک راتوں میں مسجد میں عبادت کرنے کا اہتمام ہیئت اجتماعیہ کے ساتھ کیا جائے مثلاً نوافل کی جماعت کی جائے یا تقاریر کا اہتمام کیا جائے، یہ صورت بھی بدعت ہے، صورت دوم سے بھی زیادہ فتح ہے، اس میں ایک تو وہی خرابی ہے جو نمبر ۲ میں مذکور ہوئی، دوسری خرابی یہ ہے کہ نفلی عبادت کے لیے ہیئت اجتماعیہ پیدا کر لی جو شرعاً منوع ہے۔

بعض لوگ یہ کہا کرتے ہیں کہ ”گھروں میں شور ہوتا ہے، پچھے رو تے ہیں، جس کی وجہ سے دجمی اور خشوع باقی نہیں رہتا“، یہی شیطان کا فریب (دھوکہ) ہے، دراصل خشوع و خضوع بھی حاصل ہے، اور اگر خلاف سنت لاکھ آہ و بکا اور ہیئت خشوع اختیار کریں تو بھی شریعت کی نظر میں اس کو خشوع نہیں کہا جاتا ہے۔

سوچنے کی بات ہے کہ رسول اللہ صلی اللہ علیہ وسلم تو انتہائی سخت مجبوری کے باوجود تجد وغیرہ میں نوافل گھر میں پڑھیں اور اسی کو زیادہ ثواب سمجھتے ہوں اور آج ہم یہ کہنے لگیں کہ ہمیں تو گھر میں خشوع حاصل نہیں ہوتا، ظاہر ہے کہ یہ شیطان کا دھوکہ ہے۔

حدیث شریف میں ہے کہ رسول اللہ صلی اللہ علیہ وسلم رات کو اپنے جگہ مبارکہ میں نفل پڑھ رہے ہوتے اور حضرت عائشہ رضی اللہ عنہا سامنے پاؤں پھیلائے ہوئے لیتی ہوئی ہوتیں، جب آپ سجدہ کرنے لگتے، ہاتھ سے ان کے پاؤں کو چھوٹے تب وہ اپنے پاؤں سمیٹ لیتیں، اور جب حضور صلی اللہ علیہ وسلم دوسری رکعت کے لیے کھڑے ہوتے تو حضرت عائشہ رضی اللہ عنہا پھر اپنے پاؤں پھیلادیتی تھیں، رات اندر ہیری، گھر میں انتظام نہیں، گھر میں اتنی وسعت نہیں کہ ایک آدمی لیٹ جائے تو دوسرا سجدہ کر سکے اور مسجد نبوی اتنی قریب کہ جگہ سے قدم نکلا تو مسجد نبوی میں پہنچ گئے، پھر مسجد بھی مسجد نبوی ہے، جس کا فضل ظاہر ہے، اس کے باوجود محسن اعظم صلی اللہ علیہ وسلم کا عمل مبارک یہ تھا کہ جگہ میں نوافل پڑھتے تھے، مسجد میں تشریف نہ لے جاتے تھے۔

نیز بعض حضرات یہ کہا کرتے ہیں کہ گھر میں اکیلے پڑھنے سے نیند جلدی آ جاتی ہے اور اگر مسجد میں ہمیت اجتماعیہ کے ساتھ ذکر و نوافل میں لگ جائیں، کچھ تقاریر ہوں اور کچھ نوافل کی جماعت وغیرہ ہو تو نیند ختم ہو جاتی ہے، اس طرح بہت زیادہ عبادت کی توفیق ہو جاتی ہے، اگر گھر میں نوافل وغیرہ پڑھتے تو اس کا آدھانہ کر پاتے۔

خوب سمجھ لیں تکثیر عبادت یا اس کی کمیت مقصود ہی نہیں؛ بلکہ عبادت کی کیفیت پر سارے ثواب کا دار و مدار ہے، اگر تھوڑی عبادت کر لی تو یہ اس عبادت سے لاکھوں درجہ اچھی ہے جو سنت کے خلاف ہو، سنت یہ ہے کہ جب تک طبیعت میں نشاط ہو، نوافل وغیرہ میں مشغول رہے اور جب نیند کا غلبہ ہو اور طبیعت اُکتا جائے تو آرام کر لے، حدیث شریف سے یہ ثابت ہے۔

(حسن الفتاویٰ: ج ۱، ص ۳۷۲، ۳۷۳، بحوالہ الشامی: ج ۱، ص ۲۳۲، اغلاظ العوام: ص ۷۷)

متبرک راتوں میں بیداری کے لیے جمع ہونا

مسئلہ شب برأت اور شب قدر کی تلاش اور عبادت کے لیے مساجد میں جمع ہونا مکروہ اور بدعت ہے، جو شخص رات بھرنماز پڑھے؛ مگر ثواب کی نیت نہ ہو یا گناہوں سے نہ بچتا ہو تو اس کو بیداری کے تکان کے علاوہ کوئی ثمرہ اور ثواب حاصل نہ ہو گا، یہی حال ہر عبادت کا ہے، یعنی وہ عبادت جو دھکھاواے کے لیے ہو۔ (فتاویٰ محمودیہ: ج ۱، ص ۷۷)

مسئلہ شب برأت کو حلوہ پکانا، گھروں کی صفائی کا اہتمام کرنا اور اس شب میں گھروں قبرستان میں چراغاں کرنا، عود اور اگربتی سے معطر کرنا اور ان امور کو سنت کہنا بے دلیل ہے، اور اس رات میں بزرگوں کی ارواح کے گھر پر آنے کی کوئی قوی دلیل نہیں ہے، جو روایات بیان کی جاتی ہیں وہ محمد شین کے نزد یک صحیح نہیں ہیں۔ (فتاویٰ محمودیہ: ج ۱، ص ۱۸۳)

مسئلہ شب برأت میں قبروں پر روشی کرنا اور اگربتی جلانا رسم چالات ہے، جس سے بچنا ضروری ہے۔ (فتاویٰ محمودیہ: ج ۱، ص ۳۲۳)

مسئلہ شب برأت کی رات میں نفلی عبادت کرنا، پھر دن میں روزہ رکھنا، موقع مل جائے تو چیکے سے قبرستان جا کر مردوں کے لیے دعاء خیر کرنا، یہ کام تو کرنے کے ہیں؛ مگر باقی آشیازی کرنا، نفل کی جماعت کرنا، قبرستان میں جمع ہو کر تقریب کی صورت بنانا، حلوہ کا التزام کرنا وغیرہ اور جو غیر ثابت امور راجح ہوں، وہ سب ترک کرنے کے ہیں۔

مسئلہ شب برأت میں حلوہ پر حضرت اویس قرنیؓ کے نام کی فاتحہ کا التزام کسی دلیل سے ثابت نہیں، اگر یہ چیزیں ثواب کی ہوتیں تو ضرور کتاب و سنت، اجماع، قیاس اور مجتہدین سے ثابت ہوتیں، اور جب ثابت نہیں تو پھر ان کو دین کا کام سمجھنا بدعـت اور قابل رد ہے۔ (فتاویٰ محمودیہ: ج ۱۵، ص ۳۰۵)

مسئلہ شب برأت میں تہجد کی نماز باجماعت اعلان کر کے اس مقصد سے پڑھنا کہ جو بے نمازی ہیں، اس میں شریک ہو کر ثواب کے مستحق ہو جائیں گے، ایسا کرنا مکروہ و ممنوع ہے، بے نمازوں کو تبلیغ و تاکید کی جائے کہ وہ نماز کی پابندی کریں۔ ترک فرض کو برداشت کیا جائے اور مکروہ کے ارتکاب کی دعوت دی جائے نہ داشمندی کی بات ہے نہ شرع کی طرف سے اس کی اجازت، اس رات میں عبادت کے لیے جمع ہونا بھی منع ہے۔

(فتاویٰ محمودیہ: ج ۱۵، ص ۳۳۱)

مسئلہ مذکورہ شب میں چراغاں اور مٹی کے دیپے طاق وغیرہ میں رکھنے کی جو رسم ہے، وہ بالکل ناجائز اور بدعـت ہے۔ اور دیوالی کی پوری نقل ہے، مساجد میں بھی نمازوں کی ضرورت سے زیادہ رسماً و رواجاً روشی کرنا اسراف و حرام ہے، اگر متولی مسجد کے مال میں سے کرے گا تو اس کو تاوـان دینا ہو گا، شب برأت وغیرہ راتوں کا بھی یہی حکم ہے۔

(فتاویٰ محمودیہ: ج ۲، ص ۲۸۸)

بارہ ربع الاول کی شب میں چراغاں کرنا

مسئلہ خاتم الانبیاء صلی اللہ علیہ وسلم کی عزت اور تو قیر آپ سے محبت و عقیدت اصل ایمان ہے، جس بد نصیب کے دل میں رسول مقبول صلی اللہ علیہ وسلم سے عقیدت و محبت نہیں، وہ درحقیقت ایمان ہی سے نا آشنا ہے، قرآن و حدیث نے جہاں ہم کو بتایا ہے کہ آپ سے محبت و عقیدت رکھنا ایمان کی جڑ ہے، وہیں ہم کو محبت و عقیدت کا طریقہ بھی بتایا ہے اور رسول کریم صلی اللہ علیہ وسلم سے سب سے زیادہ محبت رکھنے والے صحابہ کرام رضی اللہ عنہم نے کر کے دھکلایا بھی دیا ہے۔

بارہ ربع الاول کو چراغاں کرنا اگر خیر و برکت کی چیز ہوتی، تو رسول مقبول صلی اللہ علیہ وسلم ضرور اس کو بیان فرمادیتے اور صحابہ کرام دل کھول کر چراغاں کرتے؛ لیکن آپ نے ایسا نہیں کیا اور نہ اس کا حکم فرمایا، نہ کسی صحابی و تابعی نے چراغاں کیا، انہم مجتہدین نے بھی نہیں کیا، اولیاء کرام مثلاً خواجہ معین الدین چشتی، غوث الاعظم شیخ عبدال قادر جیلانی رحمہم اللہ وغیرہ میں سے کسی بزرگ نے بھی چراغاں نہیں کیا اور نہ اس کی اجازت دی۔

اگر چراغاں کرنا واقعی ثواب اور ذریعہ خیر و برکت ہوتا تو یہ سب حضرات جو ہم سے زیادہ رسول اللہ صلی اللہ علیہ وسلم سے عقیدت و محبت رکھنے والے تھے، ضرور بالضرور چراغاں کرتے، خیر القرون میں چراغاں کا نہ کرنا اس بات کی کھلی دلیل ہے کہ اس رات میں چراغاں کرنا ثواب کی چیز نہیں ہے؛ لہذا اس عمل کو ذریعہ قرب و ثواب سمجھنا بدعـت و معصیت ہے، یہی وجہ ہے کہ فقهاء کرام نے تحرک راتوں میں چراغاں کرنے کو بدعـت و حرام اور آتش پرستوں کے ساتھ مشابہت قرار دیا۔

(فتاویٰ محمودیہ: ج ۱، ص ۲۲۳، تفصیل دیکھئے آپ کے مسائل: ج ۸، ص ۱۳۳)

ربيع الاول کی رسماں

کیا محبت نبوی کے تقاضے یہی ہیں؟

ربيع الاول کے مہینے میں بہت جگہ میلاد (جشن، جلسہ، جلوس کا) اہتمام ہوتا ہے،

صاحب! اس میں تو خدا اور رسول پر سخت اعتراض لازم آتا ہے کہ فلاں امر نافع تھا؛ لیکن خدا تعالیٰ نے اس کو دین میں نہیں رکھا، نعوذ باللہ ممن ذلک، غرض عید میلاد النبی پر آج کل یہ رنگ چڑھایا گیا ہے۔ اور مقصود اس سے وہی قومی شوکت کا اظہار ہے، رہی دعاء تو وہ نمازوں کے بعد بھی ہو سکتی ہے اور صرف دعاء کے لیے جو جلوے کیے جاتے ہیں (عموماً) ان میں زیادہ تو ایسے لوگ جمع ہوتے ہیں کہ وہ نماز بھی نہیں پڑھتے، بس محض اس واسطے کے اپنا نام ہو۔ یہ انگریزی خوانوں کا حال تھا، بے چارے اپنی اس ایجاد کا اس سے زیادہ جواب نہیں دے سکتے کہ اس میں قومی مصلحت ہے؛ مگر کوئی شرعی دلیل بیان نہیں کرتے۔

ربیع الاول کے منکرات اور علماء اہل سنت والجماعت

بارہ ربیع الاول کے موقع پر جو خرافات و منکرات لوگوں نے اختیار کر رکھے ہیں، کیا وہ منع کے قابل نہیں ہیں؟ آپ تو اس کی ممانعت سے وحشت کرتے ہیں جس کی کوئی اصل بھی قرآن و حدیث میں نہیں؟ اور حضرت عمر رضی اللہ عنہ نے تو اس درخت کو کہ جس کی ایک درجہ میں فضیلت قرآن مجید میں خود موجود ہے: لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ ۖ محض اس لیے جڑ سے کٹوادیا تھا کہ لوگ اس کی زیارت کا زیادہ اہتمام کرنے لگے تھے۔

صاحب! جو اساطین امت (علماء حق اہل سنت والجماعت) ہیں وہ دین کی خرابی پر ہرگز صبر نہیں کر سکتے، وہ محض اپنی بد نامی کے خوف سے ہرگز خاموش نہیں ہو سکتے، اگرچہ ان سے کوئی ناراض ہو، اور میں تو یہ کہتا ہوں کہ حق سن کر کوئی ناراض نہیں ہوتا اگر سمجھا کر کہا جائے، زیادہ تر تو جو لوگ ناراض ہوتے ہیں، اس کی اکثر وجہ یہ ہوتی ہے کہ ناسع (سمجنے والے) ادھوری بات کہتے ہیں جس سے عوام سمجھتے ہیں کہ یہ بالکل اصل ہی کے منکر ہیں، پوری بات کہنے والے سے کوئی نہیں بگرتا، اور اگر کوئی پوری بات کہنے پر بھی بگزے تو اس میں خود زیغ (کجھی اور گمراہی) ہے۔

عید میلاد النبی کی رسم

اب ایک ترقی اور ہوتی ہے کہ ”ربیع الاول“ کو لوگ عید منانے لگے ہیں، اور اس

کا نام رکھا ہے ”عید میلاد النبی“، میلاد کے متعلق تو علماء نے مستقل رسالے لکھے ہیں جیسے ”براہین قاطعہ“ وغیرہ اور احقر نے بھی اصلاح الرسم میں مفصل بحث لکھی ہے؛ لیکن اس نئی رسم کے متعلق جس کا نام ”عید میلاد النبی“ رکھا گیا ہے، اب تک کوئی رسالہ نظر سے نہیں گزرا، مفصل بحث اس کے متعلق (دلائل شرعیہ کی روشنی میں کہیں) نہیں کی گئی، آج اس کے متعلق بیان کرنے کا ارادہ ہے۔

عید میلاد النبی کی ایجاد

ایک بہت بڑی غلطی (اس ماہ میں) عید میلاد النبی کی ایجاد ہے اور یہ ایک مسلمان بادشاہ کی ایجاد ہے، اس نے عیسایوں کے مقابلہ میں اس کو ایجاد کیا تھا کہ جیسے ان کے یہاں بڑے دن میں خوشی ہوتی ہے، رونق ہوتی ہے، اسی طرح ہم بھی کریں گے۔ اور اس بادشاہ کی یہ رائے غلط تھی اور اس کا عمل گوست (اور شریعت) کے خلاف تھا؛ مگر اس کے اہتمام سے غرض حاصل تھی اور اب تو وہ بھی نہیں۔ کیا مٹھائی تقسیم کر دینے سے یا لوگوں کے جمع ہونے سے (غیر قوموں کا مقابلہ اور) ان کا توزہ ہو سکتا ہے؟

حضرات! اسلام کو ان عارضی شوکتوں کی ضرورت نہیں، اسلام کی تزوہ شوکت ہے کہ جب حضرت عمر ملک شام میں تشریف لے گئے اور وہاں لوگوں نے نیا باب بد لئے کے لیے عرض کیا تو آپ نے فرمایا کہ: ”نَحْنُ قَوْمٌ أَعْزَنَا اللَّهُ بِالْإِسْلَامِ“ (کہ ہم مسلمان ایسی قوم ہیں کہ اللہ تعالیٰ نے ہمیں اسلام کے ذریعہ عزت بخشنا ہے)

صاحبوا! اگر ہم سچے مسلمان ہیں تو ہماری عزت سب کے نزدیک ہے، ہماری عزت سامان سے نہیں ہے، اگر ہے تو بے سروسامانی سے ہماری عزت ہے۔

عید میلاد النبی شرعی دلائل کی روشنی میں

کسی زمانہ میں جس قدر فضیلت زیادہ ہوتی ہے اسی زمانہ میں حدود شرع سے تجاوز کرنا اللہ اور رسول کو اسی قدر زیادہ ناپسندیدہ ہوتا ہے اور حدود شرع سے تجاوز کرنے کا معیار صرف شرعی دلائل یعنی کتاب و سنت اور اجماع و قیاس مجتہد ہے۔

اور ان سب دلائل سے ثابت ہو چکا ہے کہ اس ماہ مبارک میں جو اعمال بعض لوگوں

میں راجح اور شائع ہو گئے ہیں، مثلاً عید میلاد (یعنی عید کی طرح خوشی منانا، جلوس نکالنا، خوب روشنی کرنا، جھنڈے نصب کرنا وغیرہ ذکر) یہ سب حدود سے تجاوز کے افراد ہیں (ان سب کی تفصیل آگے آ رہی ہے) پس لامحالہ یہ سب اللہ و رسول کے نزدیک سخت ناپسندیدہ ہوں گے۔

بدعت کی پہچان

بدعت کی ایک پہچان بتلاتا ہوں اور وہ یہ ہے کہ جوبات قرآن و حدیث، اجماع اور قیاس، چاروں میں سے کسی ایک سے بھی ثابت نہ ہو اور اس کو دین سمجھ کر کیا جائے، وہ بدعت ہے، اس کی پہچان کے بعد دیکھ لیجئے کہ ہمارے بھائیوں کے جو اعمال ہیں (مثلاً یہی بارہ ربيع الاول کی رسیمیں، عید میلاد النبی اور عرس وغیرہ) جتنے اعمال ہیں کسی اصل سے ثابت نہیں ہیں، اور ان کو دین سمجھ کر کیا جاتا ہے، یا نہیں؟ بدعت کی قباحت کا راز یہ ہے۔

اس میں اگر غور کیا جائے تو پھر بدعت کے منع ہونے میں تجھب نہ ہو، روزمرہ میں اس کی مثال دیکھئے، اگر کوئی صاحب جو گورنمنٹ کے اطاعت گذار بھی ہوں وہ گورنمنٹ کے قانون کو طبع کریں اور اخیر میں ایک دفعہ (قانون) کا اضافہ کر دیں، اور (وہ قانون اضافہ شدہ) ملک و سلطنت کے لیے بے حد مفید بھی ہو، تب بھی اس کو جرم سمجھا جائے گا اور یہ شخص سزا کا مستحق ہوگا، پس جب دنیا کے قانون میں ایک قانون کا اضافہ جرم ہے، تو قانون شریعت میں ایک دفعہ (قانون) کا اضافہ جس کو شریعت کی اصطلاح میں بدعت کہتے ہیں، کیوں جرم نہ ہوگا؟

سنن و بدعت کا شرعی فیصلہ کن ضابطہ

ایک قاعدہ بیان کرتا ہوں اس سے یہ واضح ہو جائے گا کہ جتنی چیزیں خیر القرون کے بعد ایجاد ہوئی ہیں، ان میں سے کون سی بدعت ہے اور کون سی مندوب و مستحب اور شریعت سے ثابت ہیں، اور اس سے یہ بھی واضح ہو جائے گا کہ اس خوشی کے ظاہر کرنے کا کوئی مقبول (پسندیدہ) طریقہ ہے یا نہیں، اور یہ مروجہ طریقہ بدعت ہے یا نہیں۔

ایجاد کردہ چیزوں کی پہلی قسم

پس جاننا چاہئے کہ خیرالقردان کے بعد جو چیزیں ایجاد کی گئیں، ان کی دو قسمیں ہیں: ایک تو وہ کہ ان کا سبب داعی بھی جدید ہے (یعنی خیرالقردان میں اس کی ضرورت کے اسباب نہیں پائے گئے) اور وہ کسی مامور بہ کی موقوف علیہ ہیں (یعنی کوئی شرعی حکم اس پر موقوف ہے) کہ ان کے بغیر اس شرعی حکم پر عمل نہیں ہو سکتا، جیسے دینی کتابوں کی تصنیف اور مدرسون اور خانقاہوں کی تعمیر کہ حضورؐ کے زمانے میں ان میں سے اس انداز کی کوئی شی نہ تھی اور ان کا سبب داعی بھی جدید ہے اور نیز یہ چیزیں ایسی ہیں کہ شرعی حکم ان پر موقوف ہے، تفصیل اس کی یہ ہے کہ یہ سب کو معلوم ہے کہ دین کی حفاظت سب کے ذمہ ضروری ہے، اس کے بعد سمجھئے کہ خیرالقردان میں دین کی حفاظت کے لیے جدید واسطوں میں سے کسی شی کی ضرورت نہ تھی، قوت حافظ اس قدر قوی تھا کہ جو کچھ سننے تھے وہ سب نقش کا لمحہ ہو جاتا تھا، فہم ایسی تھی کہ اس کی ضرورت ہی نہ تھی کہ سبق کی طرح ان کے سامنے تقریر کریں، مذین و تقویٰ بھی غالب تھا۔

اس کے بعد دوسرا زمانہ آیا، غفلتیں بڑھ گئیں، قویٰ کمزور ہو گئے، ادھر اہل ہواں (یعنی خواہش پرستوں) اور عقل پرستوں کا غالبہ ہوا، مذین مغلوب ہونے لگا، پس علماء امت کو دین کے ضائع ہونے کا اندیشہ ہوا۔ پس اس کی ضرورت واقع ہوئی کہ دین کے تمام اجزاء کی مذین کی جائے، چنانچہ دینی کتابیں: حدیث، اصول حدیث، فقہ، اصول فقہ، عقائد میں کتابیں تصنیف ہوئیں اور ان کی مذریں کے لیے مدارس تعمیر کیے گئے؛ اس لیے کہ اس کے بغیر دین کی حفاظت کی کوئی صورت نہ تھی، پس یہ وہ چیزیں ہوئیں کہ ان کا سبب جدید ہے کہ خیرالقردان میں (یعنی صحابہؓ و تابعینؓ کے عہد میں) نہ تھا، اور دین کی حفاظت اس پر موقوف ہے۔ پس یہ اعمال گوصورۃ بدعت ہیں؛ لیکن حقیقت میں بدعت نہیں؛ بلکہ اس قاعدے سے ”مقدمة الواجب واجب“ (یعنی واجب کا ذریعہ بھی واجب ہوتا ہے، اس قاعدے سے یہ چیزیں) واجب ہیں۔

ایجاد کردہ چیزوں کی دوسری قسم

دوسری قسم کی وہ چیزیں ہیں جن کا سبب قدیم ہے (یعنی خیر القرون عہد نبوی، عہد صحابہ و تابعین میں بھی وہ سبب موجود تھا) مثلاً مروجہ میلاد کی مجالسیں، تیجہ، دسوال، چہلم وغیرہ بدعاں کہ ان کا سبب قدیم ہے، مثلاً مجلس میلاد کے منعقد کرنے کا سبب نبی کریم صلی اللہ علیہ وسلم کی ولادت شریفہ پر خوشی ہے اور یہ سبب حضورؐ کے زمانہ میں بھی موجود تھا؛ لیکن حضورؐ نے یا صحابہؓ نے مجالسیں منعقد نہیں کیں، کیا نعوذ باللہ! صحابہؓ کا فہم یہاں تک نہیں پہنچا تھا؟ اگر اس کا سبب اس وقت نہ ہوتا تو البتہ یہ کہہ سکتے تھے کہ ان کا انشاء موجود نہ تھا؛ لیکن جب اس کا باعث اور اس کی بنیاد موجود تھی، پھر کیا وجہ ہے کہ نہ حضورؐ نے کبھی میلاد کی مجلس منعقد کی، نہ صحابہ رضی اللہ عنہم نے۔ ایسی شی کا حکم یہ ہے کہ وہ صورۃ بھی بدعت ہیں اور معنی بھی۔

یہ قاعدہ ہے سنت اور بدعت کے پیچانے کا، اس سے تمام جزئیات (اور اختلاف مسائل) کا حکم مستحب ہو سکتا ہے اور دونوں قسموں میں ایک عجیب فرق ہے، وہ یہ کہ پہلی قسم کی تجویز کرنے والے خواص علماء ہوتے ہیں اور اس میں عوام تصرف نہیں کرتے، اور دوسری قسم کی تجویز کرنے والے عوام ہوتے ہیں، اور وہی اس میں ہمیشہ تصرف کرتے ہیں، چنانچہ میلاد شریف کی مجلس کو ایک بادشاہ نے ایجاد کیا ہے، اس کا شمار بھی عوام ہی میں سے ہے، اور عوام ہی اب تک اس میں تصرف کر رہے ہیں۔

عید منانا ایک شرعی حکم

عید ایک ایسا زمانہ ہے جس میں ہم کو بثاشت (یعنی خوشی ظاہر کرنے) کا حکم ہے اور چونکہ یہ دینی خوشی ہے اس لیے اس کے ظاہر کرنے کا طریقہ بھی دین ہی سے معلوم کرنا چاہئے، اس کی تفصیل یہ ہے کہ خوشی دو قسم کی ہوتی ہے، ایک دنیا کی خوشی، ایک دین کی خوشی۔ سو دین کی خوشی پر کسی خاص بیت (یعنی کسی خاص طریقے سے) خوشی منانا، یہ وحی کا محتاج ہے، یعنی اگر ہم کسی مذہبی خوشی میں کسی خاص طریقہ سے خوشی منانا چاہیں تو ہم کو دیکھنا چاہئے کہ شریعت نے اس موقع پر عید کرنے اور خوشی منانے کی ہم کو اجازت دی ہے یا

نہیں؛ کیوں کہ اس میں اپنی رائے اختراع کرنا (یعنی گھر لینا) ایک بڑے مفسدہ (اور خرابی) کو متضمن ہوگا یعنی چونکہ اس کی اصل بناء دین ہے؛ اس لیے عوام اس گھرے ہوئے طریقہ کو بھی دین سمجھیں گے اور یہ بہت بڑا مفسدہ ہے؛ البتہ دنیا کی خوشی جب کہ اس میں کسی اور خرابی کا اندر یہ نہ ہو، خود اپنی تجویز سے بھی ہو سکتی ہے۔

آج کل ہندوستان میں ہمارے بھائیوں نے جناب نبی کریم صلی اللہ علیہ وسلم کی یوم ولادت (یعنی ۱۲ اور ربیع الاول) کو یوم عید منانے کی تجویز کی ہے، اور یہ خیال ان کے ذہن میں دوسری قوموں کے طرز عمل کو دیکھ کر جو اپنے مذہب کے اکابر (مقتداء و پیشواؤ) کے ساتھ کرتے ہیں، پیدا ہوا ہے؛ لیکن اس قاعدة مذکورہ کی بناء پر لوگوں کو سمجھ لینا چاہئے کہ یوم ولادت (یعنی آپ صلی اللہ علیہ وسلم کی پیدائش کے دن) کی خوشی دنیوی خوشی نہیں ہے؛ بلکہ یہ مذہبی خوشی ہے، پس اس کے طریقہ کے معین کرنے کے لیے وحی الہی کی اجازت ضروری ہے۔

حضور صلی اللہ علیہ وسلم کی پیدائش کا دن مذہبی خوشی ہے

اب اس کی دلیل سنئے کہ یوم ولادت (یعنی حضور صلی اللہ علیہ وسلم کی پیدائش کا دن) مذہبی خوشی ہے، یہ تو سب کو معلوم ہے کہ دنیا کا اطلاق اس خطہ زمین پر یا زیادہ سے زیادہ چند فرغ (چند میل، کلومیٹر) اور پہاڑ پر ہوتا ہے، لیکن اگر کوئی دنیوی خوشی ہوگی تو اس کا اثر اسی خطہ زمین تک محدود رہے گا، اس سے آگئے بڑھے گا، اور حضور پر نور صلی اللہ علیہ وسلم کی ولادت کے دن نہ صرف زمین کی موجودات، بلکہ ملائکہ، عرش، کرسی اور باشندگان عالم بالا سب کے سب مسرور اور شادماں (یعنی خوش) تھے، اس کی وجہ یہ تھی کہ حضور صلی اللہ علیہ وسلم کی ولادت شریفہ کفر و ضلالت کو ختم کرنے والی اور توحید حق کی حامی تھی، جس کی بدولت عالم کا قیام ہے، آپ کاظہور چونکہ تمام عالم کے بقاء کا سبب تھا؛ اس لیے تمام عالم میں یہ خوشی ہوئی، جب اس (خوشی) کا اثر دنیا سے آگے بڑھ گیا تو اس خوشی کو دنیوی خوشی نہیں کہہ سکتے، جب یہ دنیوی خوشی نہیں ہے؛ بلکہ مذہبی خوشی ہے تو اس میں ضرور ہر طرح سے وحی (یعنی حکم الہی) کی ضرورت ہوگی، یعنی اس کے وجود میں بھی اور اس کی کیفیت (اوہ طریقہ) میں بھی، اب مجوزین (یعنی عید میلاد النبیؐ کے قائلین) ہم کو دکھلائیں ۔

کہ کسی وحی سے یوم ولادت کے یوم العید (یعنی آپؐ کی پیدائش کے دن کو عید منانے کا حکم معلوم ہوتا ہے؟ اور اس کی کیا صورت بتائی گئی ہے؟

شریعت میں صرف دو عید یں ہیں تیسری کوئی عید نہیں

لوگوں نے عید میلاد النبیؐ کو اپنی طرف سے مختصر کر (گھر) لیا ہے۔ رسول اللہ صلی اللہ علیہ وسلم تو فرماتے ہیں کہ ہمیں اللہ تعالیٰ نے دو عید یں دی ہیں، عید الفطر، عید الاضحیٰ، اور لوگوں نے تیسری عید اور ایجاد کر لی، یہ توجہ نبأ رسول مقبول صلی اللہ علیہ وسلم سے اچھا خاصاً معارضہ (اور مقابلہ) ہو گیا، اس کی ایسی مثال ہے جیسے انگریزی قانون کے موافق تعطیلیں (سرکاری چھٹیاں) مقرر ہوں اور کاتب یا ثاپ پر لیں والوں نے ایک تعطیل اور بڑھادی کہ جس روز کلکٹر صاحب کا تقرر ہوا تھا اس روز بھی تعطیل کر دی جائے؛ کیونکہ بڑے حاکم ہیں؛ اس لیے ان کے تقریر کی خوشی میں مناسب ہے کہ تعطیل کر دی جائے، تو اب اہل قانون سے جا کر پوچھ لو، وہ بتلا میں گے (کہ یہ شخص مجرم ہے یا نہیں) اس پر سخت مقدمہ قائم ہو گا، سوا چھپی خوشی منانی کہ جن کے تقریر کے لیے یہ کارروائی کی، وہی مقدمہ قائم کرتے ہیں، خوشی کرنا بری بات نہیں سمجھی گئی؛ لیکن اس میں ایک دوسرا جزو مذموم (یعنی بہت برا) ہے اور گورنمنٹ کے مقرر کردہ احکام میں رعایا کا تبدیلی (کمی میشی) کرنا ہے جس کی وجہ سے مجموعہ فاسد ہو گیا اور یہ مقدمہ قائم ہو گیا۔

اسی طرح ”بارہ ربیع الاول“ میں عمدہ کھانا پکانا، کپڑے بدلتا، خوشی منانا، ان امور پر اپنی ذات کے اعتبار سے عتاب نہیں؛ مگر اس امر پر ہے کہ اس میں شریعت کے حکم کو اور قانونِ خداوندی کو بدلتا ہے؛ کیوں کہ رسول مقبول صلی اللہ علیہ وسلم نے صرف دو تیوہار تجویز فرمائے ہیں، عید الفطر اور عید الاضحیٰ، اب اس کے سوا تیسرا تیوہار تجویز کرنا شریعت کا مقابلہ اور شرع میں تبدیلی کرنا ہے۔ (از افادات: مولانا تھانویؒ۔ بشکرینداۓ شاہی، مئی ۲۰۰۳)

سوال ربیع الاول میں کونڈا اور عشرہ محرم میں کچھرا اورغیرہ کرنا کیسا ہے؟

جواب یہ تعینات بدعت ضلالہ ہیں اور کھانے میں نیت اگر ایصال ثواب کی ہے تو کھانا مبارح اور صدقہ ہے، اور اگر ان اکابر کے نام پر ہے تو داخل ”ما اهل لغیر الله“ ہیں (یعنی ایصال ثواب کی نیت نہیں تو اولیاء اللہ کے نام پر ہونے کی وجہ سے) حرام ہے

اور ایسے عقائد فاسد، موجب کفر کے ہیں اور ان افعال کو کفر ہی کہنا چاہئے؛ مگر مسلم کے فعل کی تاویل بھی لازم ہے۔

مسئلہ ایصال ثواب بلا قید دن و کھانے کے، مندوب ہے اور بہ قید و تخصیص دن کی اور تخصیص کھانے کی بدعوت ہے، اگر تخصیص کے ساتھ ایصال ثواب ہو تو کھانا حرام نہیں ہوتا، گواں تخصیص کے ساتھ معصیت ہوتی ہے۔

(فتاویٰ رشیدیہ: ص ۱۳۸، فتاویٰ محمودیہ: ج ۱۵، ص ۳۲۹)

مولود کا شرعی حکم کیا ہے؟

سوال مولود شریف پڑھنے کے متعلق شرعی حکم کیا ہے؟

جواب آنحضرت صلی اللہ علیہ وسلم کی ولادت شریفہ کا ذکر، اور آپؐ کے موئے مبارک، لباس، نعلین شریفین اور آپؐ کی نشت و برخاست، خورد و نوش، سونے و جانے وغیرہ کا بیان کرنا اور سننا مستحب اور نزولی رحمت و برکت کا موجب ہے؛ بلکہ آنحضرت صلی اللہ علیہ وسلم کی ذات و الاصفات کے ساتھ جس چیز کو بھی تھوڑی بہت مناسبت ہو، اس کا ذکر ثواب سے خالی نہیں؛ مگر جبکہ احادیث صحیحہ اور روایات معتبرہ سے ثابت ہو اور طریقہ ذکر بھی سنت کے مطابق ہو۔

ولادت شریفہ کا ذکر بھی ایک عمل ہے، اس کا صحیح اور درست طریقہ یہ ہے کہ بلا پابندی روانج اور ماہ و تاریخ کی تعین کے بغیر، کسی ماہ میں، کسی بھی تاریخ میں، مجلس وعظ میں یا پڑھنے پڑھانے کے طور پر یا اپنی مجلس میں یا خود بخود آیات قرآنی اور روایات صحیحہ سمیت آنحضرت صلی اللہ علیہ وسلم کی ولادت شریفہ اور آپؐ کے صفات و کمالات اور معجزات وغیرہ کو بیان کیا جائے، اور واعظ و مقرر بھی باعمل اور تنقیح سنت اور سچا عاشق رسول صلی اللہ علیہ وسلم ہونا چاہئے، آج کل رسی مجلس میلاد میں لوگ جمع ہو کر جاہل شعراء کے قضاۓ اور مصنوعی اور من گھرست روایات کو بہ رعایت نغمہ و ترنم پڑھتے ہیں، اور اس مذکورہ طریقہ کو ضروری سمجھتے ہیں، یہ خلاف سنت اور بدعوت ہے، صحابہؓ کرام رضی اللہ عنہم و تابعین اور تنقیح تابعین رحمہم اللہ اور ائمہ کرام رحمہم اللہ میں سے کسی سے یہ ثابت نہیں۔

(فتاویٰ رحیمیہ: ج ۱، ص ۲۸۲، و احسن الفتاویٰ: ج ۱، ص ۳۷۰، امداد الاحکام: ج ۱، ص ۱۸۷)

مسئلہ مجلس میلاد میں ذکر ولادت کے وقت قیام کیا جاتا ہے، یہ بھی بے اصل ہے، آنحضرت صلی اللہ علیہ وسلم کے ارشاد اور تابعین و تبع تابعین کے قول و فعل سے قیام ثابت نہیں ہے، یہ بدعت ہے جس کی کوئی اصل نہیں ہے، قیام کا التزام بدعت ہے، اس سے اجتناب ضروری ہے۔

(فتاویٰ رحیمیہ: ج ۲، ص ۲۰۲، بحوالہ ترمذی شریف: واجن الفتاویٰ: ج ۱، ص ۳۸۳)

مسئلہ مردوجہ میلاد نہ قرآن کریم سے ثابت ہے نہ حدیث شریف سے اور نہ خلفاء راشدین و دیگر صحابہ کرام سے ثابت ہے؛ بلکہ چھ صدی اس امت پر اس طرح بیت گئیں کہ اس مجلس کا کہیں وجود نہیں تھا، سب سے پہلے باادشاہ اربل نے شاہانہ انتظام سے اس کو منعقد کیا اور اس پر بہت روپیہ خرچ کیا، پھر اس کی حرص و اتابع میں وزراء اور امراء نے اپنے اپنے انتظام میں مجالس منعقد کیں۔

اسی وقت سے علماء حق نے اس کی تردید ہر زبان میں لکھی اور آج تک تردید کی جا رہی ہے۔

جواب آنحضرت صلی اللہ علیہ وسلم کا محفوظ میلاد میں تشریف لانا کسی شرعی دلیل سے ثابت نہیں، یہ عقیدہ بلا دلیل ہے، اور بلا دلیل شرعی کے آنحضرت صلی اللہ علیہ وسلم کی طرف یہ مفسوب کرنا (کہ آپ تشریف لاتے ہیں میلاد میں) نہایت خطرناک ہے، اس کی سزا جہنم ہے۔

جادا شار صحابہ کرام رضی اللہ عنہم کے قلوب میں آپ کی جس قدر عظمت و محبت تھی وہ کسی کو نصیب نہیں، ان کا طرزِ عمل یہ تھا کہ جب وہ آنحضرت صلی اللہ علیہ وسلم کو دیکھتے تھے قیام نہیں فرماتے تھے؛ کیونکہ یہ قیام آپ کو ناگوار خاطر تھا، اسی وجہ سے آنحضرت صلی اللہ علیہ وسلم نے قیام کی ممانعت کر دی تھی۔

(فتاویٰ محمودیہ: ج ۱، ص ۱۸۲، بحوالہ مخلوۃ: ص ۲۰۳، واجن الفتاویٰ: ج ۱، ص ۳۲۸)

محرم و ربیع الاول وغیرہ میں وعظ کا حکم

سوال یہاں پر مساجد میں محروم کی پہلی تاریخ سے دس محروم تک، ربیع الاول کی پہلی تاریخ سے گیارہویں تک، ستائیسویں رجب کی اور پندرہویں شعبان کی، ستائیسویں

رمضان کی اور نویں ذی الحجه کی، سال بھر ان ایام کی راتوں میں عشاء کے بعد وعظ ہوتا ہے، ان کے علاوہ نہ کسی کو توفیق ہوتی ہے وعظ کرانے کی اور نہ وعظ کرنے والوں کو توفیق ہوتی ہے کہ وہ خود وعظ کہیں، کیا یہ تعین بدعـت ہے یا نہیں؟

حذاب ایام مذکورہ کی تعین دلائل شرعیہ سے ثابت نہیں اور نہ اس کا وجود خیر القرون میں تھا؛ لہذا اگر ان ایام میں وعظ کو ضروری سمجھتا ہے یعنی اگر کوئی وعظ میں شریک نہ ہو تو اس کو ملامت کی جاتی ہے اور وعظ کہنے اور سننے کے ثواب کو نہیں دنوں کے ساتھ مخصوص سمجھا جاتا ہے تو یہ بدعـت سیدہ ہے۔

آج کل عام طور سے ایام مذکورہ کی تعین کو ضروری، باعث ثواب سمجھا جاتا ہے؛ اس لیے بلاشبہ بدعـت ہے، فی نفسه وعظ کہنا بلا کسی التزام کے یا کسی وقت ضرورت کے لیے جائز ہے، مسلمانوں کے لیے لازم ہے کہ وہ صرف ان ہی اوقات میں وعظ وغیرہ کو ضروری نہ سمجھیں؛ بلکہ احکام الہیہ کے سیکھنے کے لیے خاص طور سے اہتمام کریں اور ان دنوں سے اس تعین کو ختم کر دیں اور مستقل طور سے تبلیغ و تعلیم کا انتظام کریں۔

(فتاویٰ محمودیہ: ج ۶، ص ۱۳۵)

ماہِ محرم کو سوگ کا مہینہ کہنا

مسئلہ ماہِ محرم کو ماتم اور سوگ کا مہینہ قرار دینا جائز نہیں، حرام ہے، اور محرم کے مہینہ میں شادی وغیرہ کونا مبارک اور ناجائز سمجھنا، سخت گناہ اور اہل سنت کے عقیدے کے خلاف ہے، اسلام نے جن چیزوں کو حلال اور جائز قرار دیا ہو، اعتقاد ایسا عمل اُن کو ناجائز اور حرام سمجھنے میں ایمان کا خطرہ ہے۔ (فتاویٰ رحمیہ: ج ۳، ص ۱۹۱، بحوالہ بخاری شریف: ج ۲، ص ۸۰۳)

مسلم شریف ج ۱، ص ۲۸۶، و مخلوٰۃ ص ۲۸۸

محرم کا شربت

مسئلہ دس محرم میتوں کر شہادت کا بیان کرنا، اگرچہ بروایات صحیح ہو یا سبیل لگا کر شربت پلانا یا چندہ سبیل شربت میں دینا، یادو دھپلانا یہ سب صحیح نہیں ہے اور روافض سے شبہ کی وجہ سے حرام ہیں۔ (فتاویٰ رشیدیہ: ص ۱۳۹)

مسئلہ یہ پابندی بھی غلط اور غیر ثابت ہے کہ اگر سردی کا موسم ہو تو بھی شربت ہی پلا یا جائے، ایک غلط عقیدہ کو بھی اس میں دخل ہے، وہ یہ کہ حضرت امام حسینؑ کے متعلق مشہور ہے کہ وہ پیاس سے شہید کیے گئے؛ لہذا یہ شربت ان کے پاس پہنچ کر ان کی پیاس بجھائے گا، اس عقیدہ کی اصلاح ضروری ہے، یہ شربت وہاں نہیں پہنچتا، اور نہ ان کو اس شربت کی ضرورت ہے، اللہ تعالیٰ نے ان کے لیے جنت میں اعلیٰ سے اعلیٰ نعمتیں عطا کر رکھی ہیں، جن کے مقابلہ میں یہاں کا شربت کوئی حیثیت نہیں رکھتا ہے۔

(فتاویٰ محمودیہ: ج ۱۵، ص ۳۲۸)

مسئلہ ایام محرم میں سرا شہادتیں کا پڑھنا منع ہے، حسب مشاہدہ مجلس روافض کے۔ (فتاویٰ رشیدیہ: ص ۱۳۹)

مسئلہ شریعت کی طرف سے دس محرم اور بارہ ربع الاول دونوں میں کار و بار بند کرنے کا حکم نہیں ہے۔ (فتاویٰ محمودیہ: ج ۵، ص ۳۹۱)

تعزیہ سازی جائز نہ ہونے کی دلیل

مسئلہ تعزیہ سازی کا ناجائز ہونا اور اس کا خلاف دین و ایمان ہونا اظہر من الشس ہے، قرآن مجید میں ہے ”اتعبدون ما تتحتون“ کیا تم ایسی چیزوں کی عبادت کرتے ہو جس کو خود ہی تم نے تراشا اور بنایا ہے؟ ظاہر ہے کہ تعزیہ انسان اپنے ہاتھ سے تراش کر بنتا ہے، اور پھر منت مانی جاتی ہے اور اس سے مراد یہیں مانگی جاتی ہیں، اس کے سامنے اولاد و صحت کی دعا میں کی جاتی ہیں، سجدہ کیا جاتا ہے، اس کی زیارت کو زیارت امام حسینؑ سمجھا جاتا ہے، کیا یہ سب باتیں روح ایمان اور تعلیم اسلام کے خلاف نہیں ہیں؟ یہ سب باتیں بدعوت اور ناجائز ہیں۔ (فتاویٰ رحیمیہ: ج ۲، ص ۲۷۵، فتاویٰ رشیدیہ: ص ۵۷۶)

مسئلہ محرم میں تعزیہ کے سامنے جو کھلیتے ہیں، شرعاً یہ بے اصل اور ناجائز ہے، یہ روافض کا طریقہ ہے حضرت علیؓ سے ثابت نہیں ہے۔ (فتاویٰ محمودیہ: ج ۶، ص ۱۲۹)

غیر ذی روح کا تعزیہ بنانا

مسئلہ بے جان کی تصاویر و نقشہ جائز ہونے کی شرط یہ ہے کہ اس کی عبادت اور

خلاف شریعت تعظیم نہ کی جاتی ہو؛ مگر تعزیہ داری اور تعزیہ سازی اعتقادی اور اصل خرایوں سے پاک نہیں ہیں، تعزیہ کو بجھہ کیا جاتا ہے، اس کا طواف کیا جاتا ہے، اس پر نذر و نیاز چڑھائے جاتے ہیں، اور اس کے پاس مرادیں مانگی جاتی ہیں، اس پر عرضیاں چپکائی جاتی ہیں؛ اس لیے اس کا بناانا اور گھر میں لٹکانا ناجائز ہے، اگر خانہ کعبہ وغیرہ کی تصاویر اور نقشوں کے ساتھ حرکات مذکورہ کی جائیں گی تو وہ بھی ناجائز ٹھہرے گا۔

(فتاویٰ رحیمیہ: ج ۲، ص ۲۷، بحوالہ فتاویٰ ابن تیمیہ: ج ۲، ص ۷۶)

مسئلہ تعزیہ داری اور مجالس مرثیہ خوانی وغیرہ ہر جگہ اور ہر وقت حرام اور گناہ کبیرہ ہیں، بالخصوص مساجد میں یہ کام کرنا سخت ظلم اور محضیت ہے، اور موجب عتاب الہی ہے، مسلمانوں کو ایسی حرکات سے توبہ کرنی چاہئے اور یہ امور حرام اور گناہ کبیرہ ہیں کفر نہیں ہیں، ان امور پر اصرار کرنے والا فاسق ہے اور تعزیہ کا مستحق ہے (عزیز الفتاویٰ: ج ۳، ص ۱۵)

مسئلہ یوم عاشورہ کے دن کے متعلق شریعت نے خاص دو چیزیں بتلائی ہیں:

(۱) روزہ رکھنا (۲) اہل و عیال پر کھانے پینے میں وسعت کرنا۔ حدیث شریف میں ہے کہ جس نے یوم عاشورہ کے دن اپنے بال بچوں پر کھانے پینے کی وسعت کی تو اللہ تعالیٰ پورے سال روزی میں اضافہ کریں گے، اس کے علاوہ اُس دن کے لیے اور کوئی حکم نہیں ہے۔ (فتاویٰ رحیمیہ: ج ۲، ص ۳۸۰)

مسئلہ دس محرم کے ساتھ نویں محرم کا بھی روزہ رکھنا چاہئے، نویں کا روزہ نہ رکھ کر کے تو گیارہویں کا رکھ لے، ورنہ صرف دسویں کا روزہ مکروہ ہو جائے گا۔

(فتاویٰ رحیمیہ: ج ۲، ص ۳۷۹، بحوالہ شامی: ص ۱۱۲، و مراتی الفلاح: ص ۱۲۲)

مسئلہ دسویں محرم (عاشورہ کے دن) اعلان اور مظاہرہ کے ساتھ مسجد میں نوافل پڑھنے کا اہتمام والتزام کرنا آپ صلی اللہ علیہ وسلم سے ثابت نہیں ہے، لائق ترک ہے، یہ نئی ایجاد اور خلاف سنت ہے۔ (فتاویٰ رحیمیہ: ج ۲، ص ۱۹۱، و کنایت الحمشی: ج ۱، ص ۲۲۵)

کیا یوم عاشورہ کا روزہ شہادت کی وجہ سے ہے؟

مسئلہ دسویں محرم (یوم عاشورہ) کو اسلام سے پہلے گزشتہ امتوں میں بڑی عزت و وقار کی نظروں سے دیکھا جاتا تھا، اس دن موئی علی مینا و علیہ الصلوٰۃ والسلام اور بنی

اسرائیل کو اللہ تعالیٰ نے ظالم فرعون سے نجات دی اور وہ ظالم اور اس کے رفقاء بحر قلزم میں غرق کیے گئے، تو موسیٰ علیہ السلام نے اس دن شکریہ کا روزہ رکھا تھا، پھر آنحضرت صلی اللہ علیہ وسلم نے بھی روزہ رکھا۔

یوم عاشورہ قبل از واقعہ کربلا ہی معظم و مکرم نظروں سے نوازا گیا تھا، یہ بالکل غلط ہے کہ سیدنا حضرت حسینؑ کی شہادت کے بعد یوم عاشورہ محترم ہوا، اور واقعہ شہادت کی وجہ سے روزہ رکھا جاتا ہے؛ بلکہ صحیح یہ ہے کہ اللہ تعالیٰ نے حضرت امام حسینؑ کی شہادت کے لیے ایسا مبارک اور معظم دن پسند فرمایا جس کی وجہ سے آپؐ کی شہادت کے درجات اور فضائل میں زیادتی فرمائی۔ (فتاویٰ رسمیہ: ج ۲، ص ۳۸۱، فتاویٰ محمودیہ: ج ۲، ص ۱۳۲)

مسئلہ عشرہ محرم (دس محرم) میں حدیث شریف سے صرف دو باتیں ثابت ہیں: دسویں محرم کا روزہ اور دسویں تاریخ کو اپنے گھر والوں کے خرچہ میں پکھ و سعث کرنا، جس کی نسبت آیا ہے کہ اس عمل سے سال بھر تک روزی میں وسعت رہتی ہے، باقی امور حرام ہیں۔ (اصلاح الرسم: ص ۱۳۶)

دس محرم کو مجلس شہادت کرنا

مسئلہ ذکر شہادت کا ایام عشرہ (دس) محرم میں کرنا روا فض کی مشابہت کی وجہ سے منع ہے اور ماتم، نوحہ (روتا پیٹنا) کرنا حرام ہے، حدیث شریف میں آپؐ نے مرثیوں سے منع فرمایا ہے اور خلاف روایات بیان کرنا سب ابواب میں حرام ہیں، خاص دنوں میں صدقات تقسیم کرنا، اگر یہ جانتا ہے کہ آج ہی زیادہ ثواب ہے تو بدعت ضلالہ ہے، کسی دن کو خاص کر کے کھانا تقسیم کرنا الغو ہے، اور صدقہ کا کھانا مالدار کے لیے مکروہ اور سید کے لیے حرام ہے۔ (فتاویٰ رشیدیہ: ص ۱۳۹)

مسئلہ حضرت امام حسینؑ کی رسم ماتم سخت مکروہ اور منوع ہے، علامہ ابن حجر عسکریؓ لکھتے ہیں کہ عاشورہ (دس محرم) کے دن روا فض کی بدعتوں میں بستلانہ ہو جانا، مرثیہ خوانی، آہ و بکا اور رنج والم کے، اگر ایسا کرنا جائز ہوتا تو اس کا زیادہ مستحق آپؐ صلی اللہ علیہ وسلم کا یوم وفات ہو سکتا تھا۔ (فتاویٰ رسمیہ: ج ۲، ص ۲۷۲، بحوالہ سفر السعادۃ: ص ۵۳۳)

مسئلہ محرم کے دس ایام میں شہادت کے بیان کے متعلق حضرت مولانا رشید احمد

گنگوہی سے پوچھا گیا، انہوں نے تشبہ بے روافض کی بناء پر ناجائز لکھا ہے، حدیث شریف میں ہے کہ ”جس نے جس قوم کا تشبہ اختیار کیا وہ اس قوم میں سے ہے“ اس لیے بزرگان دین حرم شریف کی شہادت کے بیان وغیرہ کرنے کو منع کرتے آئے ہیں، کیونکہ اس میں بھی تشبہ بے روافض لازم آتا ہے۔ (فتاویٰ رحیمیہ: ج ۲، ص ۲۹۲)

مسئلہ دس محرم کو مسجد و گھر میں مٹھائی تقسیم کرنا کوئی شرعی چیز اور قرآن و حدیث سے ثابت نہیں ہے، اس کو شرعی چیز سمجھنا غلط ہے؛ البتہ بعض روایات سے دس محرم کو روزہ رکھنا، بہت ثواب آیا ہے، اور اس دن کھانے میں کچھ وسعت کر لینا باعث برکت ہے۔ (فتاویٰ محمودیہ: ج ۱۵، ص ۳۱۳)

محرم کی رسومات کا حکم

سوال حضرت حسینؑ کی شہادت پر رسم تعزیہ داری، سیاہ کپڑے پہننا، ننگے سر ہونا، سر میں خاک ڈالنا، سر کو پہننا، ماتم کرنا، مرہیے گانا، علم زکالنا، پچوں کو قیدی فقیر بانا، تعزیہ گاہ میں تلاوت کلام پاک کرنا اور منتیں ماننا وغیرہ وغیرہ، اہل سنت والجماعت کے نزدیک اس کی اصل کیا ہے؟

جواب حضرت سیدنا حسینؑ کی شہادت یقیناً ایک دردناک حادثہ ہے اور خاندان نبوت سے عقیدت و مودت کا تعلق رکھنے والوں کے لیے روح فرسا واقعہ ہے، سب کو اس سے عبرت حاصل کرنا لازم ہے، کہ حق پر کس طرح قائم رہنا چاہئے، کسی جابر طاقت کے سامنے جھکنے سے جام شہادت نوش کرنے کا مقام بہت بلند ہے؛ لیکن یہ انتہائی بدقتی اور حرمان نصیبی ہے کہ جرأت اور حق گوئی کا سبق حاصل کرنے کی جگہ، ان جاہلیہ اور زنانہ مراسم نے قبضہ کر لیا ہے اور اب انہی کے ذریعہ حق و قادری ادا کیا جاتا ہے، مذکورہ سوال میں بعض چیزیں مکروہ ہیں، بعض بدعت سینہ ہیں، بعض حرام ہیں، اور بعض درجہ شرک تک پہنچے ہوئے ہیں، اہل سنت والجماعت کے مسلک سے ان کا کوئی ربط نہیں ہے، یہ روافض کا شعار ہے، ان کی صحبت کا اثر بے علم یا بے عمل اہل سنت والجماعت میں بھی پھیل گیا ہے، ان کا بند کرنا ضروری ہے۔ (فتاویٰ محمودیہ: ج ۱۲، ص ۲۰۱)

مسئلہ مشہور ہے کہ محرم کی دسویں تاریخ کا روزہ رکھے؛ کیونکہ یزید کی والدہ نے

روزہ رکھا تھا، یہ غلط ہے، نیز بعض عوام محرم میں قبروں پر مٹی ڈالنے کو ضروری سمجھتے ہیں، اس کی بھی کوئی اصل نہیں ہے، غلط ہے۔

مسئلہ بعض عوام اس بچے کو جو محرم میں پیدا ہو، منحوس سمجھتے ہیں، یہ بھی غلط ہے، نیز بعض اسی ماہ میں نکاح وغیرہ کو بھی ناجائز جانتے ہیں، یہ بھی بالکل غلط ہے۔

(اغلاط العوام: ص ۱۸۲)

مسئلہ عشرہ محرم میں زینت چھوڑنا، گوشت وغیرہ نہ کھانا، سینہ پیٹنا، مرشیہ خوانی، تعزیہ پر ناریل وغیرہ توڑنا، اس کے سامنے کھانا وغیرہ رکھ کر تبرک کے طور پر کھانا، تعزیہ لے کر گشت کرنا باجہ وغیرہ کے ساتھ اور اس کو فن کرنا وغیرہ وغیرہ، یہ سب امور بدعت سینہ ہیں اور بعض ان میں سے علاوہ بدعت ہونے کے خوب بھی حرام ہیں اور بعض میں شرک کا بھی احتمال ہے؛ اس لیے ان تمام امور کا ترک کرنا ضروری ہے، اور تعزیہ کا جلوس نکالنا اور ان کے ساتھ ان تمام ناجائز کاموں کا کرنا، علاوہ بدعت ہونے کے کفار و ہنود کے طرز عمل کے مشابہ بھی ہے؛ اس لیے بھی حرام ہے، نیز یہ جلوس شان و شوکت کے ساتھ نکالنا، اور باجہ وغیرہ کے ساتھ ہوتا ہے تو علامت اظہار مسرت کی ہے، نوحہ و سینہ کوپی (سینہ پیٹنا) خود شرعاً حرام ہے۔ (امداد المفقودین: ج ۱، ص ۱۰)

مسئلہ بعض جہلا کا اعتقاد ہوتا ہے کہ نعوذ باللہ! تعزیہ میں حضرت حسینؑ رونق افروز ہیں اور اسی وجہ سے اس کے آگے نذر و نیاز رکھتے ہیں، جس کا مَا أَهِلٌ بِهِ لِغَيْرِ اللَّهِ میں داخل ہو کر کھانا، حرام ہے۔ (اغلاط العوام: ص ۱۸۲)

تعزیہ بنا کر مسجد میں رکھنا

مسئلہ تعزیہ بنانا اور اس کو اپنے مکان میں رکھنا بدعت ضلالہ اور بہت بڑا گناہ ہے، اور اس کی تخطیم و تکریم کرنا شرک ہے، اسی طرح اس پر منت اور چڑھاوا چڑھانا حرام اور شرک ہے، اور مسجد میں تعزیہ رکھنا ہرگز جائز نہیں، اور جس مسجد میں تعزیہ رکھا ہو، اس میں تعزیہ کی طرف منہ کر کے نماز پڑھنا مکروہ ہے اور اہل مسجد کے ذمہ تعزیہ کا مسجد سے نکال دینا واجب ہے، اور جو لوگ تعزیہ کو مسجد میں رکھنا چاہتے ہیں اور جو ان کے معاون ہیں وہ عند اللہ سخت گنگار ہیں، ان سے ملتا جلننا، سلام و کلام کرنا ترک کر دینا چاہئے، جب تک وہ

اس گناہ سے خالص توبہ نہ کریں۔ (امداد الاحکام: ج ۱، ص ۱۸۱، و نظام الفتاویٰ: ج ۱، ص ۷۰)

مسئلہ بے جان کی شبیہ (شکل) بنانا اس وقت جائز ہے؛ جبکہ اس پر کوئی خرابی مرتب نہ ہو، ورنہ حرام ہے، اور تعزیہ کے ساتھ جو معاملات کیے جاتے ہیں ان کا محضیت و بدعت؛ بلکہ بعض کا قریب بکفر و شرک ہونا ظاہر ہے؛ اس لیے اس میں چندہ دینا اور اس میں شرکت وغیرہ کرنا سب ناجائز ہوگا، اور بنانے والا اور اعانت کرنے والا دونوں گنہ گار ہوں گے۔ (اغلاط العوام: ص ۱۸۶)

مسئلہ لوگ تعزیہ کے آگے دست بستہ تعظیم سے کھڑے ہوتے ہیں اور اس کی طرف پشت بھی نہیں کرتے، اس پر عرضیاں لٹکاتے ہیں، اس کے دیکھنے کو زیارت کہتے ہیں اور اس قسم کا معاملہ کرتے ہیں جو حکم کھلاشک ہے۔
(اغلاط العوام: ص ۱۸۲، و اصلاح الرسم: ص ۷۷، و شرح سفر السعادت: ص ۵۲۳)

گیارہویں منانے کا کیا حکم ہے؟

سوال ہر سال ماہ ربیع الثانی میں شیخ عبدال قادر جیلانیؒ کی گیارہویں کے نام سے ”یوم وفات“ بڑی دھوم دھام سے مناتے ہیں، اس کا کیا حکم ہے؟

جواب بیشک غوث الاعظم رحمہ اللہ ایک بڑے بزرگ ہیں، جن کی عظمت و محبت ایمان کی علامت ہے اور بے ادبی و گستاخی کرنا گراہی کی دلیل ہے۔

اہل سنت والجماعت کا عقیدہ ہے کہ تمام مخلوق میں انبیاء علیہم السلام کا مرتبہ سب سے بڑا ہے اور انبیاء میں سب سے افضل آنحضرت صلی اللہ علیہ وسلم ہیں، پھر خلفاء راشدینؓ کا مرتبہ ہے اور ان کے بعد عشرہ مبشرہ و صحابہ کرام رضی اللہ عنہم کا درجہ بدرجہ رتبہ ہے، بغور سوچئے! کہ انبیاء اور صحابہؓ جیسی مقدم ہستیوں کا ”یوم وفات“ منانے کی شریعت نے کوئی تاکید نہیں کی تو غوث اعظم کا یوم وفات منانے کا کیا مطلب؟

خلاصہ یہ کہ یہ رواج جس کے متعلق سوال کیا گیا ہے عقل و نقل دونوں کے خلاف ہے اور اس کے بدعت ہونے میں ذرہ برابر شبهہ کی گنجائش نہیں ہے۔

(فتاویٰ رحیمیہ: ج ۲، ص ۲۸۶، بحوال فتاویٰ حدیثیہ: ص ۲۶۱، فتاویٰ رشیدیہ: ص ۱۳۹)

گیارہویں کے کھانے کا حکم

سوال اگر رشتہ دار و احباب گیارہویں کا کھانا یا محرم کا کچھ رایا شب برأت کا حلہ وغیرہ گھر بھیج دیں تو لینا جائز ہو گا یا نہیں؟

جواب اگر اس قسم کا کھانا پکانے والا غیر اللہ کو نفع و نقصان کا مالک سمجھتا ہے تو اس کا فعل شرک ہے اور یہ کھانا حرام ہے اور اس کا قبول کرنا کسی صورت میں بھی جائز نہیں، اور اگر نفع و نقصان کا مالک نہیں سمجھتا تو کھانا حرام نہیں؛ مگر یہ فعل بدعت ہے ایسا کھانا لینے سے حتی الامکان بچنے کی کوشش کی جائے، تاکہ بدعت کی اشاعت اور تائید کا گناہ نہ ہو۔

(حسن الفتاویٰ: ج ۱، ص ۳۸۲)

شش عید کے روزوں کا صحیح طریقہ

مسئلہ بعض لوگ یہ سمجھتے ہیں کہ اگر شش عید کے روزوں کو عید کے اگلے ہی دن سے شروع کر دے تب تو ثواب وہ ملتا ہے ورنہ نہیں ملتا، یہ خیال غلط ہے؛ بلکہ مہینہ بھر میں کبھی بھی ان کو پورا کر لیا تو ثواب مل گیا، خواہ عید کے اگلے ہی دن سے شروع کرے یا بعد میں (شووال ہی میں) شروع کرے، خواہ لگاتار رکھے یا متفرق طور پر رکھے، ہر طرح ثواب ملے گا۔ (زوال النۃ: ص ۲۰)

مسئلہ بعض حضرات ان چھ روزوں میں اپنے پچھلے قضاء کے روزوں کو محض (شمار) کر لیتے ہیں کہ شش عید کے روزے بھی ہوں گے اور قضاۓ بھی ادا ہو گئی، تو خوب یاد رکھو! ان میں قضاۓ کی نیت کرنے سے وہ فضیلت شش عید کی حاصل نہیں ہوگی۔

(اغلاط العام: ص ۱۲۶)

شب برأت میں حلہ بنانا

مسئلہ شریعت میں شب برأت کی اتنی اصل ہے کہ پندرہویں رات اور پندرہوایں دن، اس مہینے کا بہت بزرگی اور برکت والا ہے، ہمارے پیغمبر آنحضرت صلی اللہ علیہ وسلم نے مدینہ کے قبرستان میں تشریف لے جا کر مردوں کے لیے بخشش کی دعا مانگی ہے، تو اگر

اس تاریخ میں مردوں کو کچھ بخشش دیا کریں، چاہے قرآن شریف پڑھ کر، چاہے کھانا کھلا کر، چاہے نقد (صدقہ و خیرات) دیکر، چاہے ویسے ہی دعاء بخشش کر دیں تو یہ طریقہ سنت کے مطابق ہے، اس سے زیادہ جتنے بکھیرے لوگ کر رہے ہیں، اس میں حلوے کی قید لگا رکھی ہے، اور اسی طریقے سے فاتحہ دلاتے ہیں اور خوب پابندی سے یہ کام کرتے ہیں، یہ سب واهیات ہیں، جو چیز شرع میں ضروری نہ ہو اس کو ضروری سمجھنا یا اس کا حد سے زیادہ پابند ہو جانا بری بات ہے، شرعی چیز نہیں ہے (بہشتی زیور: ج ۲۱، ص ۱۱، و نظام الفتاویٰ: ج ۱، ص ۲۷)

مسئلہ حدیث شریف سے اس زمانہ (شب برأت) میں تین باتیں ثابت ہیں،

ان کو بطور مسنون ادا کرنا موجب ثواب و برکات ہے:

اول: پندرہویں شب کو قبرستان میں جا کر اموات کے لیے دعاء و استغفار کرنا اور کچھ صدقہ و خیرات دے کر بھی مردوں کو اس کا ثواب پہنچا دیا جائے تو وہ ہی دعاء و استغفار اس کے لیے اصل نکل سکتی ہے کہ مقصد دونوں سے مردوں کو نقح پہنچانا ہے؛ مگر اس میں کسی بات کا پابند نہ ہو، اگر وقت پر میسر ہو خفیہ طور سے کچھ دے دلادے، باقی حدود شرعی سے تجاوز نہ کرے۔

دوم: اس شب میں بیدار رہ کر عبادت کرنا خواہ خلوت (تہائی) میں ہو یا دو چار آدمیوں کے ساتھ جن کے جمع کرنے کے لیے کوئی خاص اہتمام نہ کیا گیا ہو۔

سوم: پندرہویں تاریخ کو روزہ نفل رکھنا، ان عبادتوں کو مسنون طریقہ پر ادا کرنا نہایت احسن ہے۔ (املاج الرسم: ص ۱۳۲)

مسئلہ شب برأت میں حلوہ پکانے کا شریعت میں کوئی ثبوت نہیں؛ لہذا یہ امور ناجائز اور بدععت ہیں، اگر مغض رسم کے طور پر حلوہ پکایا جائے ثواب کا عقیدہ نہ ہو تو بھی اس میں بدععت کی تائید و ترویج ہوتی ہے، معہذایہ حرام نہیں ہے۔ (اسن الفتاویٰ: ج ۱، ص ۳۸۵)

مسئلہ اسی طرح یہ مشہور ہے کہ شب برأت کے حلوہ سے اگر رمضان کا پہلا روزہ افطار کر لیا جائے تو بہت ثواب ہے، یہ بالکل غلط بات مشہور ہے، اس کی کوئی شرعی حیثیت نہیں ہے۔ (اغلاط العوام: ص ۱۲۲، ۱۲۳، اور تفصیل کے لیے دیکھئے احقر کی مرتب کردہ: "مسائل شب برأت و شب قدر")

مخصوص راتوں میں چراغاں کرنا

سوال

کیا ستائیں رمضان کی شب اور بارہ رجع الاول کی شب کو روشنیوں اور جھنڈیوں کا انتظام کرنا باعث ثواب ہے؟

جواب

خاص راتوں میں ضرورت سے زیادہ روشنی کے انتظام کو فقہاء نے بدعت اور اسراف (فضول خرچی) کہا ہے۔ (آپ کے مسائل: ج ۸، ص ۱۲۹)

مسئلہ

شب معراج یا کسی خاص رات میں قبرستان میں چراغاں کرنا یا قبروں کو سجائنا، صاف کرنا یا پانی چھڑکنا، یہ سب امور بدعت اور ناجائز ہیں۔ (نظام الفتاویٰ: ج ۱، ص ۱۷۲)

صفر کے آخری چہار شنبہ کو مٹھائی تقسیم کرنا

سوال

ہمارے یہاں یہ روایت مشہور کر رکھی ہے کہ آنحضرت صلی اللہ علیہ وسلم نے غسل صحبت کیا تھا، کارخانے کے ملازموں کو مٹھائی تقسیم کرنی پڑتی ہے، ورنہ ملازم نقصان پہنچاتے ہیں، کام چھوڑ دیتے ہیں اس کا شرعی حکم کیا ہے؟

جواب

ماہ صفر کے آخری چہار شنبہ کو خوشی کی تقریب منانا، مٹھائی وغیرہ تقسیم کرنا شرعاً بے دلیل ہے، اس تاریخ میں غسل صحبت آنحضرت صلی اللہ علیہ وسلم سے ثابت نہیں ہے؛ البتہ شدت مرض کی روایت مدارج نبوت میں ہے۔

یہود کا آنحضرت صلی اللہ علیہ وسلم کے شدت مرض سے خوش ہونا بالکل ظاہراً اور ان کی عداوت اور شقاوتوں کا تقاضہ ہے (آپ کے شدت مرض کی خوشی میں دشمنان اسلام یہودیوں نے خوشی منائی تھی) مسلمانوں کا اس دن مٹھائی تقسیم کرنا نہ شدت مرض کی خوشی میں ہے اور نہ یہود کی موافقت کی خاطر ہے، اور نہ ان کو اس روایت کی خبر ہے، نہ یہ نفہ کفر و شرک ہے؛ اس لیے ان حالات میں کفر و شرک کا حکم نہ ہوگا، ہاں! یہ کہا جائے گا کہ یہ غلط طریقہ ہے، اس سے بچنا لازم ہے، حضور اکرم صلی اللہ علیہ وسلم کا اس روز غسل صحبت ثابت نہیں ہے، کوئی غلط بات منسوب کرنا سخت معصیت ہے، بغیر نیتِ موافقت بھی یہود کا طریقہ اختیار نہیں کرنا چاہئے، نہایت زمی و شفقت سے کارخانہ دار اپنے کا گیروں کو بہت پہلے سے تبلیغ و فہمائش کرتا رہے اور اصل حقیقت مسئلہ کی ان کے ذہن میں اتار دے،

اور ان کی مٹھائی کا مطالبہ کسی دوسری تاریخ میں حسن اسلوب سے پورا کر دے، مثلاً عید وغیرہ پر، جس سے ان کے ذہن میں یہ نہ آئے کہ یہ بغل کی وجہ سے انکار کرتا ہے۔

(فتاویٰ محمودیہ: ج ۱۵، ص ۳۱۲)

مسئلہ ماہ صفر کے آخری چہارشنبہ کو خوشی کے دن کے طور پر منانا بالکل بے اصل اور بلا دلیل ہے، مسلمانوں کو خوشی کے طور پر منانا جائز نہیں ہے، خلاف شرع اور ناجائز ہے۔

(فتاویٰ رحیمیہ: ج ۱، ص ۱۲۰، فتاویٰ رشیدیہ: ج ۱، ص ۱۶۳، اخلاق العوام: ص ۳۷، و آپ کے مسائل:

ج ۸، ص ۱۲۷، و احسن الفتاویٰ: ج ۱، ص ۳۶۰)

ماہ ذیقعدہ کو منحوس سمجھنا کیسا ہے؟

سوال ذیقعدہ کے مہینہ کو ”خلی کا ماہ“ کہا جاتا ہے، اور اس کو منحوس سمجھ کر لوگ (اس میں) رشتہ و نکاح نہیں کرتے تو اس طرح سے اس کو منحوس سمجھنا کیسا ہے؟

جواب ماہ ذیقعدہ بڑا ہی مبارک مہینہ ہے، یہ مہینہ ”اشهر حرم“ یعنی حرمت والا اور عدل کا ایک مشہور مہینہ ہے، قرآن شریف میں اس کا بیان ہے ”منہَا أَرْبَعَةُ حُرُمٌ“ یعنی (بارہ ماہ میں) چار ماہ عدل و عزت کے ہیں (سورۃ التوبہ) نیز یہ مہینہ ”اشهر حج“ میں شامل ہے، حضرت انس رضی اللہ عنہ فرماتے ہیں کہ آنحضرت صلی اللہ علیہ وسلم نے چار عمرے کیے اور وہ سب ذیقعدہ میں کیے بجز اس عمرہ کے جو حج کے ساتھ کیا تھا۔ (مختلوق: ج ۱، ص ۲۲۱)

آنحضرت صلی اللہ علیہ وسلم نے جس میں عین عمرے فرمائے ہوں ایسا مہینہ منحوس کیسے ہو سکتا ہے؟ اس کو منحوس سمجھنا اور اس میں رشتہ اور نکاح وغیرہ اور خوشی کے کاموں کو نامبارک ماننا جہالت اور مشرکانہ ذہنیت ہے اور اپنی طرف سے ایک جدید شریعت کی ایجاد ہے، ایسے ناپاک خیالات اور غیر اسلامی عقائد سے توبہ کرنا ضروری ہے اور اس ماہ کو ذیقعدہ کہنا چاہئے، خالی کا مہینہ نہیں کہنا چاہئے۔ (فتاویٰ رحیمیہ: ج ۲، ص ۳۸۳، بحوالہ مرقات: ج ۱، ص ۳۹۹، و احسن الفتاویٰ: ج ۱، ص ۲۸۸، و بہشتی زیور: ج ۲، ص ۵۹)

شدید بارش یا وباۓ کے وقت اذان دینا

مسئلہ علی سہیل اللداعی نہ ہو تو اپنے طور پر (ایسے موقعوں پر) تلاوت کرتے

رہیں، تو جائز ہے، مدعی کی صورت جائز نہیں، فقہاء کرام نے نماز کے علاوہ جتنے موقع اذان کے بیان فرمائے ہیں ان میں یہ نہیں ہے۔

مسئلہ ان موقع پر اذانیں دینا شرعاً ثابت نہیں؛ الہذا یہ بدعت ہے، اس کے علاوہ دو گناہ مزید ہیں، ایک یہ کہ لوگوں کو نماز کے اوقات میں اشتباہ ہو گا کہ فجر کی سنتیں رات ہی میں پڑھ لیں گے، یا صبح ہونے کے گمان میں فجر کی نماز ادا کر لیں گے، دوسرا گناہ یہ کہ رات میں لوگوں کے آرام میں خلل پڑتا ہے اور رات میں سونے نہ دینا گناہ ہے۔

ارتکاب بدعت، لوگوں کی نمازیں بر باد کرنے اور مریض وضعیفوں کو پریشان کرنے اور عام مسلمانوں کو ایذا پہنچانے جیسے موجب عذاب عمل سے نزول رحمت کی امید رکھنا انتہائی حماقت ہے، اللہ تعالیٰ کے غصب اور عذاب سے بچنے کا طریقہ یہ ہے کہ معاصی (گناہ) چھوڑی جائیں، مالک کی نافرمانی سے توبہ واستغفار کر کے اس کو راضی کیا جائے۔ آج کل جتنے شدید اور کثیر گناہوں اور موجب عذاب و وبال بداعمالیوں کا محلی مجلس میں رات دن مشغله جاری ہے، اس کا اندازہ کیا جائے، تو آج کل کے ایک دن کی سیاہ کاریاں عام زمانہ میں کئی سالوں کی بداعمالیوں سے بھی کہیں زیادہ ہیں، پھر اس کے ساتھ اذانوں کا سلسلہ شروع کر کے اللہ تعالیٰ کو دھوکہ دینے کی کوشش کی جا رہی ہے، اللہ ترک سینات اور نافرمانی سے توبہ واستغفار کی توفیق عنایت فرمائے، آمین۔

مسئلہ اذان کے کلمات ”لَا إِلَهَ إِلَّا اللَّهُ“ کا جواب بعینہ وہی ہونا چاہئے، ”محمد رسول اللہ“ کا اضافہ کرنا زیادتی فی الدین اور بدعت ہے۔

اگر موذن ”لَا إِلَهَ إِلَّا اللَّهُ“ کے بعد اسی طرح بلند آواز سے ”محمد رسول اللہ“ کہے تو اس کو ہر شخص اذان پر زیادتی سمجھ کرنا جائز کہے گا، اسی طرح اذان سننے والے کا ”محمد رسول اللہ“ کہنا اذان کے جواب پر اپنی طرف سے زیادتی کرنے کی وجہ سے ناجائز ہے۔

(حسن الفتاویٰ: ج ۱، ص ۳۷۸، و نظام الفتاویٰ: ج ۱، ص ۱۹۲، و اغلاط العوام: ص ۵۲)

مسئلہ مشہور ہے کہ اذان نماز کے لیے مسجد میں باعین طرف ہو اور اقامت یعنی تکمیل داہنی طرف ہو، شریعت میں اس کی کوئی اصل نہیں ہے (یعنی یہ ضروری نہیں ہے، بلکہ جس جگہ بھی اور جہاں بھی مناسب خیال کریں کہ یہاں سے آواز دور تک پہنچے گی وہیں اذان و اقامت کہہ دیں) (رفعت قاسمی)

مسئلہ بعض لوگ اذان کے سامنے سے یعنی اذان دینے والے یا دعاء کرنے والے کے سامنے سے جانا، گزرنانا جائز سمجھتے ہیں، اس کی بھی کچھ اصل نہیں ہے۔
(اغلاط العام: ص ۵۲)

آنحضرت صلی اللہ علیہ وسلم کا نام سنتے وقت انگوٹھے چومنا

مسئلہ آنحضرت صلی اللہ علیہ وسلم کا نام سن کر یا لے کر انگوٹھے چومنا بالکل ناجائز ہے، درود شریف پڑھنے کی فضیلت اور تاکید احادیث صحیحہ میں آئی ہے؛ مگر صحیح حدیث شریف میں انگوٹھوں کو چوم کر آنکھوں پر لگانے کا کوئی ثبوت نہیں ہے۔
(فتاویٰ رحمیہ: ج ۱، ص ۳۰۲، تفصیل دیکھنے فتاویٰ رحمیہ: ج ۱، ص ۵۸، بخاری شریف: ج ۱، ص ۳۷۱، در مختار: ص ۳۸۱، محمودیہ: ج ۱، ص ۱۸۶، وحسن الفتاویٰ: ج ۱، ص ۳۷۸، وامداد الاحکام: ج ۱، ص ۱۸۸ و کفایت المفتی: ج ۱، ص ۱۰۲)

مسئلہ آنحضرت صلی اللہ علیہ وسلم کا نام مبارک سن کر ہاتھ چومنا اور آنکھوں پر لگانا بدعت ہے، اس کے بارے میں کوئی صحیح روایت موجود نہیں، بجز اس کے کہ محض مشائخ نے آشوب چشم (آنکھ دکھنے) کا علاج بتایا ہے کہ اذان میں اس کلمہ کو سن کر آنکھوں کو لگائے تو آنکھ کا آشوب ٹھیک ہو جاتا ہے، اس کو ہر وقت کرنا انہوں نے بھی نہیں فرمایا، اس کو حدیث کہنا یا حدیث سے ثابت سمجھنا یا ضروری قرار دینا، سب ناجائز اور بدعت ہے۔
(نظام الفتاویٰ: ج ۱، ص ۱۹۲، وعین الہدایہ: ج ۱، ص ۳۹۹، واعالمگیری: ج ۲، ص ۲۶۲: کراہت کا بیان)

حضور صلی اللہ علیہ وسلم کے بال مبارک کی زیارت کرنا

مسئلہ حدیث شریف سے ثابت ہے کہ نبی کریم صلی اللہ علیہ وسلم نے اپنے بال مبارک صحابہ کرامؓ کو تقسیم فرمائے تھے، اگر کسی کے پاس بال مبارک ہو تو تعجب کی بات نہیں، اگر صحیح اور قابل اعتماد سند ہو تو اس کی تعظیم کی جائے، اور اگر سند نہ ہو اور مصنوعی ہونے کا یقین نہیں تو خاموشی اختیار کی جائے، نہ اس کی تقدیق کرے اور نہ جھٹلائے، نہ تعظیم کرے اور نہ اہانت کرے۔ (فتاویٰ رحمیہ: ج ۲، ص ۲۷۲، بحوالہ فتاویٰ ابن تیمیہ: ج ۱،

مسئلہ بال مبارک کی زیارت آنکھوں سے دیکھ کر کری جائے درود شریف پڑھتے ہوئے، زیارت کے وقت جونذرانہ دیکھنے والوں سے لیا جاتا ہے، وہ اس شرط کے ساتھ جائز ہے کہ دینے والے بطور منت و نذر کے نہ دیتے ہوں؛ بلکہ خدام موئے مبارک کا دل خوش کرنے کے لیے ہدیہ دیتے ہوں۔ (امداد الاحکام: ج ۱، ص ۱۹۹)

اجتماعی طور پر درود شریف پڑھنا

سوال بعد نمازِ جمعہ اجتماعی طور پر کچھ لوگ بیٹھ کر آہستہ آہستہ آواز سے درود شریف پڑھیں تو جائز ہو گا یا نہیں؟

جواب کبھی کبھی بلا اہتمام ایسا کرنا اگرچہ جائز ہے؛ مگر آئندہ چل کر ایسی چیزیں بدعت کی حد تک پہنچ جاتی ہیں، ان کا اہتمام والتزام ہونے لگتا ہے اور طرح طرح کی قیود کا اضافہ ہونے لگتا ہے، جن کا شریعت میں کوئی ثبوت نہیں، یہ شریعت پر زیادتی ہے جس کا کسی کو حق نہیں؛ اس لیے ایسے امور سے احتساب ضروری ہے، اپنے اپنے طور پر ہر شخص جتنا چاہے درود شریف پڑھے باعث برکت ہے۔ (حسن الفتاویٰ: ج ۱، ص ۳۸۰)

مسئلہ جب خطبہ میں حضور صلی اللہ علیہ وسلم کا نام مبارک آئے یا خطیب یہ آیت پڑھے ”يَا أَيُّهَا الَّذِينَ آمَنُوا اصْلُوا عَلَيْهِ وَسَلِّمُوا تَسْلِيمًا“ تو سننے والوں کے لیے درود شریف زبان سے پڑھنا جائز نہیں، چونکہ خطبہ نماز کے حکم میں ہے؛ اس لیے اس حالت میں زبان سے پڑھنا جائز نہیں، دل میں پڑھ سکتے ہیں۔ (حسن الفتاویٰ: ج ۱، ص ۳۸۰)

نماز جمعہ کے بعد اجتماعی صلوٰۃ وسلام

سوال بعض جگہ مسجد میں نماز کے بعد خصوصاً جمعہ کی نماز کے بعد قیام کر کے لوگ اجتماعی طور پر ایک خاص طرز سے جھوم جھوم کر، زور زور سے التزا ما درود وسلام پڑھتے ہیں اور اس طریقہ کو ”اہل سنت“ (سنی) ہونے کی علامت سمجھا جاتا ہے، جو لوگ ان کے ساتھ اس فعل میں شرکت نہیں کرتے ان کو اہل سنت والجماعت سے خارج کہتے ہیں، بد عقیدہ سمجھتے ہیں، درود اور معاذ اللہ! حضور صلی اللہ علیہ وسلم کا مخالف اور گستاخ کہتے ہیں اور بعض متشدد تمام حدود سے تجاوز کرتے ہوئے کفر کا فتویٰ بھی لگادیتے ہیں، ان للہ، معاذ اللہ!

جواب یقیناً درود وسلام بہت اعلیٰ درجہ کی عبادت ہے اور بہت عظیم عمل ہے، قرآن مجید میں بڑے اہتمام کے ساتھ اس کا حکم دیا گیا ہے، احادیث میں اس کے بے شمار فضائل اور فوائد بیان کیے گئے ہیں، اس عظیم عبادت کے لیے بھی دیگر عبادات کے مانند کچھ اصول اور آداب ہیں ان کی رعایت کرنا اور ان کی پابندی کرنا بہت ضروری ہے اور ان کو چھوڑ کر اپنی نفسانی خواہشات اور اپنے من گھر نت اور خود ساختہ طریقے کے مطابق عمل کرنا بجائے ثواب کے گناہ اور بجائے قرب کے بعد کا سبب بن سکتا ہے۔

غور کیجئے! اگر کوئی شخص نماز کی ابتداء تکبیر تحریک کے بجائے درود شریف سے کرے، سورہ فاتحہ کی جگہ درود پاک پڑھے، سورت ملانے کے بجائے درود شریف پڑھتا رہے، تکبیرات انتقالات کے موقع پر درود پاک کا ورد کرتا رہے، رکوع اور سجده میں بھی درود پڑھتا رہے، تشهد چھوڑ کر درود پاک کا شغل رکھے تو آپ خود بتلائیے کہ ان مقامات پر درود پاک پڑھنے کی اجازت ہے؟ اور کیا اسے صحیح طریقہ کہا جاسکتا ہے؟ نماز صحیح ہو جائے گی؟ اگر کوئی شخص قعدہ اولیٰ میں تشهد کے بعد درود شریف پڑھ لے تو سجدہ سہولازم آتا ہے، معلوم ہوتا ہے کہ بے موقع اور بے محل درود شریف پڑھنا صحیح نہیں ہے۔

صلوٰۃ وسلام انفرادی طور پر (تنہا تہما) پڑھا جاتا ہے، صلوٰۃ وسلام کے لیے اجتماع، اہتمام اور التزام ثابت نہیں ہے، حضور اقدس صلی اللہ علیہ وسلم کے قول و عمل، صحابہ رضوان اللہ علیہم اجمعین، تابعین، تبع تابعین، محدثین، ائمہ مجتہدین، اولیاء عظام، مشائخ کرام، حضرت غوث الاعظم، خواجہ معین الدین چشتی اجمیری، خواجہ نظام الدین اولیاء وغیرہ سے نماز کے بعد مسجد میں اجتماعی طور پر کھڑے ہو کر، زور زور سے صلوٰۃ وسلام پڑھنے کا ایک نمونہ اور ایک مثال بھی پیش نہیں کر سکتے؛ لہذا یہ طریقہ یقیناً بدعت ہے، اسے ایجاد کرنے والے اور اس پر عمل کرنے اور اس پر اصرار کرنے والے اور اسے دین سمجھنے والے، اللہ تعالیٰ اور اس کے رسول صلی اللہ علیہ وسلم کی ناراضگی اور لعنۃ کے مستحق ہیں، اور بدعت کے سلسلے میں جو دعید ہیں ہیں آپ اسے تفصیل سے ملاحظہ فرمائے چکے ہیں۔

جس عبادت میں اجتماع ثابت نہ ہو

اس میں اجتماع سے روکا جائے گا

جس عبادت کے لیے اجتماع ثابت نہ ہو، اگر اہتمام والتزام کے ساتھ اجتماعی طریقہ سے اس کو ادا کیا جائے گا تو وہ مناسب طریقہ نہ ہوگا اور اس سے روکا جائے گا اسلاف عظام سے اس کا ثبوت بھی ہے، اس کے چند نمونے ملاحظہ ہوں:

۱۔ چاشت کی نماز حدیث سے ثابت ہے؛ مگر اس کے لیے مساجد میں اجتماع اور اہتمام ثابت نہیں، حضرت ابن عمرؓ نے جب دیکھا کہ کچھ لوگ مسجد میں جمع ہو کر پڑھتے ہیں تو آپ نے اسے ناپسند فرمایا اور اسے بدعت قرار دیا "عن مجاهد قال: دخلت أنا و عروة بن الزبیر المسجد، فإذا عبد الله بن عمر جالس إلى حجرة عائشة وإذا أنس يصلون في المسجد صلوة الضحى، قال: فسألناه عن صلوتيهم، فقال: بدعة، (بخاری شریف: ج ۱، ص ۲۳۸)

عیدگاہ جاتے آتے راستے میں تکبیر "الله أَكْبَرُ اللَّهُ أَكْبَرُ، لَا إِلَهَ إِلَّا اللَّهُ وَاللَّهُ أَكْبَرُ، اللَّهُ أَكْبَرُ، وَلِلَّهِ الْحَمْدُ" پڑھنا مستحب ہے؛ لیکن سب مجتمع ہو کر آواز سے راگ کی رعایت کرتے ہوئے نہ پڑھیں کہ یہ حرام ہے؛ بلکہ ہر ایک اپنے طور پر تکبیر پڑھے۔ (مجلس الابرار: ص ۳۲۳)

۲۔ عید الفطر اور عید الاضحیٰ کی راتوں میں، شب برأت میں، رمضان المبارک کے عشرہ اخیرہ کی راتوں میں، ذی الحجه کے دس دن اور ان کی دس راتوں میں عبادت کی بڑی فضیلت آتی ہے؛ لیکن فقہائے کرام حبیم اللہ تحریر فرماتے ہیں کہ ان راتوں میں عبادت کرنے، نوافل وغیرہ پڑھنے کے لیے مساجد میں جمع ہونا مکروہ ہے۔

۳۔ علامہ ابن الحاج "كتاب المدخل" میں فرماتے ہیں وانما اجتماععهم لذلک فبدعة کما تقدم یعنی جمع کے دن سورہ کہف مسجد میں اجتماعی طور پر پڑھنا بدعت ہے (انفرادی طور پر پڑھنا بہت عظیم ثواب کا کام ہے) (كتاب المدخل: ج ۲، ص ۸۱)

۴۔ امام نافع رحمہ اللہ تعالیٰ فرماتے ہیں کہ حضرت ابن عمر رضی اللہ عنہما کے سامنے

ایک شخص کو چھینک آئی، اس نے "الحمد لله والسلام على رسول الله" کہا، حضرت ابن عمرؓ نے یہ سن کر فرمایا: میں بھی یہ کلمات پڑھ سکتا ہوں؛ مگر اس موقع پر یہ کلمات پڑھنے کی رسول اللہ صلی اللہ علیہ وسلم نے ہمیں تعلیم نہیں دی، اس موقع پر ہمیں یہ تعلیم فرمائی کہ یہ کلمات کہیں "الحمد لله على كل حال"

عن نافع ان رجلا عطس الى جنب ابن عمرؓ فقال الحمد لله والسلام على رسول الله و ليس هكذا علمنا رسول الله صلی اللہ علیہ وسلم علمنا ان نقول الحمد لله على كل حال (ترذی شریف: ج ۲، ص ۹۸۔ مشکوٰۃ شریف: ص ۲۰۶)

ان کلمات میں یہ زائد کلمہ "والسلام على رسول الله" اپنے مفہوم کے لحاظ سے بالکل صحیح ہے؛ لیکن اس موقع پر حضور اکرم صلی اللہ علیہ وسلم نے اس کے پڑھنے کی تعلیم نہیں دی، حضرت ابن عمرؓ کو یہی چیز نئی معلوم ہوئی اس لیے فوراً آپ نے اس پر نکیر فرمائی۔

امام شاطبی رحمہ اللہ فرماتے ہیں: عبادت میں مخصوص کیفیات اور مخصوص طریقے اور اوقات مقرر کر لینا جو شریعت میں وارد نہیں ہیں، بدعث اور ناجائز ہیں۔

(الاعتصام: ج ۱، ص ۲۲)

حضرت شاہ عبدالعزیز محدث دہلوی رحمہ اللہ فرماتے ہیں: ہر وہ کام جس کے متعلق صاحب شریعت کی طرف سے ترغیب نہ ہواں کی ترغیب دینا اور جس کا وقت مقرر نہ ہو اس کا وقت مقرر کر لینا سنت سید الانام صلی اللہ علیہ وسلم کے خلاف ہے اور سنت کی مخالفت حرام ہے۔ (مجموعہ فتاویٰ عزیزی: ج ۱، ص ۹۹)

بح الرائق میں ہے: ولا ن ذکر اللہ تعالیٰ اذا قصد به التخصيص بوقت دون وقت او بشیء دون شيء لم يكن مشروعاً حيث لم ير و به الشرع لانه خلاف المشروع۔ (البحر الرائق: ج ۲، ص ۱۵۹)

ایک اشکال کا جواب

کچھ لوگ بڑی سادگی سے کہتے ہیں کہ اس میں گناہ کی کون سی بات ہے؟ درود ہی تو پڑھا جا رہا ہے؛ لیکن اگر مذکورہ بالا گذار شات پر غور کریں گے تو یہ بات روی روشن کی طرح واضح ہو گی کہ جو عمل بے موقع اور بے محل کیا جاتا ہے وہ قابل ملامت اور قابل مواذہ ہو

سکتا ہے۔

دیکھئے! روایت میں ہے: امیر المؤمنین حضرت علی کرم اللہ وجہہ نے ایک شخص کو عیدگاہ میں عید کے دن دیکھا کہ وہ عید کی نماز سے پہلے نماز پڑھ رہا ہے تو حضرت علی رضی اللہ عنہ نے اسے روک دیا، اس نے عرض کیا: امیر المؤمنین! مجھے یقین ہے کہ اللہ تعالیٰ مجھے نماز پڑھنے پر عذاب نہیں دے گا، حضرت علیؑ نے فرمایا: مجھے بھی یقین ہے کہ آنحضرت صلی اللہ علیہ وسلم نے جو کام نہیں کیا یا جس کام کے کرنے کی ترغیب نہیں دی اس پر اللہ تعالیٰ ثواب نہیں دے گا؛ اس لیے وہ کام عبث ہو گا اور عبث کام بے کار و بے فائدہ ہے، پس ڈر ہے کہ رسول اللہ صلی اللہ علیہ وسلم کے طریقہ سے مخالف ہونے کی وجہ سے اللہ تعالیٰ عذاب دے۔ (مجلس الامراء: ص ۱۸۹، ۱۲۹)

ایک شخص عصر کی نماز کے بعد دور کعت نفل پڑھتا تھا، حضرت سعید بن الحسین رحمہ اللہ نے اسے روکا تو اس نے سعید بن میتب سے دریافت کیا: "یا ابا محمد! ای عذبینی اللہ علی الصلوٰۃ" اے ابو محمد! کیا اللہ تعالیٰ مجھے نماز پڑھنے پر سزادیں گے؟ آپ نے فرمایا: "لکن یعنیک اللہ بخلاف السنۃ" (عبادت موجب سزا و عتاب نہیں) لیکن خدا تعالیٰ سنۃ کی مخالفت پر تجھے سزادیں گے۔ (مندرجہ ذیل)

غور کیجئے! نماز عبادت ہے، حضور اقدس صلی اللہ علیہ وسلم کی آنکھوں کی مخندگ ہے، اللہ تعالیٰ کے قرب کا ذریعہ ہے؛ مگر عید کی نماز سے پہلے اور عصر کی نماز کے بعد نفل پڑھنا، چونکہ خلاف سنۃ ہے؛ اس لیے موجب عتاب قرار پایا اور شدت سے منع کیا گیا۔

لہذا صلوٰۃ وسلام کا جو طریقہ ایجاد کیا گیا ہے، اسے بدعت ہی کہا جائے گا، حضرت عبد اللہ بن مسعود رضی اللہ عنہ نے اپنے زمانہ میں کچھ لوگوں کو دیکھا کہ وہ لوگ مسجد میں بلند آواز سے درود پڑھتے ہیں تو آپ نے ان کو بدعتی قرار دیا اور مسجد سے نکال دیا۔

(فتاویٰ رحمیہ: ج ۱۰، ص ۲۲۹، ۳۳۳)

دعاء ثانی

بعض مسجدوں میں یہ طریقہ ہے کہ فرض نماز کے بعد فقط "اللَّهُمَّ انتَ السَّلامُ" والی دعاء مانگی جاتی ہے، پھر سن وغیرہ مسجد میں پڑھ کر امام اور مقتدی اکٹھے ہو کر "الفاتحہ"

کہہ کر اجتماعی دعا کرتے ہیں، اور اس کو بہت ضروری سمجھا جاتا ہے، امام کے ساتھ شرط کی جاتی ہے کہ اس طرح فاتحہ پڑھنا ہوگا، جو لوگ اس طرح دعاۓ ثانی نہیں کرتے، ان کو تارک فاتحہ، منکر دعا، وہابی، بد عقیدہ کہتے ہیں، حتیٰ کہ اہل سنت والجماعت سے خارج سمجھتے ہیں۔

مسنون یہ ہے کہ فرض نماز جماعت سے پڑھی ہے تو نماز کے بعد دعاۓ بھی جماعت کے ساتھ کی جائے، یعنی امام اور مقتدی سب مل کر دعاۓ مانگیں اور سنتیں اور نفلیں الگ الگ پڑھی ہیں تو دعاۓ بھی الگ مانگیں، سنن اور نوافل کے بعد فاتحہ اور دعاۓ ثانی کا طریقہ خلاف سنت، بے اصل، من گھرست اور بلا دلیل ہے، الگ الگ سنتیں اور نفل پڑھنے کے بعد سب کا اکٹھا ہونا اور اکٹھے ہو کر دعاۓ مانگنا نہ آنحضرت صلی اللہ علیہ وسلم کے کسی عمل اور فرمان سے، نہ صحابہ و تابعین، تبع تابعین اور ائمہ دین میں سے کسی کے قول و عمل سے ثابت ہے، آنحضرت صلی اللہ علیہ وسلم، صحابہ کرام اور سلف صالحین (رضی اللہ عنہم) کا طریقہ یہ تھا کہ فرض نماز جماعت سے ادا فرما کر دعاۓ بھی جماعت کے ساتھ (امام اور مقتدی سب مل کر) مانگا کرتے تھے، اور پھر سنتیں اور نفلیں الگ الگ پڑھا کرتے تو دعاۓ بھی الگ الگ مانگا کرتے تھے، احادیث صحیحہ سے ثابت ہے کہ آنحضرت صلی اللہ علیہ وسلم کی عادت شریفہ یہ تھی کہ سنن گھر جا کر پڑھتے تھے اور صحابہؓ کو بھی یہی ہدایت فرماتے، ایک مرتبہ آنحضرت صلی اللہ علیہ وسلم نے مسجد بنی اشہل میں نمازِ مغرب ادا فرمائی، نماز کے بعد دیکھا کہ جماعت میں شریک ہونے والے مسجد میں سنتیں اور نفلیں پڑھ رہے ہیں، فرمایا: ”یہ نماز میں تو گھر میں پڑھنے کی ہیں۔“ (ابوداؤد، ترمذی، نسائی، مشکوٰۃ شریف: ص: ۱۰۵)

بہر حال جب یہ ثابت ہے کہ آنحضرت صلی اللہ علیہ وسلم اور صحابہ کرامؓ اکثر و پیشتر سنتیں گھر جا کر ادا فرماتے تھے تو امام و مقتدی کامل کر با جماعت دعاۓ مانگنے کا سوال ہی پیدا نہیں ہوتا، کیا سنتیں گھر میں پڑھ کر دوبارہ مسجد میں جمع ہوتے تھے؟ اور جماعت کے ساتھ دعاۓ مانگا کرتے تھے؟ دعاۓ مانگنے کے لیے دولت خانہ سے مسجد میں آتا تو درکنار، واقعہ یہ ہے کہ بھی کسی مصلحت یا ضرورت کی وجہ سے آنحضرت صلی اللہ علیہ وسلم کو مسجد میں سنتیں پڑھنے کا اتفاق ہوا، تب بھی آپؐ نے مقتدیوں کے ساتھ مل کر دعاۓ نہیں فرمائی؛ بلکہ آنحضرت صلی اللہ علیہ وسلم سنتوں میں مشغول رہتے اور مقتدی اپنی اپنی نمازوں سے فارغ ہو کر آنحضرت

صلی اللہ علیہ وسلم کی فراغت کا انتظار کیے بغیر ایک ایک کر کے چلے جاتے، حضرت ابن عباس سے روایت ہے کہ ”آنحضرت صلی اللہ علیہ وسلم بعد نمازِ مغرب سنتوں میں اتنی طویل قرأت فرماتے تھے کہ مصلی مسجد سے چلے جاتے تھے۔“ (ابوداؤد شریف: ج ۱، ص ۱۹۱) ”کان رسول اللہ صلی اللہ علیہ وسلم یطیل القراءة فی الرکعین بعد المغرب حتی يتفرق اهل المسجد.“

اور حضرت ابن عباس رضی اللہ عنہما بیان فرماتے ہیں کہ ایک شب آنحضرت صلی اللہ علیہ وسلم کی خدمت میں حاضر ہا، آپ صلی اللہ علیہ وسلم نے عشاء کی نماز پڑھی، پھر نماز میں مشغول ہو گئے، یہاں تک کہ مسجد میں سوائے آپ صلی اللہ علیہ وسلم کے کوئی باقی نہ رہا۔

(شرح معانی الآثار: ج ۱، ص ۲۰۱)

اس سے بھی ثابت ہوا کہ سنن کے بعد امام و مقتدی کے مل کر دعاء مانگنے کا دستور تھا ہی نہیں؛ لہذا یہ دستور اور طریقہ خلاف سنت ہے، اس کو ترک کرنا لازم ہے۔

(فتاویٰ رحیمیہ: ج ۱۰، ص ۳۲۳، بحوالہ فتاویٰ رحیمیہ اردو جلد اول: ص ۲۱۵ ۲۷۳)

مسئلہ حسب تصریح فقهاء حنفیہ ہی ہے کہ جن نمازوں کے بعد سنتیں ہیں، ان میں فرض کا سلام پھیرتے ہی مختصر دعاء کر کے سنن روایت میں مشغول ہو جائیں اور سنتیں پڑھنے کے بعد ہر شخص اپنے اپنے کام میں لگے، اور جن فرضوں کے بعد سنتیں نہیں ہیں، ان میں سلام پھیر کر امام دا میں یا با میں جانب مخفف ہو کر (پھر) اذکارِ ماثورہ پڑھئے، پھر سب نمازی دعاء کریں اور دعاء میں ”الفاتحہ“ کہہ کر (فاتحہ وغیرہ) پڑھنا یہ بدعـت ہے، اس کی کچھا صل نہیں، بالخصوص التزام و اصرار کی وجہ سے یہ بدعـت سیدہ میں داخل ہے۔

متولیان مسجد کو اس طریقہ بدعـت پر ہرگز امام کو مجبور کرنا جائز نہیں، اور یہ جبر بالکل خلاف شریعت و اشاعت بدعـت ہے، جس کا کرنے والا شرعاً بوجہ اہتداع کے مستحق گناہ عظیم ہے۔ (امداد الاحکام: ج ۱، ص ۸۷)

مسئلہ احادیث شریفہ میں سونے وجانے کے وقت کی دعاء منقول ہے، مسجد میں داخل ہونے و نکلنے کے وقت کی دعاء مذکور ہے، ہمبستری سے پہلے اور بعد کی دعاء بھی موجود ہے، بیت الحلاء میں جانے و نکلنے کی دعاء بھی ثابت اور منقول ہے تو سنن و نوافل کے بعد کی دعاء کیوں منقول نہیں؟ اگر ثابت ہوتی تو منقول ہوتی، اس سے ثابت ہوتا ہے

کہ سنتوں کے بعد امام و مفتی کے مل کر دعاء کرنے کا دستور تھا ہی نہیں؛ لہذا اس طریقہ کے بدعت ہونے میں کوئی شبہ نہیں، عمل وہی مقبول ہے جو خالص ہونے کے ساتھ ساتھ سنت کے مطابق بھی ہو۔ (فتاویٰ رحیمیہ: ج ۲، ص ۱۸۸، ج ۱۰، ص ۳۳۳، اغلاط العوام: ص ۹۷)

ہمیشہ نماز کے بعد زور سے کلمہ پڑھنا

سوال ہر نماز فرض کے بعد زور سے کلمہ پڑھنا؛ جبکہ مسبوق کی نماز میں خطرہ واقع ہوتا ہے، کیسا ہے؟

جواب ہر فرض نماز کے بعد التزام اس کا بدعت و مکروہ ہے، درجتار میں مسجد کے مکروہات میں بلند آواز سے ذکر کو بھی مکروہات میں شمار کیا ہے اور ہر چند کہ ذکر جہر یعنی بلند آواز سے ذکر جائز اور مستحب ہے؛ لیکن اس بہیت خاص اور التزام خاص کے ساتھ خصوصاً جبکہ نمازوں کے تشویش کا بھی اندریشہ ہے تو مکروہ و بدعت ہے۔

(فتاویٰ دارالعلوم قدیم: ج ۲، ص ۱۲)

مسئلہ اکثر عوام کی عادت ہے کہ دعاء کے ختم کرنے کے بعد جب منہ پر ہاتھ پھیرتے ہیں تو کلمہ طیبہ پڑھتے ہیں۔ بہر حال کلمہ طیبہ نی نفسہ بہت اونچا درج رکھتا ہے؛ مگر چونکہ اس موقع پر اس کا پڑھنا احادیث سے ثابت نہیں؛ اس لیے اس کو ترک کرنا چاہئے، دعاء کے ختم پر درود شریف پڑھنا چاہئے۔ (اغلاط العوام: ص ۹۷، یعنی اس کو دعاء کا جزء نہ بنایا جائے، تاکہ عوام یہ نہ جانیں کہ یہ ضروری ہے)

نماز کے بعد مصافحہ کرنا

مسئلہ ہر نماز کے بعد مصافحہ کرنے کا طریقہ بدعت ہے، نبی کریم صلی اللہ علیہ وسلم سے اور آپؐ کے بعد خلفاء راشدینؐ سے اور ان کے بعد ائمہ دین اور اسلاف امت سے کہیں اس کا ثبوت نہیں ہے۔ (امداد المغتین: ج ۱، ص ۲۲)

مسئلہ عیدین کی نماز کے بعد مصافحہ کا رواج بدعت ہے، دوسرے اوقات کی طرح کسی شخص سے اس وقت نئی ملاقات ہو تو مصافحہ کر لے ورنہ نہیں۔

(امدادالا حکام: ج ۱، ص ۱۸۸، و نظام الفتاویٰ: ج ۱، ص ۱۲۸)

مسئلہ لوگ پنجگانہ نماز کے بعد مصافحہ کرتے ہیں، وہ بدعوت مکروہ ہے، شریعت میں اس کی کوئی اصلیت نہیں ہے۔

امام کے لیے ضروری ہے کہ لوگوں نے نماز فجر اور جمعہ اور عصر کی نماز کے بعد مصافحہ کا جو نیا طریقہ ایجاد کیا ہے؛ بلکہ بعض نے پنجگانہ نمازوں کے بعد مصافحہ کا طریقہ ایجاد کیا ہے، اس سے ان کو منع کرے کہ یہ بدعوت ہے، شریعت میں مصافحہ کسی مسلم سے ملاقات کرتے وقت ہے نہ کہ نمازوں کے بعد؛ لہذا شریعت نے جو محل مقرر کیا ہے، اسی جگہ اس کو بجالائے اور سنت کے خلاف کرنے والے کو روکے۔

(فتاویٰ رحمیہ: ج ۳، ص ۲۷، تفصیل کے لیے دیکھئے: "مسائل آدات و ملاقات")

مسئلہ بعض جگہ عید کا مصافحہ کرنے کا جور و اج ہے یہ صحیح نہیں ہے، یہ بدعوت اور مکروہ ہے۔ (فتاویٰ محمودیہ: ج ۱، ص ۲۱۶، و عین الہدایہ: ج ۲، ص ۲۹۲، و مظاہر حق: ج ۲، ص ۵۹، و درختار: ج ۱، ص ۳۸۵ باب العید)

مصطفیٰ حدیث سے ثابت ہے اور اس کی بڑی فضیلت وارد ہے، آنحضرت صلی اللہ علیہ وسلم کا ارشاد ہے "ما من مسلمین یلتقيان فيتصافحان الا غفر لهم ما قبل ان یتفرقوا" جب دو مسلمان مل کر باہم مصافحہ کریں تو ان کے جدا ہونے سے قبل ہی ان کی بخشش ہو جاتی ہے۔ (ترمذی شریف: ج ۲، ص ۹۷)

اس سے ثابت ہوا کہ مصافحہ مسلمانوں کی باہم ملاقات کے وقت بعد سلام کے مسنون اور مشروع ہے اور چونکہ مصافحہ تکمیلہ سلام ہے تو بعد سلام کے ہونا چاہئے۔

مجاہس الابرار میں ہے "و اما المصافحة فسنة عند التلاقي" اور مصافحہ ملاقات کے وقت مسنون ہے؛ کیونکہ حضرت براء بن عازب رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا کہ دو مسلمان جب ملیں اور مصافحہ کریں تو دونوں کے جدا ہونے سے قبل ہی ان کی بخشش ہو جاتی ہے۔ (ص ۲۹۲، مجلس ۸۲)

ملاقات کے شروع میں یعنی جیسے ہی ملاقات اور سلام و جواب ہو، اس وقت کے علاوہ دوسرے وقت جو مصافحہ کیے جاتے ہیں مثلاً نماز فجر، نماز عصر، نماز جمعہ یا نماز عیرین وغیرہ کے بعد جو مصافحہ کیا جاتا ہے اور اس کو سنت سمجھا جاتا ہے، یہ غلط ہے، آنحضرت صلی اللہ علیہ وسلم اور صحابہ کرام رضوان اللہ علیہم اجمعین کے عمل سے ثابت نہیں

ہے۔ (فتاویٰ رحیمیہ: ج ۱۰، ص ۳۳۵)

میت کے گھر قرآن کے لیے اجتماع

مسئلہ خیر القرون میں یہ طریقہ نہیں تھا کہ خاص خاص دنوں اور متعینہ تاریخوں میں میت کے گھر قرآن پڑھتے ہوں اور ختم قرآن کے لیے حفاظ وغیرہ دعوت دے کر جمع کے جاتے ہیں اور رقم یا مٹھائی تقسیم کی جاتی ہو، قرآن پاک پڑھنے پر نقد لینے دینے اور شیرینی وغیرہ وغیرہ کھلانے کا التزام اور عادت بھی منع اور مکروہ ہے۔

(فتاویٰ رحیمیہ: ج ۳، ص ۱۹۵، شامی، ج ۱، ص ۸۳۲)

مسئلہ جو بدعاں ہیں مثلاً تیجہ وغیرہ ان کا کرنا کسی وجہ سے بھی درست نہیں ہے۔

(فتاویٰ رشیدیہ: ص ۱۵۷)

مسئلہ تیجہ، دسوال، چالیسوال، وغیرہ سب بدعت ضلالہ ہیں، کہیں اس کی اصل نہیں ہے، الیصال ثواب کرنا چاہئے، بغیر قید کے۔

(فتاویٰ رشیدیہ: ص ۱۵۲، فتاویٰ محمودیہ: ج ۱، ص ۲۲۸)

جنازہ کے ساتھ بلند آواز سے کلمہ پڑھنا

مسئلہ جنازہ کے ساتھ ذکر خفی کی (ہلکی آواز سے) اجازت ہے، زور سے پڑھنے کی اجازت نہیں مکروہ ہے؛ لہذا جنازہ کے آگے چند آدمیوں کا آواز ملا کر بلند آواز سے کلمہ پڑھنے کا طریقہ خلاف سنت اور مکروہ تحریکی ہے، جنازہ کے ساتھ دل دل میں اللہ کا ذکر کیا جائے، جہرآ (بلند آواز سے) مکروہ تحریکی ہے۔

مسئلہ جنازہ کی نماز خود اعلیٰ درجہ کی دعاء ہے، اس کے بعد دوسری دعاء اجتماعی ثابت نہیں ہے، چلتے چلتے تہا تہا دل دل میں دعاء کرنے میں کوئی مضائقہ نہیں ہے، جنازہ روک کر اجتماعی دعاء کا رواج خلاف سنت اور مکروہ ہے۔

مسئلہ تدفین کے بعد چند قدم چل کر دعاء کرنے کا رواج اور میت کے گھر دعاء کرنے کے لیے جمع ہونے کا دستور خلاف سنت ہے۔

(فتاویٰ رحیمیہ: ج ۲، ص ۱۹۲، بحوال شامی: ج ۱، ص ۸۳۸، بحر: ج ۵، ص ۶۷)

بدعتیوں کی نمازِ جنازہ پڑھنا

مسئلہ تعزیہ داروں اور مرثیہ خوانوں اور بے نمازوں کی جنازہ کی نماز پڑھنا جائز ہے؛ کیونکہ یہ لوگ فاسق ہیں اور فاسق کے جنازہ کی نماز واجب ہے، پس ضروری پڑھنی چاہئے۔ (فتاویٰ رشیدیہ ص ۲۷۰)

مسئلہ بدعتی کے ساتھ ایسا معاملہ کرنا جس سے بدعتی ہونے کی حیثیت سے اس کی عزت افزائی ہو اور جس سے بدعت کو تقویت اور فروغ ہو، جائز نہیں ہے۔
(نظام القتاویٰ: ج ۱، ص ۱۲۳)

اللَّهُمَّ اجْعَلْنَا لِوْجَهِكَ الْكَرِيمِ وَتَقْبَلْ مِنَّا إِنَّكَ أَنْتَ السَّمِيعُ الْعَلِيمُ، رَبِّ اجْعَلْنَا مُقِيمَ الصَّلَاةِ وَمِنْ ذُرِّيَّتِنَا وَتَقْبَلْ دُعَاءِ رَبِّنَا أَغْفِرْ لِنِّي وَلِوَالِدَيَ وَلِلْمُؤْمِنِينَ يَوْمَ يَقُومُ الْحِسَابُ.

ایک التجاء

حسب سابق خوشی کے ساتھ کتاب کا آغاز کیا گیا؛ لیکن کتاب کے اختتام پر حزن و ملال اور رنج والم کی ایک عجیب سی کرب انگیز کیفیت طاری ہے، ذہن میں زندگی کی بے شباتی سے متعلق مختلف طرح طرح کے خیالات آنے لگے اور بڑے بھائی محمد اسد صدیقی مرحوم کی یاد تازہ ہو گئی کہ کچھ عرصہ قبل (جون ۲۰۰۰ء میں) ہی تو اپنے اس قریب ترین خون کو کھویا، گویا اس سانحہ کو ابھی صرف دو سال ہی گزرے تھے کہ ایک اور چھوٹے بھائی محمد ژوٹ صدیقی (۱۵ جولائی ۲۰۰۲ء مطابق ۳ جمادی الاولی ۱۴۲۳ھ میں) اللہ تعالیٰ کو پیارے ہو گئے، جدائی بھی اچانک طریقہ پر ہوئی، جس نے سب پر سکتہ ساطاری کر دیا؛ لیکن ہمارا ایمان و یقین ہے کہ جب وقت موعود آ جاتا ہے تو کوئی مذیر کا رگر نہیں ہوتی، اِنَا لِلّهِ وَإِنَا إِلَيْهِ رَاجِعُونَ.

اس لیے ناظرین کرام سے درخواست ہے کہ مرحومین کے لیے کم سے کم تین مرتبہ سورہ "اخلاص" پڑھ کر ایصالی ثوب فرمادیں، نہ معلوم کس کی دعاء مغفرت اور درجات کی بلندی کا سبب ہو جائے۔

رَبِّ اغْفِرْ لِيْ وَلَاخِيْ وَأَذْخِلْنَا فِيْ رَحْمَتِكَ وَأَنْتَ أَرْحَمُ الرَّاحِمِيْنَ.

محمد رفعت قاسمی

خادم التدریس دارالعلوم دیوبند

۱۰ محرم الحرام ۱۴۲۲ھ، یوم جمعہ مطابق: ۱۶ مارچ ۲۰۰۳ء

مآخذ و مراجع کتاب

ربانی بک ڈپو، دیوبند	مفتی محمد شفیع صاحب "مفتی اعظم پاکستان	معارف القرآن
الفرقان بک ڈپو کھنڈ	مولانا محمد منظور نعمانی صاحب	معارف الحدیث
مکتبہ دارالعلوم دیوبند	مفتی عزیز الرحمن صاحب "سابق مفتی اعظم ہند	فتاویٰ دارالعلوم
مکتبہ شیعی اشیٹ راندھر	مولانا سید عبدالرحمٰن صاحب	فتاویٰ رحیمیہ
مکتبہ محمودیہ شہر مریٹھ	مفتی محمود صاحب "مفتی اعظم دارالعلوم دیوبند	فتاویٰ محمودیہ
شم پبلشرز دیوبند	علماء وقت عہد اور نگ زیب	فتاویٰ عالمگیری
کتحانہ اعزاز یہ دیوبند	مولانا مفتی کفایت اللہ دہلوی	کفایت المفتی
کتحانہ اعزاز یہ دیوبند	مولانا عبد الشکور صاحب "لکھنؤی	علم الفقه
کتحانہ اعزاز یہ دیوبند	مولانا مفتی عزیز الرحمن صاحب	عزیز الفتاوی
کتحانہ اعزاز یہ دیوبند	مفتی محمد شفیع صاحب "مفتی اعظم پاکستان	امداد المفتین
ادارہ تالیفات اولیاء دیوبند	مولانا اشرف علی صاحب تھانوی	امداد الفتاوی
کتحانہ رحیمیہ دیوبند	مولانا رشید احمد صاحب گنگوہی	فتاویٰ رشیدیہ کامل
اواقف پنجاب، پاکستان	علامہ عبدالرحمٰن الجزری	کتاب الفقه علی المذاہب الاربعة
عارف کھنڈ دیوبند	مفتی محمد شفیع صاحب "مفتی اعظم پاکستان	جوہر الفقه
پاکستانی	علامہ ابن عابدین	ڈر مختار بہشتی زیور
مکتبہ تھانوی دیوبند	مولانا اشرف علی صاحب تھانوی	امداد الاحکام
پاکستانی	مولانا ذکی الدین عبدالحظیم المندڑی	الترغیب والترہیب
ندوۃ المصطفین دہلی	مولانا خلیل احمد سہار پوری	برائیں قاطعہ
دارالکتاب دیوبند		

کتبخانہ اعزاز یہ دیوبند	مولانا خلیل احمد سہار پوری	المہند علی المفند یعنی عقائد علماء دیوبند
کتبخانہ رحیمیہ دیوبند	شیخ الاسلام مولانا حسین احمد مدینی	الشہاب الثاقب
کتبخانہ اعزاز یہ دیوبند	مولانا مرتضیٰ حسن چاند پوری	سبیل السداد فی مسئلۃ الامداد
کتبخانہ اعزاز یہ دیوبند	مولانا مرتضیٰ حسن چاند پوری	اسحاب المدرار
کتبخانہ اعزاز یہ دیوبند	مولانا مرتضیٰ حسن چاند پوری	توضیح البیان فی حفظ الایمان
کتبخانہ اعزاز یہ دیوبند	حکیم الامت مولانا اشرف علی تھانوی	طریقہ مولود شریف
کتبخانہ اعزاز یہ دیوبند	حکیم الامت مولانا اشرف علی تھانوی	حفظ البیان
مکتبہ دینیہ دیوبند	مولانا سرفراز خاں صاحب صندر	المبتدعین
دارالاشاعت دیوبند	مولانا سرفراز خاں صاحب صندر	آنکھوں کی ٹھنڈک (مسئلہ حاضروناظر)
مکتبہ دینیہ دیوبند	مولانا سرفراز خاں صاحب صندر	ازالة الریب عن عقیدة الغیب
مکتبہ عکاظ دیوبند	مولانا سرفراز خاں صاحب صندر	راهست
مکتبہ عکاظ دیوبند	مولانا سرفراز خاں صاحب صندر	نورو بشر
عظیم بک ڈپو دیوبند	مولانا امام علی دانش	دل کاسرور
عظیم بک ڈپو دیوبند	مولانا امام علی دانش	حق پر کون ہے؟
الفرقان بک ڈپو لکھنؤ	مفتی محمد شفیع صاحب دیوبند	زلزلہ در ززلہ
دارالکتاب دیوبند	مولانا محمد عارف سنجلی	کلمۃ الایمان اور سنت
دارالکتاب دیوبند	قاری محمد طیب صاحب قاسمی	وبدعت
		بریلوی فتنے کا نیاروپ
		علم غیب

مکتبہ مدنیہ دیوبند	مولانا اخلاق حسین قاسمی	علمی تجزیہ
الفرقان بک ڈپلکھنٹو	حضرت مولانا اشرف علی تھانویؒ	اشرف الجواب
الفرقان بک ڈپلکھنٹو	مولانا منظور احمد نعمنیؒ	بوارق الغیب
کتب خانہ نعیمیہ دیوبند	مولانا منظور احمد نعمنیؒ	فتح بریلی کادل ش نظارہ
کتب خانہ نعیمیہ دیوبند	مولانا منظور احمد نعمنیؒ	صاعقة آسمانی بر فرقہ
کتب خانہ نعیمیہ دیوبند	مولانا منظور احمد نعمنیؒ	رضا خانی
کتب خانہ نعیمیہ دیوبند		امعاں النظر فی اذان
کتب خانہ نعیمیہ دیوبند	مولانا منظور احمد نعمنیؒ	القیر
کتب خانہ نعیمیہ دیوبند	مولانا محمد طاہر حسن گیاوی	بریلویت کاشیش محل
کتب خانہ نعیمیہ دیوبند	مولانا محمد طاہر حسن گیاوی	رضا خانیت کے علمتی مسائل
کتب خانہ نعیمیہ دیوبند	مولانا محمد طاہر حسن گیاوی	انگشت بوئی سے باہل
کتب خانہ نعیمیہ دیوبند	مولانا محمد طاہر حسن گیاوی	بوئی تک
کتب خانہ اعزازیہ دیوبند	مولانا شناہ اللہ امرتسریؒ	شع توحید
کتب خانہ اعزازیہ دیوبند	مولانا عبدالغئی پیٹیا لوئیؒ	الجنة لاهل السنة
کتب خانہ اعزازیہ دیوبند	مولانا عبد اللہ قاسمی غازی پوری	بریلی مذہب پر ایک نظر
کتب خانہ اعزازیہ دیوبند	مولانا سرفراز خاں صدر	مختار کل
کتب خانہ اعزازیہ دیوبند	مولانا سرفراز خاں صدر	ساعِ موتیٰ
کتب خانہ اعزازیہ دیوبند	مولانا سرفراز خاں صدر	چراغ کی روشنی
کتب خانہ اعزازیہ دیوبند	مولانا سرفراز خاں صدر	گلدستہ توحید
کتب خانہ اعزازیہ دیوبند	مولانا منظور احمد نعمنیؒ	تاریخ میلاد
الفرقان بک ڈپلکھنٹو		سنت نبویؐ اور جدید
مکتبہ امدادیہ سہار پور	حکیم محمد طارق محمود چحتائی	سائنس

ارشاد باری تعالیٰ

وہ کون ہے جو بے قرار کی پکار کا جواب دے۔ (جمل)

اللہ تعالیٰ مہربان ہے اور رحم کرنے والا ہے، اس نے اپنے بندہ سے فرمایا ہے کہ
رحمتوں سے نامید ہونا گناہ ہے۔

اللہ تعالیٰ کے وجود کا اظہار ہی اس کی صفات اور رحمتوں کی وجہ سے ہوتا ہے، اگر ہم
اس کی رحمتوں کا شکر نہیں بجالاتے تو اس سے مراد یہ ہو گا کہ حقیقتاً ہم اس کے وجود کو تسلیم
کرنے سے انکاری ہیں۔ اگرچہ لوگ زبان سے توحید کا اقرار کرتے ہیں؛ مگر عمل سے اس
اقرار کا اظہار نہیں ہوتا تو دراصل یہ بھی انکار کا ہی ایک پہلو ہے، ہمیں چاہئے کہ اگر ہم اللہ
پر ایمان رکھتے ہیں تو زبان اور دل سے اقرار کریں اور اپنے عمل سے اس اقرار کا اظہار
کریں، اگر ہم اسے مہربان تسلیم کرتے ہیں تو اس امر پر یقین کرنا ہو گا کہ چےز دل سے کی
ہوئی توبہ اور بے قراری سے مانگی ہوئی دعاء وہ ہر صورت میں قبول فرماتا ہے؛ البتہ یہ
حقیقت ذہن میں رہنی چاہئے کہ قبول کی ہوئی دعاء پر عمل درآمد اللہ تعالیٰ بندہ کے مفاد کو
منظر رکھتے ہوئے بعض اوقات فوری کرتا ہے، بعض اوقات کچھ عرصہ بعد کرتا ہے اور بعض
اوقات اس دعاء کا صلدہ آخرت کے لیے محفوظ کر لیتا ہے، اگر ہمارے مسائل حل نہیں ہو
پاتے تو اس کا ہرگز یہ مطلب نہیں کہ ہماری دعاء قبول نہیں ہوئی؛ بلکہ بعض اوقات خدا تعالیٰ
اپنے بندہ کو آزماتا ہے کہ اس کا بندہ کتنا صابر اور شاکر ہے، نیز اس کا ایمان تقویٰ کتنا پختہ
ہے۔ (شوری)

جب ہم یکبار پڑتے ہیں یا کسی پریشانی و نقصان سے دوچار ہوتے ہیں، اس کی وجہ
کسی طبعی، اخلاقی یا روحانی قانون و اصول کی خلاف ورزی ہوتی ہے، قرآن مجید میں ارشاد
ہے ”نافرانوں پر ان کے کرتو توں کی وجہ سے کوئی نہ کوئی مصیبۃ ہمیشہ نوٹی رہتی ہے“، مگر
اپنے نیک بندوں کے متعلق قرآن مجید میں فرماتا ہے ”ہم نے انسان کے آگے اور پیچھے
محاذ مقرر کر کے ہیں جو اسے ہمارا اشارہ پا کر ہر مصیبۃ سے بچاتے ہیں (رعد: ۱۱)۔ ایک
اور جگہ ارشاد ہے ”طلوع آفتاب سے پہلے، غروب کے بعد، دوران شب اور دن کے